

**THE BOOK WAS
DRENCHED**

**TEXT FLY WITHIN
THE BOOK ONLY**

UNIVERSAL
LIBRARY

OU_182818

UNIVERSAL
LIBRARY

साहित्य-समालोचना

OSMANIA UNIVERSITY LIBRARY

Call No. H 801 / 1315a Accession No. G. H. 2005

Author वसुन्धि, रामकुमार

Title साहित्य, सम्पादना 1938

This book should be returned on or before the date
last marked below.

साहित्य-समालोचना

[कविता, कहानी, रंगमंच तथा समालोचना—हिन्दी-साहित्य के
इन मुख्य चार अंगों पर विवेचन]

लेखक—

प्रोफेसर रामकुमार वर्मा एम्० ए०
इलाहाबाद यूनीवर्सिटी

प्रकाशक

साहित्य-मंदिर

४८ फ, माडलटाउन

दूसरी बार]

सन् १९३८

[मूल्य १।)

प्रकाशक

श्री अविनाशचन्द्र

साहित्य-मंदिर

४८ फ, माडलटाउन



मुद्रक

श्री देवचन्द्र विशारद

एच. बी. प्रेस, लाहौर

दो शब्द

इस पुस्तक के विषय में मुझे केवल दो शब्द ही कहने हैं। बात १९२८ और १९२९ की है, जब मैंने प्रयाग-विश्वविद्यालय की हिन्दी-परिषद् में कुछ निबन्ध पढ़े थे। सुननेवाले संपूर्णतः बी० ए० और एम० ए० के विद्यार्थी ही थे। विद्यार्थी उन निबन्धों की परीक्षा के दृष्टि-कोण से ही देखते-सुनते थे। मैं कह तो नहीं सकता कि उन्हें उन निबन्धों में परीक्षा की कितनी सामग्री मिली; परन्तु इतना अवश्य है कि उनकी साहित्य-जिज्ञासा कई अंशों में संतुष्ट अवश्य हो गई। फिर बी० ए० आनर्स क्लास में भी मुझे इसी साहित्य-समालोचना का विषय पढ़ाना पड़ता था। विद्यार्थियों का अनुरोध भी कम नहीं था। फलतः उन निबन्धों की पुस्तक-रूप में प्रकाशित करना अनिवार्य सा हो गया। वही हिन्दी-संसार के सामने है। निबन्ध-लेखन अंशतः कुछ अंगरेज़ी साहित्य की पुस्तकों से सम्बन्ध रखता है। ऐसी स्थिति में यदि इनमें किसी के भाव या विचार या वाक्य की छाया आ गई हो तो मैं उस भाव की पंक्तियों के लेखक का कृतज्ञ हूँ।

रामकुमार वर्मा

डा० धीरेन्द्र वर्मा एम० ए०, डी० लिट्०

अध्यक्ष हिन्दी-विभाग प्रयाग विश्वविद्यालय

की सेवा में सादर समर्पित

प्रयाग
रामनवमी १६८७

}

स्नेह-भाजन—

रामकुमार

विषय-सूची

	पृष्ठ
कविता	१
कहानी	३१
रंगमंच	११५
समालोचना	१६६

कविता

किसी जगह एक तमाशा हो रहा था। चारों तरफ़ बड़ी-सो भाड़ इकट्ठी हो गई थी। सँपेरा अपने हाथ में तूँबी लेकर साँपों को नचा रहा था। साँपों को कभी-कभी वह बुरी तरह से मरोड़ डालता था; कभी उनके दाँतों पर उँगलियाँ रखकर उन्हें गिनता था। इतना होने पर भी वे साँप उसे काटते न थे। एक भोले-भाले आदमी ने बड़ी व्यग्रता से पूछा—‘क्यों भाई, तुम्हें ये साँप काटते क्यों नहीं? बहुत सीधे कर लिए हैं!’

सँपेरे ने हँसकर कहा—‘इस प्रश्न का उत्तर—सच पूछिये तो—मैं नहीं दे सकता। बस, यही जानता हूँ कि मैं इन्हें बहुत दिनों से खिला रहा हूँ। रोज़ दूध पिलाता हूँ। शायद, इर्सीलिये ये नहीं काटते; किन्तु अभी तक साँप के हृदय का रहस्य नहीं खुला।’

प्रश्नकर्त्ता ने गहरी साँस भरकर कहा—‘साँप के हृदय का रहस्य बड़ा गहरा है; शायद कभी खुलेगा भी नहीं।’

समालोचक ने सँपेरा बनकर कविता के विषधर को खिलाया उसे घुमाया-फिराया, पर उसने उसका पूरा रहस्य अभी तक नहीं पहचाना। उसका रहस्य बड़ा गहरा है, शायद वह खुलेगा भी नहीं।

अनंत काल तक ये समालोचक इसी तरह खेल करेंगे और भोले-भाले देखने वाले कविता की परिभाषा पूछा करेंगे; पर कभी संतोषजनक उत्तर मिलेगा या नहीं—इसमें बहुत सन्देह है। संसार के अनन्त

इतिहास में अनेक प्रश्न पूछे जा सकते हैं; विज्ञान और कला पर, कल्पना और सत्य पर, सौन्दर्य और ज्ञान पर; बहुत से उत्तर देने वाले साधन अज्ञात हैं। सब कुछ सुलझाने के बाद भी एक उलझन रह जाती है, वह कविता की अदृश्य, अस्पष्ट और रहस्यमयी भावुकता है। वह क्या है, कहाँ है, कैसी है, इनका उत्तर उत्तर नहीं, मन को समझाने के लिए एक कल्पना है। प्रश्नकर्त्ता गंभीर बनकर प्रश्न पूछते हैं; पर उनके प्रश्न वायु में गूँजकर रह जाते हैं, कोई उत्तर देने वाला नहीं। शायद प्रश्न की प्रतिध्वनि ही लौट कर उत्तर का स्वरूप धारण कर लेती है।

कविता की शक्ति एक परी के समान है। यह पूर्ण स्वच्छन्द है। जिन वस्तुओं की ओर जाना चाहती है, वेग से उड़ जाती है। एक मिनट में, एक सेकंड में। जिसको उसके पंखों की हवा छू भी गई है, भला वह उसे परिभाषा के पिंजड़े में बन्द करने का व्यर्थ प्रयास क्यों करेगा ! ऐसी सलोनी और सुकुमार परी क्या पिंजड़े में बन्द की जा सकती है ? यह सरासर अन्याय होगा कि उसको एक पंक्ति में कैद कर दिया जाय। हाँ, इसलिये कि वह परी है—अस्तित्व रखनेवाली एक वस्तु विशेष है, हम उसका कुछ अनुभव कर सकते हैं। और वह अनुभव यही है कि कविता में जीवन की शक्तियाँ होने के कारण—उसमें हृदय स्पर्श करने की भी शक्ति है—किसी वस्तु का मूल्य बढ़ाने की भी ताकत है। कविता का सर्जीव शक्ति नीरस से नीरस पदार्थ को सरस बनाकर वस्तु-स्वभाव में विशेष परिवर्तन कर देती है। फूल में काँटा और काँटे में फूल का आभास होता है।

मेरे मकान के पास एक टूटी श्लोपड़ी है। उसके सभी भाग नष्ट-भ्रष्ट

हो गये हैं। न तो उसमें सौन्दर्य है और न हृदय को लुभाने वाली कोई बात ही। वह महा कुरूप है और उसमें कोंटेदार पौधे निकल आये हैं। पर जब चाँदनी खिलती है तो क्षोपड़ी में भी सौन्दर्य की एक उज्ज्वल धार आ गिरती है। उसका टूटा हुआ द्वार संगमरमर का आधा कटा हुआ टुकड़ा मालूम होता है। उसके भग्न भाग एक देवी छटा से बड़े भले जान पड़ते हैं। यही मैं कविता के विषय में कह सकता हूँ। कोई चीज़ सूखी है—नीरस है—पर जहाँ उस पर कवि की काव्य-किरण पड़ी, उसीसमय उसमें उज्ज्वलता और सौन्दर्य का आभास मिलने लगा। उसमें छटा की निर्झरिणी का कल्लोल होता है और कवि की आँखों का भाव हमारी आँखों में झूलने लगता है। कवि के फूल माली के फूलों से कहीं अधिक सुगंधित होते हैं। उसका गुलाब माली के गुलाबों से अधिक सुंदर होता है। कवि का माली 'अल्फ्रेड पार्क' के मालियों से कहीं अधिक चतुर और सौन्दर्योपासक है। कविता के पंखों की हवा पाकर संसार की वस्तुएँ आकाश में गुब्बारे की भाँति उड़ने लगती हैं। फिर वे लौकिक न होकर अलौकिक हो जाती हैं। संसार का हृदय कविता की शक्ति पाकर दूने वेग से धड़कने लगता है।

कविता को एक परिभाषा के पास में न बाँधकर इतना ही कह सकते हैं कि कविता की विवेचना उतनी ही कठिन और दुरूह है जितनी जीवन या प्रेम की। किंतु जिस प्रकार हम यह जानते हैं कि कौन सी वस्तुएँ जीवित या प्रेममयी हैं उसी प्रकार हम यह भी जानते हैं कि कौन वस्तुएँ कविता की सामग्रियाँ हैं। कविता कवि-विशेष की भावनाओं का चित्रण है और वह चित्रण इतना तीव्र है कि उससे वैसी ही भावनाएँ किसी दूसरे के हृदय में आविर्भूत हो जाती हैं।

कविता का सम्बन्ध जहाँ तक भावनाओं से है, हम सब भी, वहाँ तक, कवि कहे जा सकते हैं। यद्यपि यह कहना लोगों को हास्यास्पद प्रतीत होगा; पर यथार्थ में है बात ऐसी ही। इसका कारण यह है कि हमारे हृदय में भी भावनाएँ उत्पन्न होती हैं और हममें भी यह शक्ति है कि हम उन भावनाओं को दूसरे के हृदय तक पहुँचा सकें। बस, यही काम कवि का भी है। पर एक अन्तर है। जिन्हें हम कवि कहते हैं वे बड़े भावुक होते हैं और उनकी कल्पनाओं की उड़ान भी बड़ी ऊँची होती है। साथ ही साथ में उनमें अपनी भावनाओं को प्रकट करने की शक्ति भी खूब होती है—इतनी कि वे अपनी भावनाओं से दूसरों के हृदय में भी 'उथल-पुथल' मचा दें। प्राकृतिक सौंदर्य को हम अपनी आँखें आधी बन्द करके देखते हैं—बादल है, निर्झर है, गुलाब का फूल है। उन्हें हम देखकर उसी प्रकार आँखें फेर लेते हैं जिस प्रकार संसार की अन्य वस्तुएँ देखकर उनकी याद भी नहीं रखते। पर कवि की बात ही अलग है। वह काला और गरजता हुआ बादल देखता है दिव्य आँखों से—अनृढ़ भावनाओं से। मानों अपने को काले वस्त्रों में लपेटे एक राक्षस या दैत्य कराहता हुआ आकाश में लोट रहा है। ओस में वह रात के आँसुओं को ढूँढता है। बनों की छाया में वह प्रकृति का शृंगार देखता है और फूल की पंखुड़ियों में ओठों की लालिमा पाता है। इन्हीं दिव्य दृश्यों के आनन्दातिरेक में कवि हर्ष से, प्रसन्नता से, चिल्ला उठता है, जिससे हम भी उसके देखे हुए पदार्थों को फिर गौर से देखने के लिए अग्रसर होते हैं और हम भी वही मज़ा लूट लेते हैं जिसका कभी हमने स्वप्न में भी ध्यान नहीं किया था। इस प्रकार दैवी और अलौकिक सौंदर्य की

कृता दिखलाने के लिए कवि मानों हमारे हृदय में एक खिड़की सी खोल देता है। सेमुएल बटलर महाशय इन्हीं शब्दों को इस प्रकार कहते हैं—

“यदि यंत्रों के आविष्कारकों ने मनुष्यमात्र को अन्य कार्यशील अवयव दिए हैं तो कवियों ने हमें बहुत भव्य उपहार दिए हैं। उन्होंने हमारी आत्मा में नवीन वातायन खोल दिए हैं।” *

कवि की महत्ता किस बान में है ? मैं तो यही समझता हूँ कि वही व्यक्ति एक महाकवि है जि सने उन सभी प्राकृतिक या मानवीय व्यापारों का अनुभव किया हो—अनुभव ही नहीं, वरन् उनके द्वारा दूसरों के हृदय में चुटकी भी ली हो, जो व्यापार, चाहे प्राकृतिक हों या अप्राकृतिक, मनुष्य मात्र का हृदय छू लेते हैं। यही कारण है कि कृष्ण की मुरली के स्वर में नाचनेवाले सूरदास तिनका हृदय मानव-जाति के हृदय से बना था, तिनके स्वर ने विश्व भर के हृदय का बोलियाँ सीखी थी, आज कवि के आसन पर आसोन हैं—संसार में सर्वमाध्य हैं।

पर ऐसे कवि की कविता स्थिर नहीं होती। उसका स्वरूप सदैव एक-सा नहीं रहता। सन्ध्याकालीन बादलों की भाँति वह भी बदला करता है। दो मिनट में गुलाब-सा बादल हरसिंगार के फूलों का रूप रखता है। वही धतूरे का नीला फूल बनकर अन्धकार की काली गुफा में उड़ जाता है। वैसे ही शृंगार से छलकती हुई कविता कभी करुणा के

* If the inventors of machinery have given mankind supplementary extra corporeal limbs, the poets have a far nobler gift for us ; they have opened new windows in our souls.

आँसुओं में, कभी रौद्र में और कभी भयानक के जाल में फँस जात है। कविता के जीवन में यही परिवर्तन का क्रम सदा एक-सा लगा रहता है।

X

X

X

X

हिन्दी कविता भी इस परिवर्तन-क्रम से न बची। उसके रूप में भी परिवर्तन हुआ। सोलहवीं शताब्दी से ब्रजभाषा की बाँसुरी बजी भारत का कोना-कोना गूँज उठा। उसका स्वर लेकर भाषा के न जाने कितने कवि भाषाभाषियों के ओठों पर आकर अमर हो गये। ब्रजभाषा का माधुर्य कौन कह सकता है कि कब पुराना होगा। उसके उपवन का 'खिज़्रों' कौन देख सकता है ! उसी उपवन में श्याम की सूरत दिव्य आँखों से देखनेवाले सूर के गीतों की वीणा उठी। तार हिले और सम बँध गया। मीढ़ हिली, प्रायु की तरंगें हिलीं और जान पड़ने लगा कि हृदय के हिलने के साथ ही सारा संसार हिल रहा है। माया-मोह के परदे के भीतर लौकिक माता-पिता के प्रेम के चारों ओर एक दिव्य शक्ति नाचने लगी—सूर की वीणा पर ताल देने लगी। वह थी बालक कृष्ण की सौम्य मूर्ति। सूर का स्वर गूँजा और खूब गूँजा। यहाँ तक कि सूर की भावना स्वयं गीत बनकर सारे संसार में चाँदनी की भाँति छिटक गई। साहित्य-क्षेत्र के अन्धकार में प्रकाश आ गया। सुन्दरता में सौम्यता आ गई। ओठों में सोमरस भर गया। यह सोमरस वह है, जिसमें नशा नहीं, मादकता नहीं। देखिये—

मैया हौं न चरैहौं गाइ ।

सिगरे ग्वाल घिरावत मोसों, मेरे पाँइ पिराइ ॥

कविता

जो न पत्त्याहि पूछि बलदाउहिं, अपनी सोंह दिवाइ ।

यह सुनि माइ जसोदा ग्वालनि, गारी दंति रिसाइ ॥

में पठवति अपने लरिका कों, आवै मन बहराइ ।

‘सूर’ स्याम मेरो अनि बारो, मारत ताहि रिंगाइ ॥

और मीरा के वे भजन भजन नहीं, भावना के साकार अवतार हैं ।
‘मेवाड़ की मरुभूमि की मन्दाकिनी’ ‘भक्ति के तपोवन की शकुन्तला’
वह मीरा, शब्दों के फूलों में सुगंधि भर गई । उसने भक्ति के उस स्वर
में अपने गिरिधर गोपाल को नैनों में बसने की याचना की है जिस स्वर
को सुनकर गिरिधर गोपाल पर्वत धारण करने वाले न होकर केवल शिशु
नंदलाल ही रह गये हैं ?

“मीरा मन-मन्दिर में, मोहन मूर्ति मनोहर सोहै ।”

ऐसी उस ब्रजभाषा की शक्ति थी । उसने शृंगाररस की अनोखी
झाँकी दिखलाई । राधाकृष्ण की वियोग-कथा में आँसुओं की नदी बहा
दी । देखिये बलदेव जी की यह उक्ति—

मति अति आपकी अबल अबला सी लगै,

सागर सनेह कहो कैसे पार पावैगी ।

खोलिये न जीह अरु लीजिये न नाम इत,

बलदेव ब्रजराज जू की सुधि आवैगी ।

सुनतहिं प्रलय पयोधि माँहि एक ऐसी,

कहर करनहारी लहर सिधावैगी ।

राधे दृग सलिल प्रवाह माँहि आज ऊधो,

रावरे समेत ज्ञान गाथा बहि जावैगी ।

जिस प्रकार पवित्र सलिला भार्गवरी का पतन खारे समुद्र में होता है, उसी प्रकार इस शृंगार-गाथा का पतन नायक-नायिका-भेद में हुआ ! राधा-कृष्ण तो दूर रहे, अनेक नायक-नायिकाओं की भीड़ से सारा साहित्य-क्षेत्र भर गया । एक कदम रखने के लिए भी जगह न रह गई । जहाँ देखिये वहीं नायिकाएँ कोकिल, पर्पाहे, चाँद, सूरज आदि को गालियों दे रही हैं ! हवा को तीर और तलवार के नाम से पुकार रही हैं ! कहीं ज्ञातयौवना

“चौक में चौकी जराय जरी

तेहि पै खड़ी बार बगारत सौंधे”

की मजेदार तकलीफ़ गवारा कर रही है, तो दूसरी जगह अज्ञात-यौवना
‘कंज अरी, मुँद जात से हैं

अरु खज कहैं भगि जात से हैं री”

कहकर अपना भोलापन प्रकट कर रही है । वासक-सज्जा के ‘टाइम-टैबिल’ में हमेशा सेज सजाना और प्रोपिक्त्तिका के कार्यक्रम में अपने शरीर से आग की लपटें निकालकर अपनी सन्धियों को इस डर से कि कहीं वे जल न जायँ, गीला कपड़ा पहनने के लिए बाध्य करना हा लिखा है । अभिसारिका को आधी रात में भी, जब मीठी नींद से सोना चाहिये, घूमने से फुरसत नहीं मिलती । देखिये—

सजि ब्रजचंद पै चली यों मुखचंद जाको,

चंद चाँदनी को मुख मंद सो परत जात ।

कहैं पद्माकर त्यों सहज सुगन्ध ही के,

पुंज वन कुंजन में कंज सं भरत जात ।

धरन जहाँई जहाँ, पग हैं गुप्यारी तहाँ,
 मंजुल मजीठ ही के माठ से दुरत जान ।
 द्वारन ते हीरे ठरें सारी के किनारन तें,
 बारन ते मुक्ता हजारन भरत जात ॥

ऐसी यह शुक्लामिसारिका है । कहाँ तक गिनती की जाय, मानों मन का प्रत्येक विचार नायिका का रूप रखकर साहित्य-क्षेत्र में उतर आया है । मेरे कहने का तात्पर्य यह नहीं है कि नायक-नायिकाओं से मैं घृणा करता हूँ । पर इतना मैं अवश्य कहूँगा कि इन्होंने हमारे हिंदी-साहित्य की दृष्टि परिमित कर उसकी सीमा निर्दिष्ट कर दी है, हमारे साहित्य के गले में साँकल बाँधकर उसे शृंगार रस के ढ़ँठ से अटका दिया है । यह शृंगार का पतन हमारे साहित्य के विकास का बाधक हुआ ।

पर ब्रज कविता का यह यौवन धीवर-कुमारी सत्यवती के अनंत यौवन के समान नहीं था । उसका पतन भी आँखों के सामने आया । देश की स्थिति के साथ ही साथ कवि के हृदय की स्थिति भी बदली । उसमें ब्रजभाषा के लिए उतनी उत्कण्ठा—उतना पागलपन—नहीं रह गया । वह भौरे के समान ब्रजभाषा के फूल से उड़कर खड़ी बोली की कली के ऊपर बैठ गया ।

धारे-धारे खड़ी बोली में भी माधुर्य मालूम पड़ने लगा । बालिका में यौवन की लालिमा आई । उसका शब्द-समूह परिष्कृत हो गया । उसकी शैली में नवीनता, दृढ़ता और माधुर्य का अंश बढ़ गया । लोगों को अनुभव होने लगा कि खड़ी बोली केवल बोलने ही की भाषा नहीं है, वरन् वह सच्ची कविता की भी भाषा हो सकती है । उसमें दिनों-दिन

अच्छा कविता का सृष्टि होने लगी। इस प्रकार हमारी आधुनिक हिंदी की चित्र-रेखा खींची गई, उसमें दिनोदिन अच्छा रंग भरा जाने लगा।

काव्य के क्रम-विकास का एक नियम है। यद्यपि उस नियम को हम निश्चयात्मक रूप नहीं दे सकते; तथापि हमें उसका भाव साधारण-तया सत्य की ओर झुकता हुआ जान पड़ता है। अनेक अंशों में तो वह पूर्ण सत्य भी है। वह यह है कि काव्य में बाह्य जगत् के चित्रण के अनंतर क्रमशः अंतर्जगत का चित्रण होता है। बाह्य रूप से आंतरिक रूप की ओर—शरीर से हृदय की ओर—सदैव वर्णन-धारा बहा करती है। रीतिकाल के महाकाव्यों में हम साधारणतः बाह्य चित्र ही अंकित पाते हैं। जिस प्रकार ऋतु, पर्वत, आकाश, उपवन, केलि, विहार के रंगों से चित्र भरा जाता था, हृदय की गूढ़तम भावनाओं का महत्व परदे में छिपा रह जाता था; उसी प्रकार हिंदी की रीतिकालीन अवस्था में ब्रज-भाषा की कविता का हाल है। उसमें नायक-नायिका भेद तथा नखशिख आदि पर बहुत जोर दिया गया है। वहाँ कूल, केलि, कछार, कुंजों में बसंत बगरा है। 'ऊनरी घटा में' दूनरी लगी है और उसी के साथ

‘कैसी आज़ चूनरी फबी है मुख गोरे पै’

की झाँकी देखी जाती है। वहाँ ‘कंज सकोच से कीच में गड़े रह जाते हैं’ और ‘अनंग के तीर हलके’ पड़ जाते हैं। प्रकृति-वर्णन में भी

.....‘लवङ्गन की लौनी लता

लरजि गई तो फेरि लरजन लागी री’

का मज़मून आँखों के सामने ‘लरजने’ लगता है। और ‘फैली रहे तारे मानों मोती अनगन हैं’ का दृश्य खिंच जाता है। मतलब यह है कि

रीतिकालीन ब्रजभाषा में प्रकृति और मानवीय व्यापारों के बाह्य रूप का वर्णन किया गया है। आन्तरिक वर्णन यदि कहीं पाया जाता है तो वह भी प्रातःकालीन तारों की भाँति यहाँ-वहाँ, जिसे हम समुद्र में दो वृंद के समान मान सकते हैं।

जैसे-जैसे कविता का विकास होता जाता है, वैसे ही वैसे आन्तरिक दृश्यों की झाँकी देखने को मिलने लगती है। ब्रजभाषा के बाद कविता का जो विकास हुआ उसमें हम बहुत कुछ यही बात पाते हैं। मेरे कहने का मतलब यह नहीं है कि वर्तमान कविता में आन्तरिक दृश्यों की चका-चौंध है और वह चरम सीमा पर पहुँच गई है; किन्तु मैं यही कहता हूँ कि वर्तमान कविता की रुचि केवल बाह्य रूप पर परिमित न होकर हृदय की आन्तरिक अनुभूतियों के समीप पहुँचने का प्रयत्न कर रही है। इस प्रयत्न में वह सफल हुई है अथवा नहीं, यह अभी नहीं कहा जा सकता। इस विषय को अभी यहीं रहने दीजिये।

×

×

×

×

ब्रजभाषा के आतंक से निकलकर हम खड़ीबोली की कविता को अनेक धाराओं में बहते हुए पाते हैं। सभी धारा-समूह भिन्न-भिन्न मार्गों में बह रहे हैं, अपनी ध्वनियों और गतियों के साथ किसी का वेग कुछ अधिक है तो कोई अपनी मन्द गति से जा रहा है। जल वही है, किन्तु वेग भिन्न-भिन्न है। बाँसुरी वही है पर उसमें भिन्न-भिन्न रागनियों का स्वर है। लता वही है, पर उसमें पत्ते भिन्न-भिन्न दिशा की ओर हैं। सूर्य वही है, पर उसमें नये नये प्रभात हैं। गाड़ी के चक्के बदस्तूर वही हैं, पर उनकी रफ़्तार में फ़रक है।

सब से पहले हम छायावाद या रहस्यवाद को लेते हैं। वर्तमान खड़ी बोली में छायावाद को लोग सन्देह की दृष्टि से देखते हैं। हमारे आलोचक गण यह समझ रहे हैं कि छायावाद से वर्तमान कविता की रुचि बिगड़ रही है और उसमें मनमानी छोटी-मोटी लंबी चौड़ी भावनाओं का ढेर भरा जा रहा है। असमर्थ कवियों की रचनाओं के कारण इस बात को किसी अंश तक मानते हुए भी छायावाद का प्रवेश बुरा नहीं कहा जा सकता। हमारे यहाँ के कुछ कवि स्वयं नहीं समझते कि छायावाद किसे कहते हैं अथवा उसके क्या तत्त्व हैं। गत वर्ष हिन्दी की एक ऊँची परीक्षा के एक परीक्षार्थी ने जो कवि के नाम से विभूषित था छायावाद की परिभाषा इस प्रकार दी थी—

“जब करुणा के विचार वीणा के तारों से मिलकर ठेढ़े मेढ़े होकर आकाश में फैल जाते हैं और अनंत की ओर जाते हैं तो छायावाद की सृष्टि हो जाती है”। जब कवि स्वयं नहीं समझता कि छायावाद क्या है तो पाठकों से उसके समझने की क्या आशा की जा सकती है। यहाँ छायावाद की विवेचना करना असाध्य है पर उसका रूप अवश्य स्पष्ट किया जा सकता है। एक बार मैंने उसकी विवेचना इस प्रकार की थी।

“छायावाद जीवात्मा की उस अंतर्हित प्रवृत्ति का प्रकाशन है जिसमें वह दिव्य और अलौकिक शक्ति से अपना शांत और निश्चल सम्बन्ध जोड़ना चाहती है। ऐसी स्थिति में परमात्मा के बिना जीवात्मा की शक्तियों का विकास नहीं होता। इसी विचार के वशीभूत होकर शमसी तबरीज़ ने फ़ारसी में कहा था

दर खाना ए आबो मि
 वे तुम्हें खराबई दिल
 या खाना दर आ ए जाँ
 या खाना विपर दाज़म

अर्थात् इस पानी और मिट्टी के मकान में तेरे बिना यह हृदय खराब है। या तो मकान के अन्दर आजा, ए मेरी जाँ, या मैं इस मकान को छोड़े देता हूँ।

कबीर ने इसी से मिलता-जुलता विचार प्रकट किया था:—

कहै कबीर हरिदस्स दिखाओ
 हमहिं बुलाओ कि तुम चलि आओ।

इस प्रेम का सम्बन्ध यहाँ तक जाता है कि दोनों में कुछ भी अन्तर नहीं रह जाता। इसका फल यह होता है कि परमात्मा के सभी गुण आत्मा में प्रतिबिम्बित होने लगते हैं और आत्मा के गुण परमात्मा में। दूसरे शब्दों में यों कह लीजिए कि परमात्मा की छाया आत्मा में पड़ने लगती है और आत्मा की छाया परमात्मा में। यही छायावाद है। अनन्त पुरुष का आभास सान्त प्रकृति में होने लगता है। अपरिमित ईश्वर परिमित संसार में अपनी छाया फैकता हुआ नज़र आता है। पुरुष या ईश्वर की यही छाया जब कवि संसार के अंगों में वर्णन करता है तो उस वर्णन को छायावाद का नाम दिया जाता है। रहस्यवादी जर्मन के अनुसार रहस्यवाद की अभिव्यक्ति उसी समय होती है जब आत्मा प्रेम की अमूल्य निधि लिए हुए परमात्मा में अपना विस्तार करती है। पवित्र और उमंग भरे प्रेम से परिचालित आत्मा का परमात्मा में गमन ही

रहस्यवाद कहलाता है । विश्वकवि रवीन्द्रनाथ ने केवल आत्मा को ही परमात्मा के लिए उत्सुक नहीं बतलाया वरन् परमात्मा को भी आत्मा से मिलने के लिए उत्सुक बतलाया है । वे 'आवर्तन' शीर्षक कविता में यही लिखते हैं:—

भूप, (एक सुगन्धित द्रव्य) अपने को सुगन्धि के साथ मिला देना चाहता है

गन्ध भी अपने को भूप के साथ सम्बद्ध कर देना चाहती है

स्वर अपने को छन्द में समर्पित कर देना चाहता है

छन्द लौटकर स्वर के समीप दौड़ जाना चाहता है

भाव सौंदर्य का अंग बनना चाहता है

सौंदर्य भी अपने को भाव की अंतरात्मा में मुक्त करना चाहता है

असीम ससीम का गाढ़ालिंगन करना चाहता है

ससीम असीम में अपने को बिखरा देना चाहता है

मैं नहीं जानता कि प्रलय और सृष्टि किसका रचना वैचित्र्य है

भाव और सौंदर्य में अविराम विनिमय होता है

बद्ध अपनी मुक्ति खोजता फिरता है

मुक्ति बंधन में अपने आवास की भिक्षा माँगती है ।

जलालुद्दीन रूमी का कथन निकोलसन इस प्रकार लिखता है:—

“मेरी आत्मा तुझमें इस प्रकार मिल गई है जैसे शुद्ध शराब में पानी । यदि कोई वस्तु तुझे स्पर्श करती है तो वह मुझे स्पर्श करती है । देख सभी प्रकार तू ‘मैं’ है ।”*

* “My spirit is mingled with thine spirit even as water

यही छायावाद हिन्दी में प्रचार पा रहा है। समालोचकों को इससे चिन्तित नहीं होना चाहिए। छायावाद संसार के प्रत्येक उत्कृष्ट साहित्य में पाया जाता है। अंग्रेजी, ग्रीक, जर्मन, फ़ारसी सभी साहित्यों में छायावाद या रहस्यवाद का अस्तित्व है। फ़ारसी में छायावाद के अतिरिक्त उत्कृष्ट कविता कम है। यदि हिन्दी में छायावाद की कविता अभी अच्छी नहीं है तो मुझे तो विश्वास है कि आगे चल कर यह परिष्कृत अवश्य हो जायगी। समालोचकों को धैर्य धारण करना चाहिए। कविता के क्षेत्र बारबार नहीं बदला करते। जब वे बदलते हैं तो स्थायी रूप से और धीरे धीरे।

छायावाद की अभिव्यक्ति में हमारे हिन्दी-कवि प्रायः करुण भावनाओं का ही प्रकाशन करते हैं। वे सदैव सूने संसार में विचरण करते हैं। उनकी साँसों में आह है—उच्छ्वास है। उनके नेत्रों में अश्रुओं की धार है। आजकल हिन्दी कवियों में छायावाद लिखने की भावना इन्हीं बातों पर आश्रित है। किंतु मैं यह ज़ोर देकर कहना चाहता हूँ कि इस करुण रस की कविता से हमारे साहित्य में शक्ति नहीं आ सकती। यह नवयुग है। देश की स्वतंत्रता की दिव्य भावनाओं से प्रत्येक हिन्दी भाषा-भाषी का हृदय सजा हुआ है। प्रत्येक कवि के हृदय में आशा, उत्साह, सौंदर्य की स्पष्ट भावनाएँ अंकित रहनी चाहिएँ। हर्ष और विश्वास का सुदृढ़ आधार हमारी कविताओं का जीवन हो। इसी भावना से प्रेरित होकर तो अंडरहिल ने छायावाद की परिभाषा देते हुए कहा था—

is mingled with pure wine. If anything touches thee, it touches me. Lo, in every case Thou art I."

—*The Idea of Personality in Sufism*, page 17

छायावादी कविता एक ओर तो सत्य के स्वरूप की ओर निर्देश करती है और दूसरी ओर एक भविष्य-वाणी का रूप ग्रहण करती है ।* एक ओर उसकी छाया में सांत का मिलाप अनंत से होता है और दूसरी ओर वह एक अमर संदेश का वहन करती है । छायावादी कवि दो लोकों में विहार करता है । एक तो वह ऊपर की ओर उठकर नक्षत्रों में मिल कर चाँद की किरणों को हिलाता है—प्रातःकाल का सोना बटोरता है, उषा के रंगीन अंचल में गुलाब के फूल और पत्तियों के गाने भरता है और दूसरी ओर वह अनंत स्मृति को लेकर संसार के आगे बिखेर देता है । उसकी कविता में प्रेम होता है और उस प्रेम में ईश्वर की महान सत्ता का संगीत रहता है । ऐसे कवियों ने लौकिक और अलौकिक, चर और अचर, दृश्य और अदृश्य, दिव्य और सांसारिक सभी झगड़ों को सुलझा रक्खा है । कबीर, जलालुद्दीन रूमी और सेंट आगस्टाइन की कविताओं में यही छायावाद का राग गूँजता है । उन्हें ससीम में अससीम का अनुभव होता है । ये लोग कहते हैं—

अनश्वरता गाने को हाय,

यही है मेरा नश्वर राग ।

उषा की लोल लहर में नित्य

डूबता उतराता अनुराग ॥

*. The poetry of mysticism might be defined on the one hand as a temperamental reaction to the vision of reality on the other as a form of a prophecy.

यही ईश्वरीय अनुभूति है। यही ससाम क्षितिज के घेरे में असीम का प्रादुर्भाव है। कबीर कहते हैं:

पिया ऊँची रे अटरिया तोरी देखन चली।

ऊँची अटरिया, जरद किनरिया,

लगी नाम की डोरिया, पिया०।

कबीर ने और भी लिखा है—

कौन रँगरेजवा रँग रे मोर चुंदरी।

पाँच तत्व की बनी चुंदरिया,

चुंदरी पहिन के लगी सुन्दरी। आदि

रवीन्द्र अपने ग्रन्थ 'गोरा' में भी तो यही कहते हैं कि यदि ससीम में असीम प्रकट न होगा तो उसके अस्तित्व का पता ही नहीं चल सकता।*

इसके विपरीत एक एम्० एस्-सी० छायावाद को समझाते हुए लिखते हैं—

यहाँ कवि स्वयं प्रकाश का उद्भव-स्थान बन जाता है और अपने विचारों और कल्पना के रूप में वह प्रकाश बहिर्जगत के ऊपर फैकता है। फलतः काव्य-दर्पण के नियमों के अनुसार एक छाया का आविर्भाव होता है। वह छाया चाहे जिस परिमाण की हो। जिस प्रकार प्रकाश के स्वभावानुसार छाया में परिवर्तन होता है, उसी प्रकार कवि-

*. Unless there be the finite, the infinite can not express itself.

हृदय के विचार और कल्पनाओं के अनुसार एक ही वस्तु भिन्न-भिन्न प्रकार के भाव उत्पन्न करती है ।[†]

यह वैज्ञानिक नीति से समाधान केवल अर्थ-रहित ही नहीं, वरन् हास्यास्पद भी है । विज्ञान में जो छाया का अर्थ है, वह कविता में नहीं । किसी व्यक्ति का नाम मदन होने से हम उसे रति का पति नहीं मान सकते और न उस नाम के संसर्ग से उम पुरुष में सुन्दरता का भाव मान सकते हैं । उसी प्रकार विज्ञान का छायावाद कविता का छायावाद नहीं कहा जा सकता ।

सच्चे छायावाद की सफलता में ये चार बाधाएँ हो सकती हैं—

पहली बाधा तो अत्यधिक भावुकता का होना है । कवि यदि पागल होकर चिड़ियों के चहचहाने में विश्व की वेदना सुने तो वह अपनी भावुकता की हँसी कराता है ; गधे के रेंकने में यदि वह विश्व-व्यापी संगीत सुने तो वह भी हास्यास्पद ही है । यह कला का नाश और छायावाद का उपहास है ।

† Here the poet himself becomes the source of illumination and casts his light his fancies and imaginations on the external world whereby the superlaws of poetic optics give rise to a shadow, no matter of what variability. As the nature of a shadow will vary according to the nature of illumination so one and the same object produces different emotions in accordance with fancies and imaginations of poetic mind.

दूसरी बाधा सत्य के सौन्दर्य में भावात्मक कल्पनाएँ करना है। वास्तविक सौन्दर्य कितना सच्चा, कितना सुकुमार होता है। उसमें औंधी-सींधी कल्पनाओं का समावेश फूल को काँटों से बेधना है—सुकुमार बच्चे के हाथ में दो मन मिठाई की टोकरी रखने के समान है।

तीसरी बाधा है कवि का सदैव के लिए आकाश में उड़कर पृथ्वी पर न आना। कवि गुब्बारे की भाँति वायु के थपेड़ों में यहाँ से वहाँ ठोकर खाकर भटका करता है। वह पृथ्वी पर आना ही नहीं जानता। त्रिशंकु के समान आकाश में लटका रहता है। इसका नतीजा यह होता है कि वह अनन्त का सन्देश संसार को नहीं सुना सकता। उसकी वाणी भविष्य-वाणी नहीं हो सकती। जब वह पृथ्वी पर आना ही नहीं चाहता, तो उसे क्या गरज़ पड़ी है जो अपने गानों को सांसारिक वीणा के तारों में भरे। वास्तव में कवि संसार का निवासी है, स्वर्ग का नहीं। वह ऊपर जा सकता है पर उसके पैर पृथ्वी पर ही जमे रहते हैं। वामन भगवान् के समान वह सारे लोकों को पार कर लेता है, पर उसका एक पैर पृथ्वी पर ही रहता है। जो ऐसा कर सकता है वही सच्चा छायावादी कवि है।

चौथी बाधा है ईश्वर की सत्ता के सामने आत्मा का सत्ता का विनाश। जब ईश्वर की सत्ता के सामने कुछ है हाँ नहीं, तो फिर सान्त और अनन्त की सीमा भी नहीं हो सकती। सभी अनन्त है। ऐसी दशा में छायावाद का अस्तित्व ही नहीं रह सकता। ईश्वर की सत्ता सर्वोपरि अवश्य हो, पर आत्मा की सत्ता भी संसार में एक स्थान रखे।

इन्हीं चार बाधाओं से छायावाद के सुन्दर रूप में चेचक के दाग

निकल सकते हैं। हिन्दी में शुद्ध और स्वाभाविक छायावाद है ही नहीं। यदि कहीं उसकी झलक पाई जाती है तो “प्रसाद” और ‘एक भारतीय आत्मा’ की कविताओं में ही थोड़ी बहुत देखिये—

इसी हम को तुम ले लो नाथ,
न लूटो मेरी कोई वस्तु।
उसे दे दो करुणा के हाथ,
सभी हो गया तुम्हारा अस्तु।
लोग जब रोने लगते हैं,
तभी हम हँसने लगते हैं।

—प्रसाद

वर्तमान हिन्दी छायावादी कविता पर एक दोषारोपण यह और लगाया जाता है कि उसमें पिंगल पर ध्यान नहीं दिया जाता, छन्दों की गति-यति पर विचार नहीं किया जाता। मात्राओं की कमी-बेशी हमेशा नज़र के सामने आती है। छन्द एक बरसाती नदी के समान उमड़ता हुआ आकर एक ओर बह जाता है। पुराने छन्दों के रसिक इस बात पर बहुत बुरी तरह ख़फ़ा हैं। वे कहते हैं, अजी वह भी कोई कविता है जिसमें न छन्द पर ध्यान दिया जाय, न मात्रा पर। चले साहब कविता करने। कुछ शब्द जोड़कर रख दिये और बस बड़ी पुष्ट कविता हो गई। ऐसे कवि भाषा को एक खिलौना समझकर तोड़ डालना ही जानते हैं।

पर यदि हमारे पुराने ‘लकीर के फ़कीर’ आचार्य ध्यान दें तो उन्हें इस कविता की सार्थकता भली प्रकार ज्ञात हो जायगी। मनोवेगों के लिये बन्धन भारी बाधक है। रोने की ध्वनि किसी छन्द पर नहीं चलती

और न हँसने के लिए ही घनाक्षरी काम में लाया जा सकता है । इतने पर भी हँसी और रुदन जीवन की मुख्य कविताएँ हैं । मन के स्वाभाविक विचार आप से आप उमड़कर निकल पड़ते हैं । वे ही सच्ची कविता के रूप हैं; रोला या दोहा के बाह्य-रूप नहीं । कबीर को क्या छन्द का ज्ञान था ? मीरा ने कौन-ना ग़िल पढ़ा था ? पर क्या हिन्दी को उन पर अभिमान नहीं है ? क्या कोई उनकी रचना को कविता नहीं कहता । फिर वर्तमान कविता पर ही यह लांछन क्यों ? एक अँगरेज़ी लेखक का कहना है

भाषा का स्वामी वह है जो संगीतमय भावों का प्रदर्शन करते हुए भाषा के साधन को भूल सकता है ।*

जब कोई भाव-मग्न होकर राग छेड़ता है तो उसे ध्यान नहीं रहता कि बाजे का ताल-स्वर किस ओर है ! उसे केवल इस बात का ध्यान रहता है कि मेरा मनोभाव किस प्रकार व्यक्त हो । जिस प्रकार उषा का रंग बिखरे हुए बादलों में सजा हुआ मायूम होता है उसी प्रकार सच्ची छायावादी कविता का आन बिखरे हुए शब्दों में भी सज्जित किया जा सकता है । कविता के लिए छन्द नितान्त आवश्यक भी नहीं । यदि पंक्तियों में सम्बद्धता और नाद हो तो उनसे भी उत्कृष्ट कविता की रचना हो सकती है ।

इस प्रकार की कविता में हृदय को सन्तोष या सुख देने वाली वस्तुओं और उनके विषय की कल्पनाओं की सृष्टि बड़ी अच्छी तरह

*. The master of language is he who can forget his instrument while he is expressing his thought in music.

से होती है । नेत्रों को सुख पहुँचानेवाली वस्तुओं का रूप-चित्रण मनोहर भाँति से किया जाता है । ये तारे क्या हैं ? कैसे निकलते हैं ? कहाँ जाते हैं ? यह लता क्यों फूलती है ? लहरों में युवती के मन के समान चंचलता क्यों है ? फूलों के रंगों में कौन हँसता है ! बिजली बार-बार निकलकर किसे बुलाती है ? बस कवि के हृदय में ये ही प्रश्न बार-बार उठा करते हैं । कवि मानों एक शिशु बनकर प्रकृति-माँ की गोद में बैठ कर हँस-हँसकर साधारण सी बातें पूछा करता है । माँ, यह कौन हँसता है, वह कौन रोता है ? कवि भोला मालूम पड़ता है । प्रकृत-संसार की रीतियाँ नहीं जानता — नहीं पहचानता । फूल को फूल कहने में हिचकता है । पं० सुमित्रानन्दन की कविता में ऐसे भावों की सुन्दर लड़ियाँ सजी हुई हैं । देखिये—

अरी सलिल की लोल हिलोर ।

यह कैसा स्वर्गीय हुलास

सरिता की चंचल दृग कंठ ।

यह जग को अविदिन उल्लास

आ मेरे मृदु अंग भ्रकोर ।

नयनों में निज छवि को बोर,

मेरे उर में भर यह रोर ॥

श्रीमती महादेवी वर्मा की कविता में भी इसी भाव की झलक है । वे मानों सदैव ही प्रकृति के अनेक चित्रों की छवि मुग्ध-भाव से देखा करती हैं । उनकी कविता में एक विशेष बात है जो हम अन्य कवियों की कविता में नहीं पाते । वह यह कि उनकी कविता अधिकतर

करुणा के आँसुओं में डूबी रहती है । वे अपना मनोवृत्तियों को सदैव
प्रकृति के निराश और करुण संसार में ले जाकर छोड़ देती हैं—

जाने किस बीते जीवन का,

मन्देसा दे मन्द समीरन ।

छू लेता अपने पंखों से,

मुरझाये फूलों के लोचन ।

उनके फीके मुस्काने में, फिर अलसाकर गिर जाने में ।

आँखों की नीरव भिन्ना में,

आँसू के मिटते दागों में ।

ओठों की हँसती पीड़ा में,

आहों के बिखरे त्यागों में ।

रज-रज में फैला है निर्मम, मेरे मानस का सूनापन ।

एक बार मैंने भी प्रकृति से पूछा था कि—

इस मोते संसार बीच,

जगकर सजकर रजनी वाले ।

कहाँ बेचने ले जाती हो,

ये गजरे तारों वाले ।

माल करेगा कौन सो रही,

हैं उत्सुक आँखें मारी ।

मत कुम्हलाने दो सूनेपन

में अपनी निधियाँ न्यारी ।

यदि प्रभात तक कोई आकर तुमसे हाथ, न मोल करे ।

तो फूलों पर ओस-रूप में बिखरा देना सब गजरे ॥

इसके पर्याय इस समय के ब्रजभाषा के पुजारियों की तरफ देखिये । वे अभी तक पुराने स्वरों में ही कविता की बाँसुरी बजाते हैं । समय हो या न हो, पर सभी समय वही राग । देश की स्थिति में ब्रज का शृंगार स्मशान में नृत्य के समान है । दिन में भैरव का राग अच्छा लगता है, रात में उसकी ज़रूरत क्या ! रात में तो विहाग का स्वर होना चाहिये । पर हमारे ब्रजभाषा के प्रेमियों को वही पुराना राग पसन्द है । यह देवकर मुझे एक उर्दू शायर का यह शेर याद आ जाता है—

शिकवा करते हो तुम मुहाग के वक्त ।

भैरवी गाते हो विहाग के वक्त ॥

हमारे ब्रजभाषा के कवि वही अपनी ठपली बजा रहे हैं । उनकी नायिकाएँ अभी तक बूढ़ी नहीं हुई । वे अभी तक अज्ञात-यौवना और ज्ञात-यौवना के नशे में शराशोर हैं । बूढ़े कवियों के हृदय में अभी तक वे ही नायिकाएँ बसी हैं । वे अभी तक उनसे अभिसार करवाना चाहते हैं । वे चाहते हैं कि अब भी उनकी नायिका उनके लिए सेज सजाकर “वासक-सज्जा” बने । उनके गिरह में दो हाथ ऊँची आग की लपट अपने शरीर से निकाले और अपनी सखी से कहलावे—

वाके तनताप की कहों मैं कहा बात मेरे,

गात ही छुए ते तुम्हें ताप चढ़ि आवेगी ।

इसमें हमें वेदना का अनुभव नहीं होता । हम यह अनुभव नहीं करते कि नायिका के हृदय में भारी वेदना है और उसकी वेदना के

फल-स्वरूप हमारे हृदय में भी मानवीय विचारों के स्वभाव-साम्य के कारण वेदना हो। हम तो दुःख अनुभव करने के बदले छन्द की बन्दिश और बारीक खयाली पर 'वाह-वाह' और 'मुकरर-इरशाद' कह देंगे। यह कविता नहीं, शब्दों का इन्द्रजाल है। देखिये —

सहर सहर मोंधो मीतल समीर डोलै,

घहर घहर घन घेरि कै घहरिया।

भहर भहर भुकि भीनी भरि लायो देव,

छहर छहर छांटी वृंदन छहरिया।

हहर हहर हँस हँस कै हिडोर चढ़ी,

थहर थहर तन कोमल थहरिया।

फहर फहर होत प्रीतम को पीत पट,

लहर लहर होत प्यागी की लहरिया॥

पाठकगण ही सोचें कि इसमें किस आन्तरिक भाव का चित्रण किया गया है। सच्ची कविता हृदय-अनुभूति का नक्शा है, फिर इसे हम सच्ची कविता क्यों कर कहें ?

मेरे कहने का यह तात्पर्य नहीं कि ब्रजभाषा सारहीन और रही है, साहित्य के लिये उपयुक्त नहीं। मैं सूर और मीरा की कविताओं को हिन्दी-साहित्य की सर्वोच्च सीमा मानता हूँ। पर सूर, मीरा आदि कुछ कवियों को छोड़कर किस कवि में आन्तरिक भावों के खींचने का क्षमता हो सकी ? प्रायः सभी यमक और अनुप्रास पर लट्टू हैं—उपनागरिका परुषा और कोमला के गुलाम हैं—नायक नायिकाओं के आशिक हैं। भला इस समय ऐसी बातों की आवश्यकता क्या ? बहुत अभिमार हुआ,

बहुत सेज सजी, बहुत आँसू बहे, बहुत मान हुआ, बहुत ज्ञात और अज्ञात-यौवन की मस्ती और भोलापन प्रकट हुआ। अब इनका समय गया। यह है नवयुग। देश के दासत्व में वीर का विस्तार हो, शृंगार का नहीं; उत्साह और उमंग की वांछा हो, रति की नहीं। आजकल की ब्रजभाषा की कविताओं में वही शाब्दिकता है। देखिये—

बीत गयो ग्रीष्म व्यनीन भयो ताप दाप.

बारबार सीतल समीर तरजै लगे।

पथिक पधारे निज गेह में सनेह धरे,

हरे हरे पातवारे तरु लरजै लगे।

दमकि दिमाक तें डरति दुति दामिनी की,

मुदित मयूर मन मौन बरजै लगे।

घरी घरी घेर घेर घुमड़ि घमंड भरे,

घास से घनेरे घन घोर गरजै लगे।

इस समय रत्नाकर जी ब्रजभाषा के प्रमुख कवि माने जाते हैं।

अब हमें देशभक्ति-सम्बन्धी कविताओं पर विचार करना है। वास्तव में इसी प्रकार की कविताओं की वर्तमान समय में आवश्यकता है। देशभक्ति का मतलब निस्वार्थ भाव से अपने देश की सेवा अथवा उसकी उन्नति के लिए साधन सोचना और उन्हें जुटाना है। देशभक्ति शब्द से देश का अस्तित्व जाना जाता है। जब तक किसी देश के वासियों में अपने देश के अस्तित्व का ध्यान नहीं होगा, तब तक देशभक्ति की कविता हो ही नहीं सकती। इंग्लैंड में भी तेरहवीं शताब्दी तक देशभक्ति की कोई कविता नहीं थी; क्योंकि उस समय अंग्रेजों को अपने देश की स्थिति

का ज्ञान नहीं था । हमें पहले पहल खड़ी बोली कविता में देशभक्ति की ध्वनि बाबू हरिश्चन्द्र की कविता में मिलती है । भारत-दुर्दशा में उन्होंने अपने देशभक्ति के विचार कूट-कूटकर भर दिये हैं । पर उनके बाद उनके परवर्ती कुछ कवियों में हम इस भाव का प्राधान्य नहीं पाते । अभी सन् १९२० में असहयोग-आन्दोलन के समय भारतवासियों को अपने देश का वास्तविक ज्ञान और अभिमान हुआ है । उसी समय से सच्ची देश-भक्ति की कविताओं का रचना-काल प्रारम्भ होता है । इन कविताओं में देश के प्रेमियों का प्रेम है—भक्ति है, और सच्ची लगन है । देखिये—

चाह नहीं मैं सुरवाला के गहनों में गूथा जाऊँ ।

चाह नहीं प्रेमी माला में बिंध प्यारी को ललचाऊँ ॥

चाह नहीं सम्राटों के शव पर हे हरि डाला जाऊँ ।

चाह नहीं देवों के मिर पर चढ़ूँ भाग्य पर डठलाऊँ ।

मुझे तोड़ लेना वनमाली,

उम पथ में देना तुम फेंक ।

मातृभूमि पर शीश चढ़ाने,

जिम पथ जावें वीर अनेक ॥

—एक भारतीय आत्मा

वर्तमान समय में देशभक्ति-सम्बन्धी कविताओं की ही रचना होनी चाहिये । उत्साह और सेवा की महान वृत्तियों का उदय कर भारतीय हृदय को देश के हृदय से मिला देना चाहिये ।

अब तुक्कड़बाजों का विचार करना चाहिये । देश में ये तुक्कड़ बरसती मेढकों की भाँति बढ़ रहे हैं । इनसे साहित्य सज्जित होने के

बजाय और भी गंदा होता है। जिसे देखिये वही अपने कागज़ पर कविता की चार पंक्तियाँ लिखे बैठा है। न भाव का ज्ञान है न भाषा का, पर बनना चाहते हैं पूरे कवि। उन्हें अपनी कविता में कुछ शब्दों के लाने की आवश्यकता अवश्य पड़ती है। वे शब्द हैं वीणा, हत्तंग्री के तार, बलिवेदी, आदि। ये ही कवि छायावाद के नाम को बदनाम करते हैं। वे लिखते हैं—

ओ प्राणाधिक ! ओ अल्पवयस्का !

ओ अस्फुट कुन्द कली प्यारी !

मदा फूल की तरह यत्न से रक्खा था मैंने तुमको

किन्तु अब

इन बातों में क्या है ?

उसके प्रति—

जिसके जीवन की घड़ियाँ इनि हो चुकीं !

इत्यादि।

न भावों में तारतम्य है और न शब्दों में। एक अजीब पहेली है। यह अपराध क्षम्य है या अक्षम्य, यह प्रश्न स्वयं उनके हृदयों से पूछना चाहिये।

कहानी

हिन्दी में कहानियों का अभी शैशव ही समाप्त हुआ है। वे अपने निर्बल और अशक्त अंगों से अभी कला की गोद में ही खेल रही हैं। न उनमें अभी प्रौढ़ता ही आई है और न शारीरिक शक्ति ही। उनमें अपने पैरों पर खड़े होने की क्षमता भी नहीं है। ऐसी स्थिति में हमारी कहानियाँ दुध-मुँहे शब्दों से कुछ कहती हैं तो हमें उनके दोषमय मीठे शब्दों में वही आनन्द लेना चाहिये जो माता-पिता अपने शिशु के अस्फुट शब्दों के सुनने पर अनुभव करते हैं। अभी हमें कहानियों में शक्ति डालनी है, उन्हें कला के अंग सिखलाना है, उनमें व्यावहारिक ज्ञान का कोप भरना है। जिस दिन ऐसा होगा उस दिन हम अपनी कहानियों को आदर्श साहित्य के आसन पर बिठला देंगे। उस दिन की प्रतीक्षा हमें शीघ्र ही करनी चाहिए। प्रेमचंद की कला के प्रभात में हम नवीन-स्फूर्ति का अनुभव कर रहे हैं।

एक बात ध्यान में रखने योग्य है। वह यह कि एक शिशु का जितनी ही सावधानी से पालन-पोषण होगा, उसकी जितनी ही परवाह की जायगी, वह भविष्य में उतना ही बलवान, उन्नतिशील तथा कर्मशील होगा और दूसरी ओर यदि उसी शिशु का पोषण असावधानी अथवा लापरवाही से होगा तो उसका भविष्यजीवन उतना ही अन्धकारपूर्ण और निराशामय होगा। यह बात हमें अपनी कहानियों के सम्बन्ध में याद रखनी चाहिए। हम जितनी ही सावधानी से अपनी कहानियों में शक्ति का समावेश करेंगे, वे भविष्य में उतनी ही उन्नति करेंगी।

इसके विपरीत यदि हम अपनी कहानियों को लापरवाही और असावधानी से छोड़ देंगे तो हमारा कहानी-साहित्य भविष्य के अन्धकार में ऐसा डूब जायगा कि उसका फिर हमें पता भी न चलेगा । इसलिए हमें अभी से अपने कहानी-साहित्य की श्री-वृद्धि करने के लिए सावधानी से काम लेना चाहिये, अन्यथा हम एक ओर चले जायँगे और हमारा कहानी-साहित्य दूसरी ओर ।

हमारी कहानी का जन्म उस समय होता है जब संसार के स्त्री-पुरुष परस्पर एक दूसरे के विषय में सोचने लगते हैं; अथवा मानव सृष्टि अ-मानव सृष्टि से सम्बन्ध जोड़ती है । ऐसी दशा में यह आवश्यक नहीं है कि इसका परिणाम उपदेश ही हो । मानव तथा अ-मानव जाति के विषय में कुछ रोचक बातों का स्पष्टीकरण पारस्परिक रूप में कर देना ही कहानी के अस्तित्व का उदाहरण है । इस प्रकार यदि क्रम-विकास के अनन्त काल पर दृष्टि डाली जाय तो हमें जहाँ तक मानव और अ-मानव जाति का सम्बन्ध मिलेगा वहाँ कहानी के “कीटाणु” (!) भी मिल सकेंगे । अभी बहुत दिन नहीं हुए, जब हमारी वृद्ध माताएँ सोते समय मानव और अ-मानव जाति की कहानियाँ सुनाया करती थीं । अतः मानना होगा कि इनकी उत्पत्ति अनन्तकाल से है ।

वैदिक भारतवर्ष में अनन्तकाल से अनेक प्रकार की दन्तकथाएँ प्रचलित थीं । उन्हें हम किसी विशेष नाम से नहीं पुकार सकते । इसके पश्चात् दूसरी स्थिति वह आई जब इन्हीं दन्तकथाओं के सहारे उपदेश-सामग्री जनता में फैलाई जाने लगी । उस समय इन दन्तकथाओं का उद्देश्य एक मात्र उपदेश देना ही था । जिस स्थिति में दन्तकथाओं ने

उपदेश का रूप ग्रहण किया उस समय का निरूपण हम ठीक-ठीक नहीं कर सकते। ऋग्वेद की ऋचाओं से हमें वास्तविक दन्तकथाओं अथवा कहानियों की आशा नहीं करनी चाहिये। उनमें तो एकमात्र स्तोत्रों की भरमार-सी है। जहाँ देवताओं का वर्णन और कुछ-कुछ यज्ञ-याग ही मुख्य उद्देश्य है, वहाँ हमें कहानी और अलहड़पन के साहित्य की आशा नहीं करनी चाहिये। किन्तु यह अवश्य है कि हम ऋग्वेद में साहित्य की ऐसी स्थिति अवश्य पाते हैं जहाँ मानव-स्वभाव की विशेषताएँ और उनके गुण अ-मानव स्वभाव में प्रतिबिम्बित किये गये हैं। उदाहरण-स्वरूप ऋग्वेद के सप्तम मण्डल की १०३ ऋचा में यज्ञ के समय पाठ करते हुए श्रोताओं की ध्वनि की मेढकों की ध्वनि से समानता प्रदर्शित की गई है। इस ऋचा का उद्देश्य चाहे जो हो, किन्तु इतना अवश्य है कि हम इस ऋचा में मानव तथा अ-मानव जाति में पारस्परिक सम्बन्ध की विशेष झलक पाते हैं। यही बात विस्तृत रूप में हम उपनिषदों में—विशेषकर छान्दोग्य उपनिषद् में—पाते हैं। जहाँ युवक सत्यकाम ने प्रथम बैल से, फिर राजहंस से और तदुपरान्त एक जलपक्षी से शिक्षा पाई है। वस्तुतः इन कहानियों का उद्देश्य यद्यपि उपदेश-पूर्ण नहीं था तथापि इस प्रकार की कहानियों ने उपदेशमय कथाओं के आविर्भाव होने का मार्ग दिखला दिया था। कथाओं की यही स्थिति हम अपनी बूढ़ी दन्तहीन दादियों से सुना करते हैं। किस प्रकार एक शेर ने मनुष्य से मित्रता की, किस प्रकार एक पक्षी ने स्त्री को गाने सुनाये अथवा किस प्रकार एक सर्प ने कौए अथवा मनुष्य से मित्रता कर उसे अन्त में धोखा दिया, इत्यादि। उपनिषदों के बाद हमने इन्हीं कहानियों का

अस्तित्व महाभारत आदि महाकाव्यों में पाया है। किस प्रकार एक दुष्ट बिल्ली ने साधुवेप खूबकर चूहों को धोखा देकर उन्हें अपने चंगुल में फँसा लिया ! इन्हीं भावों के आधार पर पञ्चतन्त्र की कथाओं का निर्माण होता है। एक चालाक पियार ने अपने साथियों, (शेर, चूहे, हरिण, भेड़िये) को उन्हीं की सहायता से पाये हुए शिकार को स्वयं लेकर शेष चारों को चलता किया था ! कुरु-पांडव के व्यवहार की तुलना उपर्युक्त कथा से साम्य रखती है। इसी समय भरहुत शिलालेख से ज्ञात होता है कि बौद्धमत के प्रवर्तकों ने इसी भाँति की कथाओं का उपयोग मानव और अ-मानव के बीच में घनिष्ठ सम्बन्ध जोड़ने में किया था। यहाँ तक कि जीव के आवागमन की कथाएँ भी पशु और मनुष्य-रूप में प्रदर्शित की थीं। उन्होंने जातक कथाओं में पशु-जीवन की कहानियों द्वारा बुद्ध भगवान तथा उनके समकालीन व्यक्तियों का महत्व और उन के पूर्वजन्म के महान कर्मों का दिग्दर्शन पूर्णरूप से कराया है। अतः हम महाभारतादि और पतञ्जलि के भाष्य के आधार पर यह विश्वस्त रूप से कह सकते हैं कि पशुओं की मानवों से सम्बन्ध रखनेवाली कहानियाँ पर्याप्त रूप से प्रचलित थीं, यद्यपि अभी तक इन्हें कोई साहित्यिक रूप नहीं दिया गया था। इन कथाओं का रूप उस समय साहित्यिक होता है जब वे उपदेश का स्वरूप ग्रहण कर नीति और अर्थशास्त्र से सम्बन्ध रखती हैं। पञ्चतन्त्र की कथाओं से प्रकट होता है कि इस समय इन कथाओं के निर्माण करने का उद्देश्य धर्म-शास्त्र का प्रतिपादन करना था। ऐसी स्थिति में ऐसी कथाओं का तात्पर्य सदैव पथ में रखा जाता है, जिससे वे पढ़ने अथवा सुननेवाले के हृदय में धर्मतत्त्व की चिरस्थायी

मूर्ति अंकित कर सकें। ऐतरेय ब्राह्मण में भी इसी प्रकार के उपदेश-पूर्ण पद्यों का समावेश है।

इसके पश्चात् हम गुणाढ्य की वृहत्कथा पर आते हैं। कम्बोडिया के एक शिला-लेख से पता चलता है कि गुणाढ्य का समय ६०० ईस्वी के पूर्व ही था। इसका भाषा प्राकृत थी, किन्तु दुर्भाग्य से इस ग्रन्थ का पता ही नहीं चलता। इसके पश्चात् कहानी लेखन-काल गहरी नींद में सो जाता है और ६०० अथवा ७०० ईस्वी के लगभग सुवन्धु का वासवदत्ता, दण्डी का दशकुमार, तथा बाण की कादम्बरी और हर्ष-चरित का स्वरूप मिलता है। ये भावों में मौलिक होते हुए भी गुणाढ्य की वृहत्कथा की कहानियों के आधार पर कही जा सकती हैं। संस्कृत-साहित्य में कहानियों के लिये दो नाम मिलते हैं—(१) कथा और (२) आख्यायिका।

कथा पारस्परिक वार्तालाप अथवा काल्पनिक वर्णन है और आख्यायिका प्रथम पुरुष में जीवन की भिन्न-भिन्न स्थितियों का वर्णनात्मक ढंग। यह तो हमारे प्राचीन संस्कृत साहित्य की अथवा आख्यायिका का इतिहास है। प्राचीन साहित्य की इन्हीं कथाओं के मानवीय और अमानवीय प्राणियों के भावों में ओत-प्रोत होते हुए अब हम अपने विषय की ओर आते हैं।

भारतीय साहित्य-गगनमण्डल में भी कुछ कहानियों की सृष्टि हुई। संवत् १६२९ विक्रमी के लगभग गोकुलनाथजी ने 'चौरासी वैष्णवन की बार्ता' लिखी जिसमें वैष्णव धर्म के प्रतिपादन का यथेष्ट प्रयत्न किया गया था।

“तब दामोदरदास हरसानी ने विनती कीनी जो महाराज आप याको अंगीकार कब करोगे । तब श्री आचार्यजी महा-प्रभून ने दामोदरदास सों कह्यो जो यासों अब बैष्णव कौ अपराध पड़ैगो तो हम याकौ लक्ष जन्म पाछै अंगीकार करेंगे ।”

(चौरासी वैष्णवन की वार्ता)

इसके पश्चात् हमें जटमल रचित “गोरा बादल की कथा” मिलती है जिसका रचना-काल संवत् १६८० के लगभग है ।

“गोरे की भावरत आवे का वचन सुनकर अपने षावंद की पगड़ी हाथ में लेकर बाहासती हुई सो सिवपुर में जाके बाहा दोनों मेले हुवं ।

× × ×

उस जग आलीपान बाबा राज करता है मसीह वाका लड़का है सो सब पठानों में सरदार है जयेसे तारों में चन्द्रमा सरदार है ओयसा वो है ।”

(गोरा बादल की कथा)

इसके बाद हमें लल्ललाल, सदल मिश्र और इंशाअल्ला खाँ की कथाएँ मिलती हैं । वे इस प्रकार हैं:—

लल्ललाल—

इस बीच अति व्याकुल हो सुध बुध देह की बिसारे मन मारे रोती यशोदा रानी उद्धव जी के निकट आय रामकृष्ण की कुशल पूछ बोली, कहो उद्धव जी, हरि हम बिन वहाँ कैसे इतने दिन रहे और क्या संदेशा भेजा है कब आय दर्शन देंगे ।

(प्रेमसागर)

सदल मिश्र—

इतनी कह ऋषि के चरण पर गिर पड़े। अति प्रसन्न हो मुनि उठा पीठ ठोंक आसीस दे बोले कि धन्य हो राजा रघु! क्यों न हो। मुँह पर कहाँ तक बड़ाई करें। भगवान् ने तुमको बड़ी बुद्धि दी है। ईश्वर करे यों ही सदा फूले रहो और यह हमारो यौतुक को हाथी घोड़े द्रव्य तुम्हारो ही घर में रहें, क्योंकि बन के वनने वाले तपस्वियों को इनसे क्या काज ?

(नासिकेतापाख्यान)

इंशाअल्ला ख़ाँ—

“यह बात सुनकर वह जो लाल जोड़ेवाली सबकी सिरधरी थी, उसने कहा—जी बोलियाँ ठोलियाँ न मारो और इनको कह दो जहाँ जी चाहे अपने पड़ रहें; और जो कुछ खाने को माँगे, उन्हें पहुँचा दो। घर आए को आज तक किसी ने मार नहीं डाला। इनके मुँह का डौल गाल तमतमाए और होंठ पपड़ाए और घोड़े का हांपना और जी का कांपना और ठंठी साँसे भरना, और निढाल हो गिरे पड़ना इनको सच्चा करता है। बात बनाई हुई और सचौटी की काई छिपती नहीं, पर हमारे इनके बीच कुछ ओट कपड़े लत्ते की कर दो। इतना आसरा पाके सबसे परे जो कोने में पाँच सात पौंदे थे, उनकी छांव में कुँवर उदैभान ने अपना बिछौना किया और कुछ सिरहाने धरकर चाहता था कि सो रहें पर नींद कोई चाहट की लगावट में आती थी ? जब रात साँय

माँय बोलने लगी और साथवालियाँ मच सो रहीं तो रानी केतकी ने अपनी सहेली मदनवान को जगाकर यों कहा ।”

(रानी केतकी का कहाना)

ऊपर की कथाओं में गोकुलनाथ की वार्ताएँ तो जीवन-चरित्र का रूप हैं । जटमल, लल्लूलाल और सदलमिश्र की कथाएँ ऐतिहासिक या धार्मिक हैं । कहानी के आदर्शों की पूर्ति तो इंशाअलाखों की रानी केतकी का कहानी से होता है । राजा शिवप्रसाद सितारे हिन्द ने भी ‘राजा भोज का सपना’ शीर्षक एक कहानी लिखी है किन्तु वह केवल धार्मिक उपदेश का रूगन्तर है ।

इसके बाद भारतेन्दु जी ने एक कहानी ‘एक अद्भुत अपूर्व स्वप्न’ लिखी । वह वास्तव में हास्यरसपूर्ण सुन्दर और सफल कहानी है ।

इस समय तक हिन्दी यथेष्ट परिष्कृत हो गई थी और उसकी शैली में रोचकता का आविर्भाव हो गया था । ऐसे ही समय में कहानियों का रूप किस्सा साढ़े तीन यार, बेटा पूतबुलाखी, सारंगा सदावृक्ष ने रक्खा और उपन्यासों का चन्द्रकान्तासन्तति आदि ने । इनमें कुछ सार अथवा तथ्य नहीं था । अभी कोई १५-२० वर्ष हुए कि कलामय कहानियों का कलाधर फिर हिन्दी आकाश-मण्डल में चमकने लगा है । संक्षेप में यही कहानी की कहानी है ।

अब हम कहानी के विविध अंगों पर दृष्टिपात करेंगे । कहानी मुख्यतः पाँच अंगों में विभाजित की जाती है । प्रथमतः कहानी उन घटनाओं और कार्यों से सम्बन्ध रखती है जो पात्रों द्वारा किए जाते हैं और वही कथानक का रूप ले लेते हैं । दूसरे, ऐसी घटनाएँ जिन

व्यक्तियों पर घटित होती हैं, अथवा जो व्यक्ति कथानक का कार्य करते हैं—वे ही पात्र कहलाते हैं। पात्र जो वार्तालाप करते हैं वही कथोपकथन कहलाता है। जिस भाषा अथवा रीति से कथानक सज्जित होता है उसी में शैली का अस्तित्व रहता है और लेखक जो जीवन का लक्ष्य दिखलाना चाहता है वही आदर्श कहानी के सम्मुख रहता है। अब हम क्रमशः इन्हीं पर विचार करेंगे। उपन्यास के भी यही अंग हैं, अतः ये उपन्यास पर भी घटित हो सकते हैं।

पहले हम कथानक को लेते हैं। हमें कथानक पर दिग्दर्शन करने के पूर्व यह सोचना चाहिए कि हमारे कथानक का सामान कैसा है, वह नींव कैसी है जिस पर हमारे कथानक का महल खड़ा होगा। हम किसी भी बड़े कहानी-लेखक की कहानी लें तो हमें उसी क्षण यह ज्ञात हो जायगा कि उसके कथानक का सम्बन्ध जीवन की गहरी से गहरी विवेचना से है। कहानी-लेखक जीवन की तुच्छ बातों से सम्बन्ध नहीं रखते, उनकी आँखों में साधारण जीवन की घटनाएँ उसी प्रकार आकर निकल जाती हैं जिस प्रकार संध्या समय के बादल का एक टुकड़ा। उनकी आँख ऊपरी अस्तित्व पर रुकती ही नहीं है। उनकी अन्तर्दृष्टि जाती है हृदय के उन्माद में, हृदय की विरोधक शक्तियों की ओर, जीवन की कठिन और गूढ़ समस्याओं की ओर और भावों की प्रांजल लड़ियों की ओर। ऐसी स्थिति ही में उनके कथानक में जीवन की शक्तियाँ रहती हैं और विश्व की क्रान्तियाँ निवास करती हैं। उनका कथानक जीवन से इस प्रकार गुथा रहता है मानों वह उसका एक अंग हो। उनकी कथा का सामान जीवन का प्राण-रूप रहता है और संसार के दुःख सुख की वेदना

और हर्षध्वनि में घुला रहता है। यही कथानक जीवन में सदैव के लिए अपनी स्मृति छोड़ जाता है। बाबू प्रेमचन्द रचित 'रानी सारन्धा' का अन्त जीवन की एक अनन्त वेदना लिये गूँजता रहता है। देखिये—

“रानी ने जिज्ञासा-दृष्टि से राजा को देखा। वह उनका मनलव न समझी।”

राजा—मैं तुमसे एक वरदान माँगता हूँ।

रानी—सहर्ष माँगिये।

राजा—यह मेरी अन्तिम प्रार्थना है। जो कुछ कहूँगा, करोगी ?

रानी—सिर के बल करूँगी।

राजा—देखो, तुमने वचन दिया है। इन्कार न करना।

रानी—(काँपकर) आपके कहने की देर है।

राजा—अपनी तलवार मेरी छाती में चुभा दो।

रानी के हृदय पर वज्रपात-सा हो गया। बोली—जीवननाथ ! इसके आगे वह और कुछ न बोल सकी, आँखों में नैराश्य छा गया।

राजा—मैं बेड़ियाँ पहनने के लिए जीवित नहीं रहना चाहता।

रानी—मुझसे यह कैसे होगा ?

पाँचवाँ और अन्तिम सिपाही धरती पर गिरा। राजा ने झुँझला कर कहा—इसी जीवट पर आन निभाने का गर्व था ?

बादशाह के सिपाही राजा की तरफ लपके। राजा ने नैराश्य-पूर्ण भाव से रानी की ओर देखा। रानी क्षणभर अनिश्चित रूप से खड़ी रही। लेकिन संकट में हमारी निश्चयात्मक शक्ति बलवान् हो जाती है। निकट था कि सिपाही लोग राजा को पकड़ लें कि

सारन्धा ने दामिनी की भाँति लपककर अपनी तलवार राजा के हृदय में चुभा दी ।

प्रेम की नाव प्रेम के सागर में डूब गई । राजा के हृदय से रुधिर की धारा निकल रही थी, पर चेहरे पर शान्ति छाई हुई थी ।

कैसा करुण दृश्य है ! वह स्त्री जो अपने पति पर प्राण देती थी, आज उसकी प्राणघातिका है । जिस हृदय से आलिङ्गित होकर उसने यौवन-सुख लूटा, जो हृदय उसकी अभिलाषाओं का केन्द्र था, जो हृदय उसके अभिमान का पोषक था, उसी हृदय को आज सारन्धा की तलवार छेद रही है । किसी स्त्री की तलवार से ऐसा काम हुआ है ?

आह ! आत्माभिमान का कैसा विषादमय अन्त है । उदयपुर और मारवाड़ के इतिहास में भी आत्म-गौरव की ऐसी घटनाएँ नहीं मिलतीं ।

बादशाही सिपाही सारन्धा का यह साहस और धैर्य देखकर दंग रह गये । सरदार ने आगे बढ़कर कहा—

रानी साहिबा ! खुदा गवाह है; हम सब आपके गुलाम हैं । आपका जो हुक्म हो उसे बसरोचशम बजा लायेंगे ।

सारन्धा ने कहा—अगर हमारे पुत्रों में से कोई जीवित हो तो ये दोनों लाशें उसे सौंप देना ।

यह कहकर उसने वही तलवार अपने हृदय में चुभा ली । जब वह अचेत होकर पृथ्वी पर गिरी तो उसका सिर राजा चम्पतराय की छानी पर था !”

ऐसे उत्कृष्ट कथानक में प्रथम जो बात देखनी चाहिये वह प्रवाह है। अच्छे लेखकों का यह लक्षण है कि उनका कथानक पारे की भाँति प्रवाहित होता है। घटनाओं का ऐसा तारतम्य बँधा रहता है कि वर्णन-प्रवाह बड़ी सुन्दर गति से बिना विरोध के कहानी के अन्तिम लक्ष्य तक पहुँच जाता है। भाषा की झंझटें प्रवाह के सामने आती ही नहीं। जब कथानक मन्दाकिनी की भाँति बहने लगता है तो उसे भाषा अथवा मुहावरों की शिलाएँ नहीं तोड़नी पड़तीं। घटनाओं के संसर्ग में स्वच्छन्द रीति से प्रवाह ऐसे बढ़ता चला जाता है जैसे गर्मी के प्रभाव से पारा बिना किसी रुकावट के थर्मामीटर में बढ़ता चला जाता है। वहाँ घटनाएँ स्वयं कथानक को बिना किसी रुकावट के बढ़ाती रहती हैं। इसके विपरीत कई कथानक ऐसे होते हैं जो भाषा के रस्से से आगे घसीटे जाते हैं। स्वयं कथानकों में कोई प्राण नहीं रहता, भाषा ही उनको धके देकर रास्ते पर लाती है। ऐसे कथानकों का प्रवाह किसी ऊबड़-खाबड़ ज़मीन के नाले की भाँति होता है। कहीं कथानक शीघ्रता से बढ़ गया, कहीं वह घंटों खड़ा रह गया, कहीं इक्के वाले के सुस्त घोड़े की भाँति धीरे-धीरे चला। पहले प्रकार का उदाहरण प्रेमचन्द रचित “नमक का दारोगा” में और दूसरे प्रकार का उदाहरण सुदर्शन रचित ‘न्याय-मंत्री’ में पाया जा सकता है।

कथानक में ध्यान देने योग्य जो दूसरी बात है वह यह है कि कथानक के अंग आपस में जुड़े हुए हैं, अथवा छिन्न-भिन्न। जिस कथानक के अंग छिन्न-भिन्न होते हैं उसमें भिन्न-भिन्न घटनाएँ एक कच्चे धागे के सहारे गूँथ दी जाती हैं। उनमें पारस्परिक सम्बन्ध रहता ही नहीं।

कथानक का विकास कार्य-विकास पर न होकर किसी ऐसे पुरुष अथवा ऐसी घटना पर होता है जिसके चारों ओर बिखरी हुई घटनाएँ कच्चे धागे से जुड़ी रहती हैं। ऐसी कहानी किसी व्यक्तिविशेष के कार्यों के इतिहास का रूप ले लेती है। बाबू राजेश्वरप्रसादसिंह की “अन्तर्द्वन्द्व” कहानी देखिये।

“कमला ने मायके में एक बात सीखी थी कि धन मनुष्य की आवश्यकताओं की पूर्ति का साधन मात्र है। किन्तु बाबू साहब इस सिद्धान्त से सहमत नहीं थे। वह धन को आवश्यकताओं की पूर्ति का साधन ही नहीं, वरन् उपामना की वस्तु भी समझते थे।

मायका विशेष सम्पन्न तो न था, किन्तु वहाँ कमला को वे सभी सुख थे जो साधारणतया लड़कियों को माता-पिता के घर प्राप्त होते हैं। अपने माता-पिता की अकंली बेटी होने के कारण मायके में कमला का विशेष मान था। उसे पूर्ण स्वतन्त्रता थी, उसकी इच्छाशक्ति पर किसी दृमरे का आधिपत्य न था, किन्तु ससुराल में परिस्थिति और थी। वहाँ स्वतन्त्रता नहीं पराधीनता थी।

हृदयनारायण के स्वभाव में मुरचि का अभाव था। एक वेप-भूषा की ही ले लीजिये। आपका कोई वस्त्र ऐसा न था जो अपने जीवन की अन्तिम घड़ियाँ न गिन रहा हो।

अपने चिर-सञ्चित स्वप्नों का इस प्रकार खून होता देख कर कमला रो पड़ी। घर काटे खाता था। उसका चित्त हर समय मुर-भाया हुआ-सा रहता, किसी से बात-चीत करना अच्छा न लगता। अन्न-जल से अरुचि होने लगी। जीवन से अरुचि होने लगी।

शनैः-शनैः दिन बीतने लगे । जब कमला का स्वभाव पति के स्वभाव से लड़ते-लड़ते पूर्णतया शिथिल हो गया, तो प्रति-क्रिया का आरम्भ हुआ । घर की काट खाने वाली प्रवृत्ति मंद पड़ने लगी । धीरे-धीरे वह उस घर से हिल-मिल गई और वहाँ के जीवन से भी । नागी-सुलभ समर्पण की मद्बृत्ति ने पुरुष के रौद्र रूप के सम्मुख सिर झुका दिया !”

यहाँ कमला का स्वभाव, मायके का दिग्दर्शन, हृदयनारायण का स्वभाव, कमला की निराशा और अन्त में उसका संतोष ये सब बातें एक कच्चे तागे से बाँधकर आगे बढ़ाई गई हैं ।

जिस कथानक के अंग आपस में जुड़े होते हैं वे स्वाभाविक रूप से आगे बढ़ते हैं, जिस प्रकार प्रातःकाल उषा का विकास होता है । अंग का एक दूसरे अंग से पूरा और घनिष्ठ सम्बन्ध होता है । यदि एक घटना छूट जाय तो सारा कथानक टूटी जंजीर के समान झूलने लगता है । सारी घटनाओं के पीछे एक शक्ति रहती है जो उनको यथा-स्थान सजाकर सेना-नायक की भाँति संचालित करती है । घटना में पात्र सजे रहते हैं और पात्रों में घटनाएँ सजी रहती हैं । ये समस्त शक्तियाँ मिलकर अन्तिम फल की ओर बढ़ती हैं और अन्त में उसे पा लेती हैं । उदाहरण-स्वरूप श्रीप्रेमचन्दजी की “स्तीफ़ा” शीर्षक कहानी लीजिये ।

“साहब ने कहा—दौड़कर जाओ ।

फ़तह—हुजूर मुझसे दौड़ा नहीं जाता ।

साहब—ओ तुम बहुत सुस्त हो गया है । हम तुम को दौड़ना सिखायेगा । दौड़ो ! (पीछे से धक्का देकर) तुम अब भी नहीं दौड़ेगा ?

यह कहकर साहब हंटर लेने चले ।

वे बेतहशा भागे और फाटक से बाहर निकाल कर सड़क पर आगये ।

× × × ×

घर में जाते ही शारदा ने पूछा—किस लिए बुलाया था ? बड़ी देर हो गई !

फतहचन्द ने चारपाई पर लेटते हुए कहा—नशा की सनक थी और क्या ? शैतान ने मुझे गालियाँ दीं, जलील किया । बस यही रट लगाये हुए था कि देर क्यों की । निर्दयी ने चपरासी में मेरा कान पकड़ने को कहा ।

शारदा ने गुस्से में आकर कहा—तुमने एक जूता उतार कर दिया नहीं सुअर को !

फतहचन्द—चपरासी बहुत शरीफ है । उसने साफ़ कह दिया—हुजूर मुझसे यह काम न होगा । मैंने भले आदमियों की इज्जत उतारने के लिए नौकरी नहीं की थी ! वह उमी वक्त सलाम करके चला गया ।

शारदा—यह बहादुरी है । तुमने उस साहिब को क्यों नहीं फटकारा ?

फतह०—फटकारा क्यों नहीं—मैंने भी खूब सुनाई । वह छड़ी लेकर दौड़ा—मैंने भी जूता सँभाला । उसने मुझे दो तीन छड़ियाँ जमाई—मैंने भी कई जूते लगाये ।

शारदा ने खुश होकर कहा—सच ? इतना सा मुँह हो गया होगा उसका !

फ़तह०—चेहरे पर भाङ्ग-सी फिरी हुई थी ।

शारदा—बड़ा अच्छा किया तुमने । और मारना चाहिये था । मैं होती तो बिना जान लिये न छोड़ती ।

फ़तह०—मार तो आया हूँ लेकिन अब ग़ैरियत नहीं है । देग्वो क्या नतीजा होता है ! नौकरी तो जायगी ही । शायद सज़ा भी काटनी पड़े ।

शारदा—सज़ा क्यों काटनी पड़ेगी । क्या कोई इन्साफ़ करने वाला नहीं है ? उसने क्यों गालियाँ दीं, क्यों छड़ी जमाई ?

फ़तह०—उसके सामने मेरी कौन मुनेगा ? अदालत भी उम्मी की तरफ़ हो जायगी ।

शारदा—हो जायगी, हो जाय । मगर देग्व लेना, अब किसी साहब की यह हिम्मत न होगी कि किसी बाबू को गालियाँ दे बैठे । तुम्हें चाहिये था कि ज्यों ही उसके मुँह से गाली निकली, लपककर एक जूता रसीद करने ।

फ़तह०—तो फिर इस वक्त ज़िंदा लोट भी न सकता । ज़रूर मुझे गोली मार देना ।

शारदा—देखी जाती !

फ़तह० ने मुसकराकर कहा—फिर तुम लोग कहाँ जातीं ?

शारदा—जहाँ ईश्वर की मरज़ी होती । आदमी के लिए सब से बड़ी चीज़ इज्ज़त है । इज्ज़त गँवाकर बालबच्चों की परवरिश नहीं की जाती । तुम उस शैतान को मार कर आये हो तो मैं शरर

में फूली नहीं समाती हूँ । मार गवाकर आते तो शायद मैं तुम्हारी सूरत से भी घृणा करती । या ज़वान से चाहे कुछ न कहती, मगर दिल में तुम्हारी इज्जत जाती रहती । अब जो कुछ सिर पर आयेगी, ग़ुशी से झेल लूँगी ।..... कहाँ जाते हो ? सुनो सुनो, कहाँ जाते हो ?

फ़तहचन्द दीवाने होकर जोश में घर में निकल पड़े । शारदा पुकारती रह गई । वह फिर साहब के बँगले की तरफ़ जा रहे थे । डर में सड़मे हुए नहीं, बल्कि गरूर से गर्दन उठाये हुए । पक्का इरादा उनके चेहरों से झलक रहा था । उनके पैरों में वह कमज़ोरी—आँखों में वह बेकली न थी, उनकी कायापलट-सी हो गई । वह, कमज़ोर बदन, पीला मुखड़ा, दुबला बदन वाला दफ़्तर के बाबू की जगह अब मर्दाना चेहरा, हिम्मत में भरा हुआ; मज़बूत गठ्ठा हुआ जवान था । उन्होंने पहले एक दोस्त के घर जाकर डंडा लिया और अकड़ते हुए साहब के बँगले पर जा पहुँचे ।”

यहाँ घटना की प्रत्येक बात पात्र से इस तरह सम्बन्ध रखती है कि दोनों का अभिन्न अस्तित्व है और यही कहानी की सफलता का लक्षण है ।

कथानक की दृष्टि से कहानी लिखने के तीन ढंग हैं । प्रथम तो साधारण ढंग है, जिसके अनुसार लेखक इतिहासकार की भाँति कथा कहता जाता है । कहानी के सारे पात्रों को सामने लाकर खड़ा कर देता है । उनसे कथोपकथन कराता है और अवसर आने पर स्वयं कुछ कह देता है । वह पात्रों तथा घटनाओं की शृंखला तैयार कर उन्हें खिलाना

है और स्वयं कथानक के परदे की ओट में सारी बातें सुनाता है। दूसरा ढंग वह है जिसके अनुसार लेखक प्रथम पुरुष में लिखता है और अपने को कहानी के किसी पात्र से सम्बद्ध कर लेता है। वह स्वयं 'मैं' के रूप में कहानी में खड़ा होता है और जीवन-चरित्र की भाँति सब कुछ कहता है। तीसरा ढंग वह है, जिसके अनुसार लेखक सारी घटनाएँ पत्रों अथवा डायरी के पृष्ठों के द्वारा प्रकाशित करता है। उसमें कहानी की सारी बातें पत्रों या अवतरणों के रूप में पाई जाती हैं और वे उन्हीं पत्रों में आरम्भ से अन्त तक जुड़ी रहती हैं।

कहानी के ये तीनों ढंग अपनी-अपनी विशेषता रखते हैं। कहानी लिखने का साधारण ढंग लेखन-शक्ति को बहुत स्वच्छन्दता दे देता है। उसमें विचार बहुत विशद रूप से प्रकाशित किये जा सकते हैं और घटनाओं का वर्णन बड़े स्वतंत्र रूप से हो सकता है। कहानियों में जीवनी और पत्रों का ढंग रोचकता बढ़ाकर पाठकों की सहानुभूति अपनी ओर कर लेता है। ऐसी रचना पाठकों के हृदय को अपने-आप आकर पकड़ लेती है और पाठकों का मन बड़ी तेज़ी के साथ पात्रों और घटनाओं की ओर आकर्षित हो जाता है। किन्तु अंतिम दोनों प्रकार के ढंगों में कुछ दोष अवश्य हैं। जीवनी के समान कहानियों में यह दोष आ सकता है कि सारी कहानी का ज्ञान एक मनुष्य को, जो 'मैं' रूप में लिखता है, न हो सके। एक पात्र, जिसके साथ कहानी-लेखक अपने को मिला देता है, कहानी के सभी तत्वों और अंगों पर समान रूप से प्रकाश डालने में असमर्थ हो जाता है। पत्र-रूप में कहानियों का यह दोष हो सकता है कि वे घटनाओं के रूप में बहुत शिथिलता डाल देती हैं। कथानक

जिस वेग से बढ़ना चाहता है उस वेग से वह इसलिए नहीं बढ़ने पाता क्योंकि उसे पूरी स्वतंत्रता ही नहीं मिलती। जिस तरह तूफान की लहर ज्वार के उतार में दब जाती है, उसी प्रकार घटनाओं का वेग पत्र रूप में बढ़ने नहीं पाता। पत्र में तो जैसे कोई व्यक्ति किसी दूसरे व्यक्ति को लिख रहा है, यही पाया जा सकता है। वास्तविक घटनाओं का उतार-चढ़ाव आँखों के आगे नहीं आता, किन्तु पत्र-लेखक की लेखनी की नोक से टकराकर गिर पड़ता है। इस ढंग की यदि कोई सफल रचना कही जा सकती है तो वह उग्र की 'चन्द हसीनों के खुद' नामक रचना ही है। तीनों कहानियों के उदाहरण इस प्रकार हैं—

(१) साधारण रूप—

“साँझ का समय था। रूपवती चारपाई पर बैठी सब्जी कतर रही थी कि नौकर ने डाक लाकर मेज़ पर रख दी। इनमें से एक पत्र के ऊपर हस्ताक्षर किसी स्त्री के-से थे। रूपवती को कुछ सन्देह हुआ। उसने सब्जी छोड़कर पत्र खोला, सन्देह निश्चय के रूप में बदल गया। श्यामलाल का हृदय डोल चुका था, यह उसका प्रवल प्रमाण था।”

सुदर्शन (प्रेम का पापी)

(२) जीवनी का-सा रूप—

“मैं चन्द्रमा की बढ़ती हुई कमनीय कान्ति को देखने लगा। मन ही मन कइने लगा—ब्रह्मदेव की सृष्टि सौन्दर्यशाला में इन्द्र का सिंहासन कितना ऊँचा है ! कवि के अलौकिक जगत् में चन्द्रदेव

शृंगार रस के साथ सदा ही प्रेम-कानन में विहार करते हैं। माधुर्य और लावण्य का कैसा विचित्र सम्मिश्रण है ! सौन्दर्य की विमल जाह्नवी में कलंक मानों अपनी आत्म-शुद्धि के लिये स्नान कर रहा है। मैं आप ही आप गुनगुनाने लगा—

‘चंद ! तोरी छवि पै बलि-बलि जाऊँ’

—हृदयेश (मौनव्रत)

(३) पत्र-रूप

“मिनर्वा लॉज”, जेहलम

२ जून, १९०३

माई डियर डालचन्द,

कब तक लौटोगे ? मेरा जी तो अभी से धबराने लगा। जब तक तुम यहाँ थे तब तक मैं तुम्हें न समझ सका था। परन्तु अब पता लगा कि तुम्हारे और हृदयाल के बिना जीवन नीरस होगया है; जैसे निमक-मिर्च के बिना भाजी बेस्वाद हो जाती है। अब न सवरे घूमने का आनन्द आता है, न साँझ को बोटिंग का। सारा दिन चित्त उदास रहता है; जैसे कोई क्रीमती वस्तु गुम हो गई हो। पता नहीं, यह लंबा समय किस तरह बीतेगा। मेरी मानो तो जल्द वापस आ जाओ, फिर कभी अवकाश के समय चलेंगे। अब इस समय अकेले में तुम्हें कराची की सैर का क्या आनन्द आता होगा !

...

...

...

मैं चाहता हूँ कि तुम पत्र देखते ही जेहलम पहुँच जाओ। क्या समुद्र की सैर मेरी बातचीत से अधिक सुख देनेवाली है ?

तुम्हारा शुभचिन्तक—

किशोरचन्द्र”

(सुदर्शन), २१ अगस्त १९०३

प्रारम्भ कहानी का आदि भाग है। उसी के कुशल लेखन पर कहानी की सफलता निर्भर है। जिस प्रकार किसी सेनापति का प्रारम्भिक सैन्य-संचालन ही विजय का कारण बनता है उसी प्रकार कहानी का कुशल-आरम्भ भी कहानी की सफलता का द्योतक है। प्रारम्भ ही मानों कहानी का दरवाजा है जिससे होकर पाठक कहानी के संघर्षमय क्षेत्र में पदार्पण करता है। यदि दरवाजा टूटा फूटा या विकृत हुआ तो पाठक उसमें प्रवेश करने की इच्छा ही नहीं करेगा। इसीलिए कहानी-लेखक का यह प्रथम कर्तव्य है कि वह प्रारम्भ को अधिक से अधिक सुन्दर लिखे जिससे पढ़ने वालों की संख्या अमावस के तारों की भाँति अगणित हो जावे।

एक अंग्रेजी-लेखक ने इस प्रारम्भ की परिभाषा कितनी सुंदर दी है !

“कहानी का प्रारम्भिक वाक्य-समूह पाठकों के लिए ग्रन्थकार का परिचय-पत्र है।”*

वास्तव में बात है भी ऐसी ही। क्योंकि इसी वाक्य-समूह के द्वारा कहानी-लेखक पाठकों को कहानी का परिचय कराता है। अतः जो प्रारम्भ

* The first few lines of a story have been well described as the author's letter of introduction to the reader.

इतना महत्वपूर्ण है, उसके लिए कहानी-लेखक को अधिक से अधिक परिश्रम करना चाहिए। यदि प्रारम्भ उचित रीति से लिखा गया तो पूरी कहानी अच्छी न रहने पर भी साद्यन्त पढ़ी जा सकती है क्योंकि पाठक एक बार कहानी की परिधि में आ चुका है। और यदि प्रारम्भ उचित रीति से नहीं लिखा गया तो सारी कहानी अच्छी रहने पर भी न पढ़ी जावेगी क्योंकि पाठक उसके नीरस और कुरुचिपूर्ण रूप को एक बार उपेक्षा की दृष्टि से देख चुके हैं।

प्रारम्भिक भाग लिखते समय कहानी-लेखक को कुछ बातों को ध्यान में रखना चाहिए। प्रथम बात जो प्रारम्भ में होनी चाहिए, वह है आकर्षण। प्रारम्भिक भाग ऐसा लिखा जाना चाहिए कि उसके पढ़ते ही पाठक मंत्र-मुग्ध की भाँति कहानी का रास्ता पकड़ ले और जब तक वह रास्ता समाप्त न हो उत्सुकता और आकांक्षा से बढ़ता ही जावे। जब तक कहानी समाप्त न हो, उसे संतोष ही न होना चाहिए। आकर्षण भी इतनी उच्चकोटि का हो कि वह पाठक की सारी मनोवृत्तियाँ अपने में अंतर्हित कर ले। गुलाब का फूल है, हमारी आँखें क्यों उस पर जाकर ठहर जाती हैं? कोकिल का कूजन है, हमारे कान अन्य शब्दों की ओर से अपनी शक्तियाँ हटाकर उस कूजन की ओर क्यों आकृष्ट हो जाते हैं? इसलिए कि दोनों में आकर्षण शक्ति है और वह भी इतनी उच्चकोटि की कि दोनों इन्द्रियाँ अन्य बातों की ओर से अपनी प्रवृत्तियों को हटाकर उन्हीं आकर्षक वस्तुओं में जाकर सम्बद्ध हो जाती हैं। ऐसी ही आकर्षण शक्ति कहानी के प्रारम्भिक भाग में हो। प्रारम्भ में हो लेखक ऐसी भावनाओं को छू दे कि पाठक तड़प उठे, उसके हृदय का तार शंकृत हो जाय और

वह व्याकुल होकर कहानी के पीछे इस प्रकार दौड़ पड़े जिस प्रकार किसी तितली के पीछे बालक ।

दूसरी बात यह होनी चाहिए कि प्रारम्भिक भाग का कहानी से पूर्ण सामंजस्य हो । यह न हो कि कहानी का प्रारम्भ कहानी से अलग झूलता हुआ नज़र आवे । यह प्रायः देखा जाता है कि कहानी-लेखक पाठक की कुतूहलता उत्तेजित करने के लिए अपने प्रारम्भिक भाग को किसी दूसरे साँचे में ढालकर कहानी के क्षेत्र से बहुत दूर जा गिरता है । फिर कहानी के प्रारम्भ और परवर्ती भाग में कोई तारतम्य ही नहीं रहता । प्रारम्भ एक प्रकार का और कहानी का विकास किसी दूसरे प्रकार का हो जाता है । कहानी गणेश के शरीर के समान हो जाती है । मनुष्य के शरीर में हाथी का सिर जोड़ दिया जाता है ।

तीसरी बात यह होनी चाहिए कि प्रारम्भ में कहानी का उद्देश्य सन्निहित हो । प्रारम्भ का विस्तार ही इस प्रकार हो कि उससे कहानी का तत्त्व स्पष्ट रूप से प्रकट हो जावे । उद्देश्य के दृष्टिकोण से प्रारम्भ ही मानों एक कुंजी है जिससे हम कहानी का महल खोलने में कृतकार्य हो सकते हैं । जिस प्रकार हम गुंठे हुए सींगों को देखकर कह सकते हैं कि यह जानवर हरिण है, उसी प्रकार प्रारम्भ देखकर हममें यह कहने की क्षमता होनी चाहिए कि कहानी किस विषय की ओर अग्रसर हो रही है । इस परिस्थिति में यह आवश्यक नहीं है कि हमें कहानी का परिणाम ज्ञात हो जाय अथवा घटनाओं के क्रम की रूप-रेखा विदित हो जाय, हमें केवल यही ज्ञात होना चाहिए कि कहानी मानव-जीवन के किस क्षेत्र को स्पर्श कर रही है ।

से अलग नहीं कर सकते तथापि दोनों का अस्तित्व हम स्पष्ट देख सकते हैं ।

जिस प्रकार कहानी की विषय-भिन्नता के कारण प्रारम्भ भी भिन्न भिन्न प्रकार का होता है, उसी प्रकार कहानी-भेद से विकास-विस्तार में भी भिन्नता आती है । कुछ कहानियाँ इस प्रकार की हैं जिनमें विकास की आवश्यकता ही नहीं पड़ती । यदि पड़ती भी है तो बहुत कम । ऐसी कहानियाँ वे हैं जिनमें लेखक प्रारम्भ से ही कार्य-व्यापार में डूब जाता है । कुछ कहानियाँ इस प्रकार की होती हैं जिनमें बिना विकास के कहानी की कुतूहलवर्धक भावनाएँ उत्तेजित ही नहीं हो सकतीं । ऐसी कहानियाँ प्रायः वे हुआ करती हैं जो वातावरण के साथ रहती हैं । अथवा जिनमें पात्र-परिचय की आवश्यकता पड़ती है । यद्यपि यह निश्चय रूप से नहीं कहा जा सकता कि किस कहानी में कितना 'विकास' होगा (क्योंकि यह तो कहानी-लेखक की इच्छा पर निर्भर है) तथापि यह अवश्य कहा जा सकता है कि विकास कहानी में उतनी मात्रा में अवश्य होगा जितनी में पात्र जीवन की शक्तियाँ पा जायँ । जब प्रारम्भ में लेखक ने पात्रों को खड़ा कर दिया तब उनके भावी कार्यक्रम का निर्धारण विकास के द्वारा ही होगा ।

प्रारम्भ तो एक कंकाल की भाँति रहता है । इतनी घटनाएँ—इतने पात्र—ऐसा वातावरण—इसके अतिरिक्त कुछ नहीं । उस कंकाल को सजीव मांस से अथवा मखमल के समान कोमल त्वचा से सुसज्जित करने में विकास का ही विशेष भाग रहता है । ऐसे विकास का निर्वाह कितने सुन्दर रूप से होना चाहिए यह कहने की आवश्यकता नहीं ।

कई लेखक विकास का विस्तार आवश्यकता से अधिक कर देते हैं। उस कंकाल को अधिक मांसल अथवा स्थूल बना देते हैं। वे सुन्दरता (?) लाने के लिए विकास के रास्ते पर लेखनी दौड़ाते चले ही जाते हैं। फिर उन्हें यह ध्यान नहीं रह जाता कि कहानी का कलेवर बेढंगा हो रहा है। अथवा उसके भागों का पारस्परिक सम्बन्ध विच्छिन्न हो रहा है। उत्कृष्ट कहानी-लेखक प्रेमचन्द की आत्माराम शीर्षक एक कहानी है। उसमें भी यह दोष आ गया है। उस कहानी का विकास महादेव सुनार के जीवन की परिस्थितियों का चित्र खींचने में ही समाप्त हुआ है। वे चित्र न तो कुतूहल-वर्धक घटनाओं की सृष्टि करते हैं और न चरम सीमा की। कहानी का अन्त एक निबन्ध के समान हो गया है।

कहानी के विकास का सुन्दर उदाहरण श्री चतुरसेन की 'दुखवा में कासों कहीं मोरी सजनी' शीर्षक कहानी में है। प्रवेश के बाद विकास कितनी सुन्दरता से सम्बद्ध है !

(प्रवेश) “मोती महल के एक कमरे में शमादान जल रहा था, और उसकी खुली खिड़की के पास बैठी सलीमा रात का सौन्दर्य निहार रही थी। खुले हुए बाल उसकी फ्रीरोज़ी रंग की ओढ़नी पर खेल रहे थे। चिकन के काम से सजी और मोतियों से गुथी हुई उस फ्रीरोज़ी रंग की ओढ़नी पर कसी हुई कमखाब की कुरती और पन्नों की कमरपेटी पर अंगूर के बराबर बड़े मोतियों की माला भूम रही थी। सलीमा का रंग भी मोती के समान था। संगमरमर के समान पैरों में ज़री के काम के जूते पड़े थे, जिन पर दो हीरे धक्-धक् चमक रहे थे।”

(विकास) बादशाह दो दिन से शिकार को गये थे । आज इतनी रात हो गई, अभी तक नहीं आए । सलीमा चाँदनी में दूर तक आँखें बिछाये सवारों की गर्द देखती रही । आखिर उससे स्थिर न रहा गया । वह खिड़की से उठकर अनमनी-सी होकर मसनद पर आ बैठी । उम्र और चिन्ता की गर्मी जब उससे सहन न हुई तब उसने अपनी चिकन की ओढ़नी भी उतार फेंकी और आप ही आप झुँझलाकर बोली—“कुछ भी अच्छा नहीं लगता । अब क्या करूँ ?” इसके बाद उसने पास रखी बीन उठा ली । दो चार उँगली चलाई, मगर स्वर न मिला । उसने भुनभुना कर कहा—“मर्दों की तरह यह भी मेरे बस में नहीं है ।” सलीमा ने उकता कर उसे रख कर दस्तक दी । एक बाँदी दस्तबस्ता आ हाज़िर हुई ।

बाँदी अत्यन्त सुन्दरी और कमसिन थी । उसके सौन्दर्य में एक गहरे विषाद की रेखा और नेत्रों में वैराग्य की स्याही थी । उसे पास बैठने का हुक्म देकर सलीमा ने कहा—“साक़ी, तुम बीन अच्छी लगती है या बाँसुरी ?”

बाँदी ने नम्रता से कहा—“हुज़ूर जिसमें खुश हों ।”

सलीमा ने कहा—“पर तू किसमें खुश है ?”

बाँदी ने कम्पित स्वर में कहा—“सरकार, बाँदियों की खुशी ही क्या ?”

क्षण भर सलीमा ने बाँदी के मुख की तरफ़ देखा—“वैसा ही विषाद, निराशा और व्याकुलता का मिश्रण हो रहा था !”

सलीमा ने कहा—“मैं क्या तुम्हें बाँदी की नज़र से देखती हूँ ?”

“नहीं, हुजूर की तो लौंडी पर ग़ास मेहरबानी है । ”

“तब तू इतनी उदास, भिन्नकी हुई और एकांत में क्यों रहती है ? जब से तू नौकर हुई है, ऐसी ही देखती हूँ । अपनी तकलीफ़ मुझ से तो कह प्यारी साक़ी !”

इतना कहकर सलीमा ने उसके पास खिसक कर उसका हाथ पकड़ लिया ।

बाँदी काँप गई, पर बोली नहीं ।

सलीमा ने कहा—“कसमिया ! तू अपना दर्द मुझ से कह, तू इतनी उदास क्यों रहती है ?”

बाँदी ने कम्पित स्वर में कहा—“हुजूर क्यों इतनी उदास रहती हैं ?”

सलीमा ने कहा—“इधर जहाँपनाह कुछ कम आने लगे हैं । इसी से तबीयत ज़रा उदास रहती है ।”

बाँदी—“सरकार, प्यारी चीज़ न मिलने से इन्सान को उदासी आ ही जाती है । अमीर और ग़रीब, सभी का दिल तो दिल ही है ।”

सलीमा हँसी । उसने कहा—“समझी, तब तू किसी को चाहती है ? मुझे उसका नाम बता, मैं उसके साथ तेरी शादी करा दूँगी ।”

साक़ी का सिर घूम गया । एकाएक उसने बेग़म की आँखों से आँख मिलाकर कहा—“मैं आपको चाहती हूँ ।”

सलीमा हँसते-हँसते लोट गई । उस मदमाती हँसी के वेग में उसने बाँदी का कंपन नहीं देखा । बाँदी ने बंसी लेकर कहा—
क्या सुनाऊँ ?

बेगम ने कहा—“ठहर, कमरा बहुत गर्म मालूम देता है । इसके तमाम दरवाजे और खिड़कियाँ खोल दे । चिरागों को बुझा दे, चटखती चाँदनी का लुत्फ उठाने दे, और वे फूल-मालाएँ मेरे पास रख दे ।”

बाँदी उठी । सलीमा बोली—“सुन, पहले एक ग्लास शरबत दे । बहुत प्यासी हूँ ।”

बाँदी ने सोने के ग्लास में खुशबूदार शरबत बेगम के सामने ला धरा । बेगम ने कहा—“उफ़ ! यह तो बहुत गर्म है । क्या इसमें गुलाब नहीं दिया ?”

बाँदी ने नम्रता से कहा—“दिया तो है सरकार ।”

“अच्छा, इसमें थोड़ा सा इस्तंबोल और मिला ।”

साक़ी ग्लास लेकर दूसरे कमरे में चली गई । इस्तंबोल मिलाया, और भी एक चीज़ मिलाई । फिर वह सुवासित मदिरा का पात्र बेगम के सामने ला धरा ।

एक ही साँस में उसे पीकर बेगम ने कहा—“अच्छा, अब सुना । तू ने कहा था कि तू मुझे प्यार करती है; सुना कोई प्यार का ही गाना सुना ।”

इतना कह और ग्लास को गलीचे पर लुढ़का कर मदमाती सलीमा उस कोमल मखमली मसनद पर खुद भी लुढ़क गई, और

रस-भरे नेत्रों से साक्री की ओर देखने लगी। साक्री ने वंशी का सुर मिलाकर गाना शुरू किया—

दुखवा मैं कासों कहों मोरी सजनी !

बहुत देर तक साक्री की वंशी और कंठ ध्वनि कमरे में घूम घूम कर रोती रही।

धीरे धीरे साक्री खुद भी रोने लगी। साक्री मदिरा और यौवन के नशे में चूर होकर भूमने लगी।

गीत खतम करके साक्री ने देखा, सलीमा बेसुध पड़ी है। शराब की तेज़ी से उसके गाल एकदम सुख हो गए हैं, और तांबूल राग-रंजित होंठ रह रह कर फड़क रहे हैं। साँस की सुगंध से कमरा महक रहा है। जैसे मंद पवन से कोमल पत्ती काँपने लगती है उसी प्रकार सलीमा का वक्षःस्थल धीरे धीरे काँप रहा है। प्रस्वेद की बूँदें ललाट पर दीपक के उज्ज्वल प्रकाश में, मोनियों की तरह चमक रही हैं।”

इस कहानी में यह अंश ‘विकास’ के अन्तर्गत आता है। इस में कुतूहल-वर्धक घटना के लिए इतना अच्छा सामान तैयार किया गया है कि कहानी एक मिनट में अपना पहलू बदल लेती है। पात्रों में जीवन का संचार हो उठता है। वे अपने पैरों पर खड़े होकर मनमाना घूम फिर सकते हैं। उनमें पारस्परिक संघर्ष पैदा होने का अवसर आ जाता है। सलीमा की मस्ती भरी तबीयत, उसके यौवन का उभार, उम्र और चिन्ता की गर्मी से कहानी में भी गर्मी का संचार हो जाता है। सलीमा का व्यक्तित्व शक्ति और भाव सम्पन्न होकर हमारी दृष्टि के सामने झूलने

लगता है। उसी भाँति बाँदी का उदास दिल भी तड़पता हुआ हमारे नेत्रों के सामने आता है। उसके सौन्दर्य में एक गहरे विपाद की रेखा और नेत्रों में नैराश्य की स्याही है। वही बाँदी (!) बेगम की आँख से आँख मिला कर कहती है—मैं आपको चाहती हूँ ! सलीमा हँसते-हँसते लोट जाती है।

कहानी-लेखक को विकास का उतना ही विस्तार करना चाहिए, जितना उसके पात्रों अथवा घटनाओं को आगे बढ़ाने के लिए आवश्यक है। और यह कम से कम हो। जैसे ही लेखक को यह ज्ञात हो जावे कि उसके पात्रों में अब इतनी शक्ति आ गई है कि वे परस्पर लड़-भिड़ सकते हैं अथवा घटनाओं के अनुकूल या प्रतिकूल कार्य कर सकते हैं उसी समय उसे अपनी लेखनी विकास की दशा पर से हटा लेनी चाहिए। उस समय उसे यह देख लेना चाहिए कि कहानी के विकास का एक एक शब्द और एक एक वाक्य नितान्त आवश्यक और परिस्थिति के अनुकूल है। यदि एक वाक्य भी उस स्थान से निकाल दिया जाय तो कहानी एक टूटी शृंखला के समान झूलने लगे। और यदि वाक्य में से एक शब्द के बदले उसका पर्यायवाची शब्द रख दिया जाय तो यथार्थ बिखरे भाव हुए फूल की भाँति धूल में मिल जाय। फलतः शब्द भी इतने उपयुक्त चुने जावें कि वे भाव विशेष के समर्थ प्रकाशक हों और सुन्दरता लाने के सफल साधक। जिस स्थान पर 'आसक्त' शब्द ठीक बैठता है उसके स्थान पर 'अनुरक्त' शब्द रखना भाव का नाश करना ही है। भाव के सूक्ष्म प्रकाशन में 'आसक्त' और 'अनुरक्त' एक दूसरे से बहुत दूर जा गिरते हैं। यह तो कहानी-लेखक ही ठीक समझ सकेगा कि किस शब्द की कहाँ

आवश्यकता है। शब्दों और वाक्यों के सम्बन्ध में लेखक को यह बात भी ध्यान में रखनी चाहिए कि उसकी कहानी के विकास का एक-एक शब्द और एक-एक वाक्य कहानी को निर्दिष्ट पथ की ओर ले जा रहा है और कहानी के पात्रों में शक्ति का संचार कर रहा है। यदि वाक्यों और शब्दों का निरर्थक समूह कहानी के विकास भाग में रहा तो उससे क्या कहानी को उत्तेजना मिल सकेगी ?

कहानी जिस प्रकार की भी हो उसमें कौतूहल महत्वपूर्ण और कठिन भाग है। यह विकास और चरमसीमा पर सेतु के समान सज्जित रहता है। इसी में कथानक का सबसे बड़ा भाग निहित है। कहानी में रोचकता का आविर्भाव भी इसी अंश से होता है। इसमें उलझ कर पाठक का हृदय कहानी को समझने, उसके परिणाम जानने के लिए व्यग्र रहता है। यह अंश कहानी में उसी प्रकार छिपा रहता है जिस प्रकार शरीर में हृदय। जिस प्रकार हमें सदैव हृदय की धड़कन मालूम होती रहती है उसी प्रकार हमें कहानी में इस कौतूहल का स्पन्दन ज्ञात होता रहता है। इस मनोरंजन की मामूली का प्रस्फुटन कहानी में धीरे-धीरे ही होना चाहिए। अन्यथा वह प्रस्फुटन पाठक के हृदय की भावना को उत्तेजित करने के बदले अपनी विभ्रंशिका से नष्ट कर देगा। यह प्रस्फुटन देर से भी न होना चाहिए अन्यथा वह पाठक की उत्सुकता को आवश्यकता से अधिक खींचकर कहानी को विषण्ण कर देगा। कौतूहल का प्रवाह एक मन्द निरक्षर की भाँति होना चाहिए। उससे कहानी की चरम सीमा के अंकुर की रक्षा तो होनी चाहिए, साथ ही साथ कहानी की मनोरंजकता को भी किसी प्रकार का आघात नहीं लगाना चाहिए।

उससे चरमसीमा का श्लोक न तो कम ही हो और न आवश्यकता से अधिक प्रचंड ही ।

कौतूहल के लिए जीवन की एक महत्वपूर्ण घटना चुन लेनी चाहिए । कौन-सी घटना कुतूहलता का वर्धन करेगी यही सोचना कहानी-लेखक के कौशल का परिचायक है ! घटना ऐसी हो जो जीवन के सबसे अधिक आकर्षक भाग को प्रकाश में ला दे । उस घटना का संकेत ही पर्याप्त होना चाहिए । एक-एक घटना के विस्तार पर ५०, ५० शब्दों का व्यय करना भी उपेक्षणीय है । ऐसे स्थल पर तो एक शब्द, एक वाक्यांश अथवा एक वाक्य भी व्यर्थ न हो । एक पृष्ठ में हृदय की पचासों भावनाएँ बिखर जाँय जैसे समुद्र के अन्तस्तल में उज्ज्वल और अपरिमित रत्न-राशि ।

इस कौतूहल की सृष्टि किस प्रकार की होनी चाहिए ! घटनाप्रधान कहानियों में मुक्त वर्णन प्रवाह के द्वारा अगणित भ्रम, भीषणता, विपत्ति, उत्तेजनाजनक परिस्थिति की सृष्टि इस प्रकार हो कि पात्रगण कुछ देर के लिए किंकर्तव्यविमूढ़ हो जाँय अथवा अपनी नियमित-जीवन-चर्या के विरुद्ध कार्य करने लगें । वे स्वयं घबड़ा कर अपनी रक्षा का उपाय सोचने लगें और ऐसी दशा में ऐसे कार्य कर बैठें जिनसे वे घटनाओं में और भी उलझ जाँय । जिस प्रकार मक्खी मकड़ी के जाल में फँस कर निकलने का परिश्रम करते समय और भी फँस जाती है अथवा बधिक के जाल में पड़ा हुआ हरिण छूटने के प्रयास में अपने को और भी फँसा लेता है उसी प्रकार विपत्ति अथवा किसी भीषण परिस्थिति में पड़ा हुआ पात्र अपनी रक्षा का उपाय सोचते सोचते अपने को उसी में और भी

आबद्ध कर ले । ऐसी स्थिति में उसके उस घटना से मुक्त होने का और कोई साधन दृष्टि नहीं आता और इस प्रकार चरमसीमा के लिए मार्ग तैयार हो जाता है । यदि कुतूहलता का आवेग बड़ी तीव्रता के साथ बढ़ने लगे तो कहानी लेखक को उसे मन्द करने का प्रयत्न करना चाहिए । मन्द करने के लिए उसे वार्तालाप, वर्णन, तथा किसी अन्य घटना का सहारा ले लेना चाहिए । पर यह ध्यान रहे कि कुतूहलता का वेग आवश्यकता से कम न हो जाय ।

चरित्र-प्रधान कहानियों में कुतूहलता की सृष्टि तो सरलता से हो सकती है पर उसका वेग बहुत प्रचंड हो सकता है । घटनाओं के प्रभाव से या पात्र के दुर्भाग्य से पात्र या पात्रों के स्वभाव में अन्तर आ जाय, उनके हृदयों में ईर्ष्या, घृणा, प्रेम, प्रतिहिंसा आदि के तीव्र भाव इस प्रकार जागृत हो जाँय कि वे असंभव कार्य करने के लिए भी व्यग्र हो उठें । जिस बात का विचार पाठक स्वप्न में भी न करे वह बात पात्र करने के लिए सन्नद्ध हो जाय ! पात्र की इस उत्तेजना से कार्य ऐसी रूप रख ले कि पाठक के हृदय में कुतूहलता की, विचित्रता की सृष्टि हो जाय और उसे यह भय लगने लगे—

‘कहीं ठेकेदार यह कार्य न कर बैठें !’

‘कहीं मोहिनी मर न जाय !’


‘कहीं पुष्पा अपने हृदय में कटार न भोंक ले !’

‘कहीं मैकू अपने खेत में आग न लगा दे !’ आदि ।

ऐसी परिस्थिति में चरमसीमा अपना तीव्र रूप रख कर आती है । हृदय उत्सुकता से धड़कने लगता है कि अब क्या होता है ! एक तूफान

की भाँति गर्जन करती हुई चरमसीमा आती है और एक मिनट में पाठकों के सिर पर बरस पड़ती है। तब मालूम पड़ता है कि पात्र कितना ऊपर बढ़ गया था या कितना पतित हो गया था !

अच्छा कहानियों में कुतूहलता का आविर्भाव अनेक बार होता है। पर प्रत्येक बार वह कुतूहलता पैनी होती जाती है। यदि पहला कौतूहल एक भावना को जागृत करता है तो दूसरा और तीसरा अनेक भावनाओं को। प्रत्येक बार भावना तीव्र भी होती जाती है। यदि ऐसा न हो तो कहानी का विकास नहीं हो सकता और उसकी चरमसीमा में तीव्रता नहीं हो सकती। पहला कौतूहल प्रारम्भ में उत्सुकता की सृष्टि करता हुआ कहानी को चरमसीमा की ओर बढ़ाता है। चरमसीमा तक पहुँचने के पूर्व उसकी गति को तीव्र करने के लिए दूसरे और तीसरे कौतूहल की सृष्टि करने की आवश्यकता पड़ती है जिससे चरमसीमा में आने की स्थिति तक कहानी अनेक प्रकार की भावनाओं के संघर्ष से इतनी भारी और विस्तृत बन जाती है जैसे वर्षा की काली वारिदमाला जिसमें अपरिमित जलकण छिपे रहते हैं। फिर केवल चरमसीमा का विद्युत के चमकने और प्रचंड शब्द करने ही की देर रह जाती है। जैसे ही इन उत्सुकता से परिपूर्ण भावनाओं की संघर्षपूर्ण स्थिति में चरमसीमा का विद्युत संचार हुआ वैसे ही सारी कहानी का सौन्दर्य एक क्षण भर में एक अनुपम आनन्द के आलोक से प्रकाशित हो उठता है। चरमसीमा की ओर जाने वाली कुतूहल-जनक घटनाओं की सृष्टि का रूप इस प्रकार होगा: -



श्री प्रेमचन्द की 'धोखा' शीर्षक कहानी में चार कौतूहल-जनक घटनाओं की अच्छी सृष्टि की गई है। उसका विश्लेषण इस प्रकार है—

(प्रारम्भ) प्रभा जिसका विवाह नौगढ़ के राजकुमार ~~हरिश्चन्द्र~~ ^{हरिश्चन्द्र} के साथ होने वाला था, एक योगी का गाना सुनकर उस पर उन्मत्त हो उठती है और उसी पर अरना सर्वस्व न्यौछावर कर देती है। यह तो कौतूहल उत्पन्न करने का प्रारम्भ हुआ।

(संघर्ष) "प्रभा राजा हरिश्चन्द्र के नवीन विचारों की चर्चा सुनकर इस सम्बन्ध से बहुत संतुष्ट न थी पर जब से उसने प्रेममय

था। सहृदय कवि सूर, तेजस्वी तुलसी, सुकवि केशव और रसिक बिहारी यथाक्रम विराजमान थे। सूरदास से प्रभा का अगाध प्रेम था। वह समीप जाकर उसके चरणों पर मस्तक रखना ही चाहती थी कि अकस्मात् उन्हीं चरणों के सम्मुख सिर झुकाये उसे एक छोटा-सा चित्र देख पड़ा। प्रभा उसे देख कर चौंक पड़ी। यह वही चित्र था जो उसके हृदय-पट पर लिखा हुआ था। वह खुल कर उसकी तरफ़ ताक न सकी। दबी हुई आँखों से देखने लगी। राजा हरिश्चन्द्र ने मुसकरा कर पूछा—इम व्यक्ति को तुमने कहीं देखा है ?” (दूसरा कौतूहल)

इस स्थिति पर पाठक अनेक भावनाओं के प्रभाव में बहता है। प्रभा क्या कहेगी ? हरिश्चन्द्र पर इसका क्या प्रभाव पड़ेगा ? दोनों में प्रेम कैसे रह सकेगा ? प्रभा की लज्जा कैसे बचेगी ? आदि कार्य-व्यापार उत्सुकता के साथ कितनी शीघ्रता से बढ़ता है। इसके बाद तीसरा कौतूहल आता है—

“जिस तरह मृगशावक व्याध के सामने व्याकुल हो इधर-उधर देखता है उसी तरह प्रभा अपनी बड़ी-बड़ी आँखों से दीवार की ओर ताकने लगी। सोचने लगी, क्या उत्तर दूँ। इसको कहाँ देखा है, उन्होंने यह प्रश्न मुझ से क्यों किया ? कहीं ताड़ तो नहीं गये ? हे नारायण, मेरी पत तुम्हारे हाथ है। क्योंकर इनकार करूँ। मुँह पीला हो गया। सिर झुका क्षीण स्वर से बोली—हाँ, ध्यान आता है कि कहीं देखा है।”

हरिश्चन्द्र ने कहा— कहाँ देखा है ?

प्रभा के सिर में चक्कर सा आने लगा । बोली—शायद एक बार यह गाता हुआ मेरी वाटिका के सामने से जा रहा था । उमा ने बुलाकर इसका गाना सुना था ।

हरिश्चन्द्र ने पूछा—कैसा गाना था ?” (तीसरा कौतूहल)

प्रभा के होश उड़े हुए थे । सोचती थी, राजा के इन सवालों में जरूर कोई बात है । देखूँ आज लाज रहती है या नहीं । बोली—उसका गाना ऐसा बुरा न था ।

हरिश्चन्द्र ने मुस्कराकर पूछा—क्या गाया था ?

प्रभा ने सोचा इस प्रश्न का उत्तर दे दूँ तो बाकी क्या रहता है । उसे विश्वास हो गया कि आज कुशल नहीं है । वह छत की झोर निरखती हुई बोली—सूरदास का कोई पद था ।

हरिश्चन्द्र ने कहा—यह तो नहीं —

“कर गये थोड़े दिन की प्रीति ।” (चौथा कौतूहल)

प्रभा की आँखों के सामने अँधेरा छाने के साथ ही पाठकों की आँखों के सामने भी अँधेरा छा जाता है । क्या होगा ? पाठक भावनाओं के झकोरे में चक्कर खाने लगता है । उसे ज्ञात नहीं अब घटना उसे किस ओर ले जायगी । उसकी साँस ज़ोर से चलने लगती है । वह बहुत अशान्त और उत्सुकता का गुलाम बन जाता है । कहानी आगे चरमसीमा की ओर बढ़ती है—

“हरिश्चन्द्र ने पूछा—फिर सुनना चाहो तो उसे बुलवाऊँ । सिर के बल दौड़ा आयेगा ।

क्या उनके दर्शन फिर होंगे ? इस आशा में प्रभा का मुख-

उसी क्षण नष्ट हो जायगी। इसलिए चरमसीमा के लिए ऐसी घटना चुनी जाय जिसका आदि से अन्त तक कहानी से आवश्यक सम्बन्ध हो। इस चरमसीमा की उत्कृष्टता कहानी-लेखक की प्रतिभा पर आश्रित रहती है। जो लेखक जितना ही अधिक प्रतिभावान होगा उसकी लेखनी से उतनी ही उत्कृष्ट चरमसीमा का प्रादुर्भाव होगा।

कहानियों में समाप्ति पर बहुत अधिक ध्यान देना चाहिये। यदि प्रारम्भ में कथानक बहुत अच्छी तरह से बढ़ाया जाय और अन्त में उसे यों ही छोड़ दिया तो कथानक के प्रारम्भिक भाग का सारा सौन्दर्य नष्ट हो जायगा। अतएव यह परमावश्यक है कि जिस सावधानी के साथ कहानी का प्रारम्भ किया जाय उसी सावधानी से उसकी समाप्ति भी हो !

प्रेमचन्द जी ने “धोखा” शीर्षक कहानी को कितनी मनोहरता से समाप्त किया है ! देखिये—

“प्रभा ने अनुराग से देखकर कहा—योगी बनकर तुमने जो कुछ पा लिया वह राजा रहकर कदापि न पा सकते। अब तुम मेरे पति हो और प्रियतम भी। पर तुमने मुझे बड़ा धोखा दिया और मेरी आत्मा को कलंकित किया। इसका उत्तरदाता कौन होगा ?”

सुदर्शन जी की ‘न्याय-मंत्री’ शीर्षक कहानी की समाप्ति ठीक नहीं हो पाई। देखिये—

“अशोक ने सम्मान-भरी दृष्टि से उनकी तरफ देखकर कहा—
आज आपने मेरी आँखें खोल दी हैं। अब यह कैसे हो सकता है।
परन्तु श्रीमन.....”

अशोक ने बात काटकर कहा—आपका साहस मैं कभी नहीं भूतूँगा। यह बोझ आप ही उठा सकते हैं। मुझे कोई दूसरा इस पद के योग्य दिग्वार्द नहीं देता।

न्याय-मंत्री निरुत्तर हो गये।”

यहाँ न्याय-मंत्री का निरुत्तर होना कहानी के सारे सौन्दर्य पर पानी बहा देता है।

कथानक के सूत्रपात करने की सबसे सरल विधि यह है कि पहले घटना की तीव्रतम दशा सोच ली जाय। ऐसी स्थिति ढूँढ ली जाय जब भावनाओं का वेग ज्वालामुखी के अग्नि-प्रपात की भाँति हो। ऐसी स्थिति पहुँच जाने पर उसके आगे-पाँछे घटनाओं की कड़ियाँ ऐसी जोड़ी जाँ जाँ स्वाभाविक रूप से उसमें जम जायँ। इस प्रकार प्रारम्भ का कथानक मँजकर अन्तिम भाग भी साफ़-सुथरा कर दिया जाय। ऐसा होने से कथानक में जीवन की बड़ी शक्ति समावेशित हो सकेगी और कथा का वास्तविक लक्ष्य आसानी से मिल जायगा। पर ऐसी कहानियों में एक बात होना ज़रूरी है। वह यह कि उस तीव्रतम स्थिति—जिसे अंग्रेज़ी में क्लाइमेक्स (Climax) कहते हैं—के बाद समाप्ति उसी क्षण हो जानी चाहिये। यदि कहानी उसी समय समाप्त न होगी तो सारा भाव अन्त में बिखर जायगा और कहानी का उद्देश्य निरर्थक हो जायगा। प्रत्येक भावमयी और प्रभावमयी कहानी के लिए यह आवश्यक है कि वह उसी समय समाप्त हो जाय जब उसकी चरम-सीमा पहुँचे। देखिये—

‘पं० सर्वदयाल अस्वीकार न कर सके।

ठाकुर हनुमन्तराय जब मोटर में बैठे तो पुलकित नेत्रों में

आनन्द का नीर भलकता था, मानों कोई निधि हाथ लग गई हो। उनके साथ एक अँगरेज़ मित्र बैठा था। उसने पूछा—वेल ठाकुर साहब, इस डुकान में क्या ठा जो दुम लम्बा डेर खड़ा मागटा।

“वह चीज़ जो और किसी दूकान पर भी नहीं।”

“कोन-सा?”

“सच का सौदा।”

परन्तु अँगरेज़ इससे कुछ भी न समझ सका।

मोटर चलने लगा!

(सुदर्शन — ‘सच का सौदा’)

कथानक का अन्त करने में एक बात और होनी चाहिये। वह यह कि स्वप्न में भी न सोची जाने वाली बात अकस्मात् सामने रखकर कुतूहलता बढ़ा दी जाय। पाठक कुछ और ही सोच रहा है, पर लेखक बड़ी मनोहरता से सामने ऐसी बात रख दे कि आश्चर्य और कुतूहल से पाठक की तबीयत फड़क उठे, जैसे अँधेरे में बिजली का प्रकाश हो जाय। अँग्रेज़ी में ओ० हेनरी के अन्तिम कथानक के ढंग इसी प्रकार हैं। वे ऐसे समय प्रकट हो जाते हैं जब कोई उनको सोचता भी नहीं है। अकस्मात् निकलकर पाठक का हृदय आनन्द और कुतूहल-मग्न कर देते हैं। कोनन डायल ने एक छोटी-सी कहानी लिखी है। उसका नाम है—How it happened [यह कैसा हुआ] उसमें मोटर टूटने की घटना एक ‘मीडियम’ द्वारा कहलाई गई है। देखिये—

“Going at fifty miles an hour, my right front wheel struck full on the right hand pillar of my own gate

I heard the crash. I was conscious of flying through the air and then---and then - !

When I became aware of my own existence once more I was among some brush wood in the shadow of the oaks upon the lodge side of the drive. A man was standing beside me. I imagined at first that it was Perkins, but when I looked again I saw that it was Stanely, a man whom I had known at College some years before, and for whom I had a really genuine affection.....

“No pain, of course” ? Said he.

“None” said I.

“There never is,” said he.

And then suddenly a wave of amazement passed over me. Stanely ! Stanely ! why, Stanley had surely died of enteric at Bloemfontein in the Boer War ! “Stanely !” I cried, and the words seemed to choke my throat— “Stanely, you are dead.”

He looked at me with the same old gentle wistful smile.

“ So are you.” He answered.

स्टेनली के अन्तिम वाक्य ने कौतूहल और आनन्द का वेह प्रकाश रख दिया है जिससे सारा कथानक आलोकित हो गया है। हिन्दी में यह रीति कुछ अंशों तक श्री चन्द्रगुप्त विद्यालंकार की कहानियों में सफलता के साथ देखी जा सकती है। ‘बचपन’ शीर्षक कहानी में जब

हाशिम को क्षमा दे दी जाती है तब बालक गुलशन अपनी अबोध जिज्ञासा से ऐसा सरल प्रश्न करता है जो इतनी गंभीर परिस्थिति के बाद कल्पना से परे सरलता और विनोद का कौतूहल उत्पन्न कर देता है। “बुढ़े तूने पिस्ते ग्वा लिए थे या नहीं?” उस कहानी का अंतिम अंश इस प्रकार है:

“इसके पूर्व कई बार हाशिम अपनी आँखों से देख चुका था कि जमींदार के हबशी जमादार किस बरहमी से दण्डित गुलामों पर कोड़े फटकारते हैं। ५-७ कोड़ों की मार से ही आदमी की पीठ का मांस चीथड़े चीथड़े होकर उड़ने लगता है। और उसके बाद ? हाशिम उसके बाद कुछ सोच न सका। केवल दो एक घण्टे की समाप्ति पर ही वह स्वयं प्रत्यक्ष कर लेगा कि उसके बाद क्या होता है।

हाशिम सिर झुकाकर यही बातें सोच रहा था कि चञ्चल गुलशन उसके द्वार के भीकचों के पास आकर खड़ा हो गया। हाशिम के चिन्तित और उदास चेहरे को देखकर बालक का ध्यान स्वयं उसकी तरफ आकृष्ट हो गया। आहट सुन कर हाशिम ने जो सिर उठाया तो उसकी नज़र गुलशन पर पड़ी। आज गुलशन को देखकर सबसे पहले उसके दिल में यही भाव आया—वही है यह चपल बालक, जिसकी एक चीख के कारण आज थोड़ी ही देर में बड़ी निर्दयता से मेरे प्राण ले लिए जायेंगे।

हाशिम, अभागा और बूढ़ा हाशिम बच्चों की तरह से फुफकार कर रो उठा।

हाशिम को रोता हुआ देखकर शायद बालक का दिल भी मसोस उठा। उसने बड़ी सहानुभूति के स्वर में पूछा—“क्यों, रोते क्यों हो ? क्या भूख लगी है ?”

हाशिम ने कोई जवाब नहीं दिया, केवल उसके रोने का वेग और भी अधिक बढ़ गया। गुलशन के जेब में पिस्ते भरे हुए थे। एक मुट्ठी पिस्ते हाशिम के सामने डाल कर बिजली के समान चञ्चल वह बालक वहाँ से भाग गया।

इसके थोड़ी ही देर बाद यम के दूत के समान भयंकर एक हवशी ने हाशिम की कोठरी का दरवाज़ा खोल कर कहा—“चलो, वक्त हो गया।”

गुलशन के फेंके हुए पिस्ते कोठरी के सीकचों के पास अब भी उसी तरह बिखरे हुए पड़े थे।

उन दिनों गुलामों को इस तरह की बड़ी-बड़ी सज़ाएँ देने का काम बड़े समारोह के साथ किया जाता था—जैसे यह भी कोई त्यौहार हो। समझा जाता था कि इससे अन्य गुलामों के हृदयों पर बड़े उत्तम मनोवैज्ञानिक संस्कार पड़ते हैं। आज भी आफ़ताबख़ान के सम्पूर्ण गुलाम कोड़े लगाने की टिकटी को घेर कर कतारों में खड़े किए गए थे। टिकटी से कुछ दूरी पर, गुलामों की कतारों के बीच में, एक ऊँचा चबूतरा था। इस चबूतरे पर कालीन बिछाकर एक शाही ढंग की कुर्सी रखी गई थी। इस पर भूमि-पति आफ़ताबख़ान बड़े रोब के साथ बैठा था।

हाशिम को नंगा करके टिकटी से बाँध दिया गया था। पास

ही मिट्टी के एक बड़े बर्तन में, तेल में भीगे हुए बेंट रक्खे थे। एक हट्टा-कट्टा हवशी इन बेंतों की जाँच पड़ताल कर रहा था। सहसा जमींदार का हुक्म हुआ—“होशियार !”

हवशी जमादार ने कोड़ा सँभाल लिया; और बूढ़ा हाशिम आँखों में आँसू भरकर खुदा की इबादत करने लगा।

जमींदार अगली आज्ञा देने ही वाला था कि बालक गुलशन कहीं से भागा हुआ आ पहुँचा। वह सीधा अपने पिता के पास चला आया। बालक की ओर ध्यान बट जाने के कारण आफ़ताबखान को अगला फ़रमान देने में कुछ विलंब हो गया। कोड़ों का जमादार अभी तक अपना कोड़ा आस्मान में ऊँचा किए खड़ा था।

खुदा से इबादत करते हुए भी हाशिम की दृष्टि इस चंचल बालक पर पड़ ही गई। उस बेचारे की आँखों से दो बूँद आँसू, उसके सूखे हुए कपोलों को भिगोते हुए नीचे की ओर गिरसक गए। हाशिम के हाथ पीछे की ओर बँधे थे, अतः वह इन्हें पोंछ नहीं सका। ठीक इसी समय बालक गुलशन की नज़र इस बूढ़े गुलाम पर पड़ी। बालक सहसा मचल पड़ा—“इस आदमी को क्यों बाँधा है ? इसे छोड़ दो। ऊँ ! ऊँ !”

परन्तु यह समय लाड़-प्यार का नहीं था। यह समय था सैकड़ों गुलामों के मालिक आफ़ताबखान के रोब की परीक्षा का। जमींदार ने बालक की परवाह नहीं की। बाएँ हाथ से गुलशन को पकड़ कर, दायाँ हाथ ऊँचा उठाकर वह कोड़ों की मार शुरू करने का आदेश देने ही वाला था कि बालक और भी अधिक ऊँचे स्वर में

मचल उठा—“ऊँ ! ऊँ ! छोड़ दो ! मैं नहीं मानता ! छोड़ दो । ऊँ ! ऊँ !”

पिता ने अब भी अपने लाड़ले पुत्र की तरफ ध्यान नहीं दिया । उसने अपना दायाँ हाथ उठा ही दिया । अभागे हाशिम की पीठ पर पहला कोड़ा पड़ने ही वाला था कि बालक गुलशन ज़मीन पर लोट लोट कर ऊँचे स्वरों में रोने लगा—“ऊँ ! ऊँ ! ऊँ !”

ज़मींदार का उठा हुआ हाथ स्वयं नीचे झुक गया । उसने कहा—“बड़ा ज़िद्दी लड़का है ।” अगले ही क्षण आफ़ताबख़ान ने गुलशन को अपनी गोदी में उठा लिया । इसके बाद हाशिम की ओर मुख़ातिब होकर कहा—“तुम्हारे छोटे आका के हुक्म से तुम्हें इस बार माफ़ किया जाना है ।”

दोनों हबशी ज़मादारों ने शीघ्रता से हाशिम को टिकटी से खोल दिया ।

बालक गुलशन अपने पिता की गोद से उतर कर भागा हुआ हाशिम के पास पहुँचा । अबोध बालक ने अत्यधिक सरल मुस्करा-हट के साथ पूछा—“बुड्ढे ! तू ने पिस्ते खा लिये थे या नहीं ?”

स्टीवेन्सन का मत है कि कहानी लिखने की तान रीतियाँ हैं । पहले आप कथानक लीजिये और उसमें पात्र का स्थान निर्धारित कर दीजिये, या पहले आप पात्र लीजिये और घटनाओं और स्थिति की पात्रों के अनुसार रचना कीजिये; अथवा, तृतीयावस्था में, वातावरण (atmo-sphere) लीजिये और उस वातावरण के प्रादुर्भाव के लिए पात्र और घटनाएँ चुन लीजिये ।

इसमें अधिक अब हमें कथानक के सम्बन्ध में कुछ नहीं कहना । अब पात्र और चरित्रचित्रण की ओर दृष्टिपात कीजिये । जब कोई लेखक अपनी कहानी आरम्भ करता है तो वह कुछ व्यक्तियों को, जिनसे उसकी कहानी की घटनाओं का सम्बन्ध रहता है, लाता है । ये ही उस कहानी के पात्र रहते हैं । अब हमें यह देखना है कि लेखक उन व्यक्तियों में केवल नाम की छाप लगाता है अथवा उनमें जीवन की शक्तियाँ भी भरता है । जो लेखक अपने पात्रों को केवल घटनाओं का खिलौना बनाकर छोड़ देता है, वह अपने पात्रों को अमर नहीं बना सकता । जब उनमें जीवन की शक्तियाँ ही नहीं हैं तो वे मनुष्यों के हृदय में कैसे रह सकते हैं ? वे भार रूप होकर कुछ देर तक घटनाओं के साथ खेलते हैं और फिर अनन्त में निरोहित हो जाते हैं । किन्तु जो लेखक अपने पात्रों में जीवन की शक्तियाँ भरता है वह उनको पाठकों के हृदय में चिरस्थायी रूप से स्थान देता है । वे पात्र न केवल घटनाओं के जाल में ही खेचते हैं किन्तु पाठकों के जीवन में भी विशेष परिवर्तन कर देते हैं । उनमें ऐसी शक्तियाँ आ जाती हैं कि लेखक स्वयं उनके वश में हो जाता है । थैकरे ने एक बार कहा था—मैं अपने पात्रों को अपने अधिकार में नहीं रख सकता । मैं तो उनके हाथों में हूँ और जहाँ वे चाहते हैं, मुझे ले जाते हैं ।

इससे तो यही ज्ञात होता है कि लेखक अपने पात्रों में ऐसी शक्तियाँ भर देता है जिनसे वे मनुष्य की भाँति पाठकों के जीवन के साथ चलते-फिरते हैं । कहने का तात्पर्य यह है कि कहानी के पात्र केवल नाम की

चिट चिपकाये हुए ही न रहें, किन्तु वे जीवन की शक्तियों से भी विभूषित रहें ।

कहानी के चरित्र-चित्रण में वर्णन-शैली का बड़ा महत्व है । हमें उपन्यास अथवा कहानी में पात्रों का ऐसा ज्वलन्त वर्णन करना पड़ता है जिससे उसका स्वरूप हमारे सामने खड़ा हो जाय । नाटकों में चरित्र-चित्रण पर जोर देने की ज़रूरत इसलिए नहीं है कि वहाँ वेश-भूषा, शरीर आदि के ज़रिये से पात्रों का परिचय स्थूल रूप से हो जाता है । पर उपन्यास में पात्र का वेश, चरित्र अथवा व्यक्तित्व सब कल्पना के सहारे पाठकों को सोचना पड़ता है । ऐसी स्थिति में जब तक चरित्र-चित्रण की शैली ऐसी स्पष्ट न होगी जिससे पात्रों की सूक्ष्म से सूक्ष्म बात का पता चल जाय तब तक चरित्र-चित्रण सफल नहीं कहा जा सकता । यही कारण है कि उपन्यास के चरित्र-चित्रण में अधिक स्पष्टता की आवश्यकता पड़ती है ।

चरित्र-चित्रण में कुशलता प्राप्त करने के लिए लेखक को स्वयं अपने हृदय के भावों को समझने की चेष्टा करनी चाहिए । मन की भावनाओं का सूक्ष्म विवेचन तथा विरलेपण करने से मनुष्य-जीवन के विविध भावों का रहस्य प्रकाश में आ जाता है । करुणा, हास्य, वीर एवं शृंगार आदि भावों से सम्बन्ध रखने वाली भावनाएँ प्रायः सभी व्यक्तियों में वर्तमान रहती हैं । अन्तर केवल उनकी न्यूनाधिक मात्रा में है । भित्तारी के हृदय में हास्य अथवा शोक के जो भाव वर्तमान हैं वे किसी राज-कुमार के हास्य तथा शोक के भावों के ही समान हैं । केवल उनके स्वरूप अथवा प्रकाशन के ढंग में अन्तर है । इसलिए यदि मन की

भावनाओं पर दृष्टि डाली जाय तो उनके विषय में हमारा ज्ञान व्यक्तिगत रूप में ही सीमित न होकर दूसरे के हृदय की समान भावनाओं तक पहुँच जायगा। यदि हमारा शोक अथवा हास्य और लोगों का शोक अथवा हास्य न होगा तो कम से कम उनसे सादृश्य तो अवश्य रखेगा क्योंकि ये भावनाएँ व्यक्तिगत न होकर विश्वव्यापी हैं अमीर और गरीब सभी का दिल तो दिल ही है।'* फलतः हम अपने हृदय के मनोभावों को जितना समझेंगे, अपनी कमज़ोरियों की ओर जितनी दृष्टि डालेंगे अथवा अपने कार्यों एवं आदर्शों को जितनी अच्छी तरह से समझेंगे उतनी ही कुशलता से हम अपने समीप के लोगों के मनोभाव समझने में सफलीभूत हो सकेंगे। अतएव पात्रों की अवतारणा करने के पूर्व कहानी-लेखक को अपना ही व्यक्तित्व समझने की चेष्टा करनी चाहिए।

इसके अनन्तर कहानी-लेखक को अपने समीप के लोगों के स्वभाव और व्यवहार का सूक्ष्म अवलोकन करना चाहिए। कौन किस प्रकार बोलता है। कौन कैसी बातें करता है। रमेश बोलते समय किस प्रकार अपने हाथों से अपने भाव प्रकट करता है। सूरदास गाते समय किस प्रकार सिर हिलाता है। खोंचावाला मिठाई तौलते समय तराजू की डंडी की ओर किस तरह तिरछी नज़र से देखता है। बैजनाथ की माँ बरतन मलते समय किस प्रकार गाना गाती है। माली फूल तोड़ते हुए मालिन को कैसी खरी खोटी सुनाता जाता है। ये बातें कहानी-लेखक को बड़े ध्यान से देखनी और समझनी चाहिए। यह ज्ञान प्राप्त करने से उसके

ॐ दुखवा मैं कासों कहीं मोरी सजनी'

पात्रों के व्यवहार, रूप-रंग और बोलचाल की बहुत सी समस्याएँ हल हो जायँगी ।

कहानियों में चरित्र-चित्रण दो प्रकार से होता है । पहला प्रकार वह होता है, जहाँ लेखक स्वयं दूर पर खड़ा होकर पात्र का चित्र खींचता है । उसके भावों, उन्मादों, कलनाओं आदि का विश्लेषण करता है और उन पर अपना निर्णय भी दे डालता है । उदाहरण-स्वरूप कौशिक रचित “कहना की मूर्ति” देखिये ।

“सुमित्रा विधवा है । ऐसी विधवा, जिसे अभी आपने वैधव्य का पूरा ज्ञान भी नहीं ! उसकी उम्र अभी केवल १६-१७ वर्ष की है । पति की मृत्यु से उसने केवल यह अनुभव किया कि उसकी कोई ऐसी वस्तु खो गई है जिसे वह अन्य वस्तुओं की अपेक्षा प्यार करने लगी थी । क्यों प्यार करने लगी थी ? इस लिये कि वह भी सुमित्रा को हृदय से चाहते थे ।.....बस अपने वैधव्य के विषय में सुमित्रा को केवल इतना ही ज्ञात था । कोई बड़ी प्यारी वस्तु खो जाने से जिम प्रकार मनुष्य उदास रहता है, उसकी याद आने पर जिस प्रकार ठंडी साँस भरकर रह जाता है और कभी अपनी इस उदासीनता से स्वयं ऊबकर उस वस्तु के भूलने की चेष्टा करता है, और इस भूलने की चेष्टा सफल हो जाने पर भी जब उस वस्तु का स्मरण करानेवाली किसी अन्य चीज़ को देखता है, तब उसके हृदय में एक धक्का लगता है, एक हूक उठती है, और उसकी उदासीनता पुनः पूर्ववत् हो जाती है । यही दशा सुमित्रा की भी है ।”

इस प्रकार के चरित्र-चित्रण में सुमित्रा के बाह्यरूप के सिवाय

भावात्मक विचारों का भी बहुत विश्लेषणात्मक स्पष्टीकरण किया गया है ।

दूसरा इससे भी उत्कृष्ट उदाहरण श्रीभगवतीप्रसादजी वाजपेयी की “अन्ना” शीर्षक कहानी* में देखिये ।

“कांग्रेस देखने को अमृतसर जा रहा था । रात को आठ बजे होंगे । इलाहाबाद में गाड़ी खड़ी थी । उसके छूटने में पाँच मिनट की देर थी । एकाएक एक पंजाबी परिवार मेरे डब्बे में आ धमका इस परिवार में एक अधेड़ पुरुष, एक तरुणी और एक कुमारी थी । उस समय तक पंजाबी वेष-भूषा से मुझे बड़ी घृणा थी । जितने भी पंजाबी स्त्री-पुरुष मेरी दृष्टि में आये थे, अरुचिकर वेष-भूषा के कारण, मैंने उनकी ओर अच्छी तरह से देखा भी नहीं था । पर उस समय मैं इस परिवार के लोगों को देखकर चकित हो गया । मुझे स्पष्ट रूप से यह विदित हो गया कि मैं बड़े भ्रम में रहा । वेष-भूषा की उच्चता, सुन्दरता में और भी सुन्दरता ला सकती है; पर वह असुन्दर को सुन्दर नहीं बना सकती । सुन्दर शरीर में सुन्दर वस्त्राभूषण उसकी मोहकता को बढ़ा सकते हैं, पर असुन्दर शरीर में किसी प्रकार की वेषभूषा नहीं सोह सकती । फिर सुन्दरता के विषय में भिन्न-भिन्न रुचि हो सकती है । किसी एक देश की रुचि जिस वस्तु को सुन्दर समझती है, यह आवश्यक नहीं कि दूसरे देश में भी वह सुन्दर मानी ही जाय । दूसरे देश में, उसके स्थान पर, दूसरी वस्तु सुन्दर मानी जा सकती है ।

* यह कहानी “दीपमालिका” नामक कहानी-संग्रह में देखिये ।

उस समय यही विचार मेरे हृदय में बार-बार आ-आकर दड़ हो गया।

व्यर्थ में किसी से छेड़-छाड़ करने का मैं बिल्कुल आदी नहीं हूँ। परन्तु जब मैं किसी सुन्दर चीज़ को ज़रा-सा भी कहीं देख पाता हूँ, तो एक बार उसे अच्छी तरह ज़रूर देख लेता हूँ। जिस समय यह पंजाबी परिवार मेरे डब्वे में आया, उस समय मैं एक उपन्यास पढ़ रहा था। तत्काल मेरा ध्यान उचट गया। देखता क्या हूँ कि वह तरुण कुमारी मेरी ओर देख रही है। उससे एक बार आँखें मिलाने ही मैं जैसे राजराजेश्वर हो गया! ऐसा मनोमुग्धकारी रूप-लावण्य मैंने इससे पूर्व कभी नहीं देखा था। पर शिष्टता का विचार कर मैंने अपनी आँखें वापस कर लीं! अब मैंने उपन्यास की ओर फिर ध्यान दिया। उसका पहला भाग मैं पढ़ रहा था, और दूसरा भाग मेरे आगे रक्खा हुआ था। कुमारी दूसरी ओर बेंच पर सामने ही बैठी हुई थी। मैं उपन्यास पढ़ तो रहा था, पर ध्यान नहीं लग रहा था। कुमारी ने बड़े विनम्र भाव से मुझ से कहा—महाशय जी, क्या मैं यह पुस्तक देख सकती हूँ।

मेरे हृदय में हलचल-सी मच गई। गाड़ी खूब तेज़ी के साथ जा रही थी। मेरे डब्वे के और सब लोग लेटे हुए थे। मैंने अपने मनमें कहा—ऐसी निर्भीकता तो अपने प्रान्त की कुमारियों में हम नहीं पाते! उत्तर में मैंने कह कह दिया—सहर्ष।

फिर अपने हृदय को थामकर मैं अपने उपन्यास के साथ हो लिया। सिरहाने की ओर मेरा 'अटैची केस' रक्खा हुआ था। उपन्यास के पढ़ने में तो मेरा ध्यान उस समय लग नहीं रहा था,

पर बार-बार अपने उस 'अटैची-केस' से एक पुस्तक निकालने के लिये मन अवश्य मचल उठता था। इसका कारण था। मैं यह जानता था कि जो उपन्यास कुमारी ने पढ़ने का उठा लिया है, वह दूसरा भाग है। पहले भाग की कथा जाने बिना वह उसमें पूरा आनन्द न उठा सकेगी। इस लिये इस पूरे और नये उपन्यास को उसके हाथों में पहुँचा देना ठीक होता; पर अब इस बात को उन से कहने का साहस मुझ में न था। इस लिये पहले तो मैं चुप रहा, पर मैंने अपने हृदय को देखा, वह बार-बार मुझे मेरी इस निर्बलता के लिये धिक्कारने लगा। लाचार होकर मैंने उस दूसरे नये उपन्यास को 'अटैची-केस' से निकालकर अपने आगे, उसी स्थान पर रख लिया, जहाँ से उस कुमारी ने वह उपन्यास उठाया था।'

दूसरे प्रकार का चरित्र-चित्रण उस समय होता है जब लेखक का पात्रों से कोई सरोकार नहीं रहता। एक पात्र का कथन दूसरे पात्र के चरित्र का दिग्दर्शन कराता है। लेखक चुपचाप एक कोने में बैठा रहता है। पात्राण स्वयं एक दूसरे से बोलते हैं और इस वार्तालाप में गारस्परिक भावों और विचारों को प्रकट करते हैं जिससे हमें उनके चरित्र के बारे में बहुत कुछ ज्ञात हो जाता है। देखिए—

“इतने में सारंधा भी वहीं आ पहुँची। शीतला ने नागिनी की तरह बल खाकर कहा—मर्यादा इतनी प्यारी है ?

सारंधा—हाँ।

शीतला—अपना पति होता तो हृदय में छिपा लेती।

सारंधा—ना, छानी में छुरी चुभा देती।

शीतला ने ऐंठकर कहा—भोली में छिपाती फिरोगी । मेरा घात गिरह में बाँध लो ।

सारंधा—जिस दिन ऐसा होगा, मैं भी अपना वचन पूरा कर दिखलाऊँगी ।”

इस कथोपकथन से हमें शीतला और सारंधा के चरित्र के न जाने कितने तत्त्व मिल जाते हैं । वर्तमान कला के रूप में यही दूसरे प्रकार का चित्रण आदर्श माना जाता है । बात यह है कि पात्रों में जीवन की शक्तियाँ आती हैं तो वे अपना वर्णन—चाहे आप ही क्यों न करें—पाठकों के सामने रखने के लिए दूसरे का मुख नहीं ताकते । यदि वे पाठकों के साथ कल्पना में चल-फिर सकते हैं, तो वे उन्हें अपना परिचय भी दे सकते हैं ।

अभी तक हमने कथानक और चरित्र-चित्रण का अलग-अलग विवेचना की है; किन्तु कहानियों में उनका सम्मिश्रण भी अवश्य होता है । न कहीं कथानक ही अकेला पाया जाता है और न चरित्र-चित्रण ही । ऐसी स्थिति में दोनों के सम्मिश्रण की विवेचना करना भी आवश्यक है ।

साधारणतः हम दो प्रकार की कहानियों की विवेचना किया करते हैं । एक तो वे, जो पात्र-प्रधान रहती हैं, कथानक केवल उनके चरित्र-चित्रण का आधार-स्वरूप रहता है; दूसरे प्रकार की वे कहानियाँ होती हैं जो घटना अथवा कथानक-प्रधान रहती हैं । ऐसी कहानियों में पात्र केवल इस लिये बुलाये जाते हैं कि कहानी का कथानक किसी प्रकार रुकने न पाये । कथा सर्वश्रेष्ठ आसन पर बैठकर पात्रों का भर्त्सनापूर्ण

शब्दों में तिरस्कार कार्ता है। इन दोनों में, कला की दृष्टि से, कौन अच्छी है, यह एक विवादग्रस्त प्रश्न है।

मेलविल डेवीसन (Melville Davis on) ने लिखा है कि एक अच्छी कहानी में कथानक पहले आता है चरित्र बाद को।¹ किन्तु इसका उत्तर १७ अप्रैल सन् १९१५ में न्यूयार्क से प्रकाशित 'हुण सन (Sun)' में देखा जा सकता है।

यह आश्चर्य है कि वे (डेवीसन) चरित्र के गंभीर रहस्य और कौतूहल की ओर दृष्टिपात नहीं करते *।

ओ० हेनरी के जितने कुतूहलवर्द्धक दृश्य हैं, वे घटनाओं पर नहीं; वरन् व्यक्तियों पर निर्भर हैं †।

हम संसार के किसी भी उत्कृष्ट उपन्यास को देखें तो हमें पता चलेगा कि वह घटना-प्रधान नहीं, वरन् पात्र या व्यक्ति-प्रधान है। एक बात और है। कहानी जीवन की एक प्रधान घटना है। कहानी के क्षेत्र में हम सारे जीवन के चित्रण की अभिव्यक्ति नहीं कर सकते। क्योंकि कहानी के कोने में सारा जीवन नहीं समा सकता। इसलिए कहानी में

¹ In a good story, plot comes first and character second.

*It seems strange that he (Mr. Davisson) does not perceive the profound interest of the mystery and surprise of character.

†His (Henry's) surprises are not generally dependent upon arbitrary arrangement of external circumstances but upon plausible shifts and bursts in the feelings and ideas of the human agents.

जीवन की कोई एक महान् घटना बतलाई जाती है। उस समय पात्रगण के शान्त और होशियार रहने में ही उनके चरित्र-चित्रण की सफलता और विशेषता है।

अब हमें कथोपकथन या पात्रों के वार्तालाप की ओर आना चाहिए। विचार-पूर्वक देखा जाय तो कथोपकथन कहानी का सर्वोत्तम अंश है। इसी अंश के सहारे हम कहानी के पात्रों से मिलते और उनके स्वभाव और चरित्र के विषय में जानते हैं। यही एक ऐसा तत्व है जो पात्रों से वनिष्ट सम्बन्ध रखता है। उन्हें सूक से वाचाल बनाता है। यह तत्व उनके भावोन्माद, विचार, इच्छाओं आदि का स्पष्टीकरण बड़ा मनोहर रीति से करता है। कथोपकथन की उत्कृष्टता की जाँच करने के लिए दो नियम हैं। प्रथम स्थान में तो कहानी में उसका आवश्यक भाग होना उचित है, अर्थात् कथानक के प्रवाह में उसे व्यक्त रूप से अथवा अव्यक्त रूप से सहायता देनी चाहिए अथवा पात्रों के चरित्र की बातें बतलानी चाहिए। जो कथानक कहाना का आवश्यक भाग न हो वह चाहे कितना ही मनोरञ्जक क्यों न हो, कहानी में रहने का अधिकारी नहीं है।

कथोपकथन कथानक का आवश्यक भाग रहते हुए स्वाभाविक, उपयुक्त और भावात्मक हो, बोलनेवाले के अनुरूप हो। साथ ही परिस्थिति के उपयुक्त हो; सरल, स्पष्ट और मनोरञ्जक हो। उसका प्रत्येक शब्द आगामी घटना से सम्बन्ध रखना हो। श्रीप्रेमचन्द रचित “दुर्गा का मन्दिर” का कथोपकथन दोनों बातों की पूर्ति करता है। देखिये—

“भामा ने सावरेन देगे, हृदय में एक गुदगुदी सी हुई।
पूछा—किसकी है ?

ब्रज०—मेरी ।

भामा—चलो, कहीं हों न ।

ब्रज०—पड़ी मिली हैं ।

भामा—भूठी बात । ऐसे ही भाग्य के बली हो तो सच बताओ कहाँ मिली ? किसकी हैं ?

ब्रज०—सच कहता हूँ, पड़ी मिली हैं ।

भामा—मेरी कसम ?

ब्रज०—तुम्हारी कसम ।

भामा गिन्नियों को पति के हाथ में छीनने की चेष्टा करने लगी ।

ब्रजनाथ ने कहा—क्यों छीनती हो ?

भामा—लाओ, मैं अपने पास रख लूँ ।

ब्रज०—रहने दो, मैं इनकी इत्तला करने थाने जाता हूँ ।

भामा का मुख मलिन हो गया । बोली—पड़े हुए धन की क्या इत्तला ?

ब्रज०—हाँ, और क्या, इन चार गिन्नियों के लिये ईमान बिगाड़ूँ न ।

भामा—अच्छा तो सवरे चले जाना । इस समय जाओगे, तो आने में देर होगी ।

ब्रजनाथ ने भी सोचा, यही अच्छा । थानेवाले रात को तो कोई कार्रवाई करेंगे नहीं । जब अशक्तियों को पड़ा ही रहना है, तब जैसे थाना, वैसे मेरा घर ।

गिन्नियाँ सन्दूक में रख दीं। खा-पीकर लेटे तो भामा ने हँस कर कहा—आया धन क्यों छोड़ने हो ? लाओ, मैं अपने लिये एक गुलूबन्द बनवा लूँ। बहुत दिनों से जी तरस रहा है।

भामा ने इस समय हास्य का रूप धारण किया था।

ब्रजनाथ ने तिरस्कार करके कहा—गुलूबन्द की लालसा में गले में फाँसी लगाना चाहती हो क्या ?”

यह कथोपकथन कितना परिस्थिति के उपयुक्त, सरल, स्पष्ट और मनोरंजक है !

अब हम कहानी के चतुर्थ अंग शैली पर दृष्टिपात करते हैं। भाषा, भाव अथवा कल्पनाओं के द्वारा जो लेखक अपने कथानक को जितना ही प्रभावोत्पादक बना सकेगा वह उतनी ही अच्छी शैली को जन्म देगा। इसमें चातुर्य की बहुत आवश्यकता है।

एडगर एलन पौ (Edger Allan Poe) ने अपने ‘ऐमे आन ब्रायंट’ (Essay on Bryant) में लिखा है—

कहानी-लेखक में प्रतिभा और चातुर्य दोनों ही का सम्मिश्रण होना बहुत आवश्यक है। †एक दूसरे महाशय Senbe कहा करते थे—

जब मेरा विषय अच्छा है, जब मेरा प्रतिन्यास स्पष्ट है तब तो मैं अपना रूपक अपने नौकर से भी लिखा दूँ। वस्तु-परिस्थिति से ही वह लिख ले जायगा और मेरी रचना सफल होगी। *

†How few are willing to admit the possibility of reconciling genius with artistic skill ! Yet this reconciliation is not only possible, but an absolute necessity.

* When my subject is good, when my scenario is very

जब गो वरनर मारीस से पूछा गया कि अंगरेज़ी में सबसे अच्छी कहानी कौन सी है तो इसके उत्तर में उन्होंने बहुत सी कहानियों का नाम लेते हुए अन्त में हँसते हुए कहा—

जब तक किसी अन्य ने कहानियाँ नहीं लिखीं तब तक तो मैं अपनी कहानियों को ही अच्छी मानता हूँ † ।

ऊपर के वाक्य में शैली का कितना अधिक मर्म भरा हुआ है। कोई भी कहानी कितना ही अच्छी क्यों न हो, जब तक वह सुन्दर शैली में लिखी न जाय उसका कुछ असर ही नहीं हो सकना। शैली ही मंच है जिस पर आकार, भाव और विचार अपना सुन्दर अभिनय दिखाते हैं। बिना मंच के वे परदे के भीतर ही छिपे रह जाते हैं। इसीलिए शैली का महत्त्व इतना अधिक है।

अंग्रेज़ी में स्टीवेन्सन अपनी शैली ही के लिये मशहूर है। उसके निबन्धों में आप ऐसा एक भी शब्द न पायेंगे जो निरर्थक अथवा व्यर्थ हो। प्रत्येक शब्द अपनी जगह पर इतना तुला हुआ बैठा रहेगा कि उसे कोई निकाल नहीं सकता। उसके बदले अगर उसका पर्यायवाची शब्द भी रखा जाय तो उसमें वह शक्ति न होगी जो पहले शब्द में है। एक शब्द अथवा वाक्यांश निकालने से सारा वाक्य निर्बल हृदय के समान

clear, I might have the play written by my servant, he would be sustained by the situation—and the play would succeed.

† 'I like mine own stories better than any body else's'—until they are written

निस्पन्द पड़ जाता है। उसकी सजीवता जाती रहती है। उदाहरणार्थ स्टीवेन्सन की 'मारखाइम' कथा का एक भाग लीजिये। इसके अनुवाद न करने के लिए आप मुझे क्षमा करें। क्योंकि हिन्दी में इसका अनुवाद इससे अच्छा या इससे बुरा हो सकता है, ठीक ऐसा ही नहीं। मौलिक कृति ही पर दृष्टिपात करें।

Time had some score of small voices in that shop, some stately and slow as was becoming to their great age ; others garrulous and hurried All these told out the seconds in an intricate chorus of tickings. Then the passage of a lad's feet, heavily running on the pavement, broke in upon these smaller voices and startled Markheim into a consciousness of his surroundings. He looked about him awfully. The candle stood on the counter, its flame solemnly wagging in a draught, and by that inconsiderable movement, the whole room was filled with noiseless bustle and kept heaving like a sea ; the tall shadows nodding, the gross blots of darkness swelling and dwindling as with respiration, the faces of the portraits and the China gods changing and wavering like images in water. The inner door stood ajar, and peered into that leaguer of shadows with a long slit of daylight like a pointing finger.

'Pointing figure' यहाँ कथानक के इतना उपयुक्त रक्खा गया है कि स्थिति का पता बड़ी मार्मिक रीति से हृदय पर अंकित हो जाता

है। इस अवतरण की शब्दावली कितनी सुमधुर है ! उसमें एक ऐसा राग और ऐसा स्वर निकलता है कि हृदय कहानी के वातावरण में बिलकुल निमग्न हो जाता है। इस पंक्तों में कही जानेवाली बात स्टीवेन्सन ने सिर्फ आधे पृष्ठ पर अंकित कर दी है। इसी में उसकी शैली की उत्कृष्टता का परिचय मिलता है।

हिन्दी में प्रेमचन्द जी की कहानियों में कहीं-कहीं ऐसी उत्कृष्ट शलक मिल जाती है। “दुर्गा का मन्दिर” कहानी का आरम्भिक अवतरण लीजिये—

“बाबू ब्रजनाथ कानून पढ़ने में मग्न थे और उनके दोनों बच्चे लड़ाई करने में। श्यामा चिल्लाती कि मुन्नू मेरी गुड़िया नहीं देता। मुन्नू रोता था कि श्यामा ने मेरी मिठाई खा ली।

ब्रजनाथ ने क्रुद्ध होकर भामा से कहा—तुम इन दुष्टों को यहाँ से हटानी हो या नहीं ! नहीं मैं एक-एक की खबर लेता हूँ।

भामा चूल्हे में आग जला रही थी। बोली—अरे तो अब क्या सन्ध्या को भी पढ़ते ही रहोगे ! जग दम तो ले लो।

ब्रज०—उठा तो न जायगा, बैठी-बैठी वहीं से कानून बघारोगी अभी एक-आध को पटक दूँगा तो वहाँ से गरजती हुई आओगी कि हाय ! हाय ! बच्चे को मार डाला।

भामा—ताँ मैं कुछ बैठी या सोई तो हूँ नहीं। ज़रा एक घड़ी तुम्हीं लड़कों को बहलाओगे तो क्या होगा। कुछ मैंने ही तो उनकी नौकरी नहीं लिखाई !

ब्रजनाथ से कोई जवाब देते न बन पड़ा। क्रोध पानी के समान

बहाव का मार्ग न पाकर और भी प्रबल हो जाता है। यद्यपि ब्रजनाथ नैतिक सिद्धान्तों के ज्ञाता थे, पर उनके पालन में इस समय कुशल न दिखाई दी। मुद्दई और मुद्दालेह, दोनों को एक ही लाठी से हाँका, और दोनों को रोते-चिल्लाते छोड़, कानून का ग्रंथ बगल में दबा, कालेज-पार्क की राह ली।”

इसमें हृदय की खिन्नता और फलस्वरूप विपाद बड़ी भावव्यंजक शैली में चित्रित है। भाव इतने तीव्र हैं कि वे गाड़ी में नये सिखलाये हुए घोड़ों की भाँति भाषा को बड़े जोर से ले भागते हैं। ऐसी शैली कहानियों में अभिनन्दनीय है।

श्रीभगवतीप्रसाद जी वाजपेयी-रचित “अन्ना” शीर्षक कहानी की शैली देखिये—

“डायरी के एक अंश में लिखा है—

जब से इसे ब्याह कर लाया हूँ, तभी से यह निरंतर इसी तरह उन्मत्ता रही है। मुसकान-माधुरी की वे रंगवाँ अधरों पर कभी देखने को नहीं मिलीं, जिमसे मेरा मन-मयूर एक बार नाच उठता ! लावण्य-बाला की एक मुसकान में गजब की शक्ति होती है। माता-पिता, भाई-बहन, धन-सम्पत्ति और अमित वैभव को लावण्यलता की एक मुसकान-मात्र पर लोग निछावर कर देते हैं ! अन्ना में क्या नहीं था ? शरीर की ऐसी मोहक गठन तो मेरे देखने में कभी आई ही नहीं। उसकी जैसी नुकीली आँखें तो कहीं देखने को मिली ही नहीं। यदि वह एक बार—केवल एक बार ही—ज़रा सा हँस देती, तो मैं कितना बड़ा सौभाग्यशाली होता। पर कहाँ ?

गिनती के दो ही महीने तो वह यहाँ रह सकी थी ! प्राणों के बीचों-बीच छिपाकर, बड़े प्यार से रक्खा; असीम आशा-तरंगों के महा-दधि में तैरते हुए, अनंत की शून्य गोद में, उसे पाया, और तब से उसे सदा अपनी हृदय-मुद्रिका में नगीने की भाँति रक्खा—देखा और चाहा। पर, अंत में, मुझे शून्य में छोड़कर वह चली ही गई ! न तब समझ पाया था—न अब समझ पाया हूँ कि उस की मनोव्यथा क्या थी ! यदि उसकी व्यथा जान पाता, तो जैसे भी होता, उसे दूर करता । यही एक भ्रान्ति अब इस जीवन के साथ जायगी !

सदा के लिए चुपचाप सो जाने से कुछ समय पूर्व उससे मन की दो-एक बातें हो पाई थीं ।

उफ़ ! बड़ी भयानक रात थी वह । सर्दी के दिन थे । खूब जाड़ा पड़ रहा था ।

उसने कहा—सुनते हो ?

मैंने कहा—हाँ, कहो ।

वह—मेरी एक बात मानोगे ?

मैं—क्या अभी तक तुम्हें मुझसे यह जानना बाक़ी है कि मैं तुम्हारी कोई बात टाल नहीं सकता, चाहे फिर...

बस, इतना ही कह पाया था कि बीच में ही उसने कहा—इसी से तो तुमसे कहती हूँ । (अब उसकी आँखें आँसुओं से तर हो गई थीं) तुम्हें पहचानती न होती, तो तुमसे यह कहने का साहस ही न होता ।

वचन तो दे चुका था, पर उसमें था क्या, उसका मुँह क्या पता था ! इमलिये उस समय मेरे प्राण आकुल हो रहे थे ।

उसने कहा—मुँह भूल ही जाना, मैं तुम्हारे प्रेम के योग्य नहीं । यही समझना, जैसे तुम अभी तक कुआँरे ही हो ।

मैंने कहा—अन्ना, जानती हो, तुम मेरा मोने का संसार मिट्टी में मिलाये जा रही हो ! इतने पर भी तुम्हें संतोष न हुआ ! तुम जो बात कह रही हो, वह कितने मूल्य की है, यह भी जानती हो ?

वह—जानती हूँ, और इसी से कहती हूँ । तुम्हारा हृदय कुवेरालय है । चाहे जितनी सम्पत्ति उसमें उलीच दी जाय, फिर भी तुम निर्धन नहीं हो सकते ।

मैं भला उसकी उस बात का क्या उत्तर देता !

मैंने कहा—नहीं रानी, मुझसे यह न हो सकेगा ।

अब मेरी आँखों में भी आँसू छलछलता आये थे । उसने कहा—देखो, रोओ नहीं, इधर देखो; मेरी बात न मानोगे, तो मुँह मुक्ति न मिलेगी ।

अब मैं अपने आँसुओं को रोक न सका ।

वह—बाला, क्या कहते हो ?

मैं—अच्छा, जैसी तुम्हारी मरज़ी ।

मैं रोता ही रहा । थोड़ी देर में उसने अपनी अनंत यात्रा की तैयारी कर दी ।

इससे ३-४ दिन पूर्व की एक बात और है । वह अपने हाथ में एक पुस्तक लिये हुए थी । मैंने कहा—तुम्हें यह पुस्तक पसंद है ?

उसने कहा—इतनी कि इसे अब मैं मरने हुए भी अपने साथ ले जाना चाहती हूँ ।

मैं—ऐसी निराशा की धारणा क्यों बना रक्खी है ? डाक्टर साहब तो कहते हैं, तुम्हारी हालत अब सुधर रही है ।

वह—वे भूठ नहीं कहते, और मैं भी ठीक ही कहती हूँ ।

मैं—मैं कुछ समझा नहीं ।

उत्तर में उसने कुछ न कहकर एक ठंडी साँस भर ली । इसके बाद फिर यह प्रसंग यहीं समाप्त हो गया ।

अब—अब क्या है ? जितने दिन रहना है, रहूँगा । जीवन में कोई आशा नहीं है, कोई इच्छा नहीं है !

इस अंश में हृदय की करुणाव्यंजक प्रकृति ने कथोपकथन को इतना सुन्दर रूप दे दिया है कि हृदय में एक प्रकार की वेदना का आविर्भाव हो ही जाता है ।

हमें हिन्दी में एक दूसरे प्रकार की शैली मिलती है जिसमें बाह्य-शृंगार की ओर अधिक ध्यान दिया जाता है । उसमें भावों की तीव्रता बहुत कुछ भाषा की बाह्य सजावट से घट जाती है । स्वर्गीय बाबू चंडी-प्रसादजी “हृदयेश” की शैली इसी प्रकार की है—

“धीरे-धीरे संध्या का प्रथम प्रहर अतीत होने लगा । चन्द्रदेव का पांडु मुख श्वेत-वर्ण होने लगा । शवालिननी ऊपर की ओर दृष्टि करके कहने लगी—चन्द्रदेव ! तुम सबको देखते हो, तुम्हें भी सब देखते हैं । क्या कृपा करके सुरेन्द्र से मेरा संदेश कह दोगे ? लक्ष्मी-सहोदर, तुम सबको जानते हो ! कहना, प्यारे सुरेन्द्र ! आज

तुम्हारे बिना पूर्णिमा की प्रकाशमयी रजनी में भी, शैवालिनी के लिये घोर अन्धकार है !”

चन्द्रदेव ने अज्ञान रूप में कुछ कहा — शैवालिनी—निर्वोध बालिका उनके आन्तरिक भावों को न समझ सकी ।

प्रथम प्रहर अतीत हो गया । प्रकृति प्रसुप्त हो गई । किन्तु, शैवालिनी ! हाय ! शैवालिनी आज चिन्ता के वशीभूत है ।

(योगिनी—हृष्येत्)

कहीं कहीं कहानी में व्यङ्ग्य और हास्य भी प्रयुक्त होता है । पर ये दोनों हथियार ऐसे हैं जिनका चलाना बड़ी सावधानी चाहता है । ये दोनों तलवार की दो धारें हैं जो ज़रा-सा चूकने पर सारी कहानी के टुकड़े-टुकड़े कर देती हैं । हास्य के प्रयोग में दो बातें विशेषतया ध्यान में रखने योग्य हैं । पहली तो यह कि वह हास्य अश्लील न होने पाय, शिष्ट और सभ्य हो । दूसरे, हास्य का उस समय उपयोग न किया जाय जब लेखक किसी कारुणिक चित्र को चित्रित करता हो ! दोनों ही स्थितियों में हास्य का मात्र केवल कम ही नहीं होता, वरन् सारे कथानक को मिट्टी में मिला देता है । हास्य का एक उदाहरण प्रेमचन्द जी की कहानी में इस प्रकार है—

“यह वह समय था जब अँगरेज़ी शिक्षा और ईसाई मत को लोग एक ही वस्तु समझते थे । फ़ारसी का प्राबल्य था । प्रेम की कथाएँ और शृंगाररस के काव्य पढ़कर फ़ारसी-दाँ लोग सर्वोच्च पदों पर नियुक्त हो जाया करते थे । मुंशी वंशीधर भी जुलेखा की विरह-कथा समाप्त करके मजनुँ और फ़रहाद के प्रेम-वृत्तान्त

को नल और नील की लड़ाई और अमेरिका के आविष्कार से अधिक महत्त्व की बातें समझते हुए रोज़गार की खोज में निकले। उनके पिता एक अनुभवी पुरुष थे। समझाने लगे—बेटा, घर की दुर्दशा देख रहे हो। ऋण के बोझ से दबे हुए हैं। लड़कियाँ हैं, वह घासफूस की तरह बढ़ती चली जाती हैं ! मैं करार पर का वृत्त हो रहा हूँ। न मालूम कब गिर पड़ूँ।”

इसमें हास्य और व्यङ्ग्य कितना शिष्ट है !

अब हमें कहानियों में प्रकृति-वर्णन देखना है। प्रकृति-वर्णन के दो अर्थ हो सकते हैं। एक तो स्वभाव से, अथवा स्वाभाविक विचारों और मनोवेगों से, सम्बन्ध रखता है और दूसरा अर्थ बाह्य संसार के जड़ किन्तु सुन्दर स्वरूप की ओर निर्देश करता है। हमें कहानियों में दोनों ही प्रकार के प्रकृति-वर्णन मिल सकते हैं। देखिये—

“एक घंटे तक दोनों चुपचाप बैठे रहे। बीच-बीच में प्रोफ़ेसर साहब नाड़ी देख लेते थे। बारह बजने के कुछ मिनट पहले प्रोफ़ेसर साहब ने फिर नाड़ी देखी। नाड़ी देखते ही उनके चेहरे का रंग उड़ गया। वह घबराकर सुखदेई से बोले इस समय तो नाड़ी बहुत गिरी हुई मालूम होती है। यह कहकर वह शीघ्रता-पूर्वक उठे और उन्होंने फिर दवा की एक मात्रा पिलाई। परन्तु दवा गले के नीचे न उतरी। प्रोफ़ेसर साहब घबड़ा गये। हृदय और आँखों ने अपना काम एक साथ किया। हृदय से एक साँस निकली, और आँखों से अभ्र-धारा वह चली। उन्होंने शीशी पटक दी, और राधे के मुख

पर अपना मुख रखकर वच्चों की तरह रोने लगे। सुखदंई की आँखों से भी आँसू बहने लगे।”

संसार के बाह्य रूप के चित्रण के सम्बन्ध में हमें प्रकृति-वर्णन में दो बातें ध्यान में रखनी चाहिएँ। एक तो यह कि वह कितनी सुन्दरता से प्रकृति का वर्णन कर सकता है जिससे भावों में तेजस्विता आ जाय अथवा विचारों का वातावरण-सा बन जाय। और दूसरे यह कि प्रकृति-वर्णन में पात्रों से कितनी अधिक सहानुभूति अथवा विरोध है। इन्हीं दो बातों के सहारे हम प्रकृति-वर्णन को अच्छा या बुरा समझते हैं।

भावों को रोचक और तेजस्वी बनाने वाले प्रकृति-वर्णन का उदाहरण इस प्रकार है:—

“अमावस्या की अँधेरी रात गिरिजा के अन्धकारमय जीवन की भाँति समाप्त हो चुकी थी। खेतों में हल चलाने वाले किमान ऊँचे और सुहावने स्वर से गा रहे थे। सर्दी से काँपते हुए बच्चे सूर्य देवता से बाहर निकलने की प्रार्थना कर रहे थे। पनघट पर गाँव की अलबेली स्त्रियाँ जमा हो गई थीं। पानी भरने के लिये नहीं; हँसन के लिये। कोई घड़े को कुएँ में डाले हुए अपनी पोपली सास की नक़ल कर रही है, कोई खंभों से चिमटी हुई अपनी सहेली से मुसकरा मुसकराकर प्रेम-रहस्य की बातें करती है। बूढ़ी स्त्रियाँ रोते हुए पोतों को गोद में लिये अपनी बहुओं को कोस रही थीं कि घंटे भर हुए अभी तक कुएँ से नहीं लौटी। किन्तु राजवैद्य लाला शंकरदास अभी तक मीठी नींद ले रहे थे।”

प्रेमचन्द—(अमावस्या की रात्रि)

पात्रों के भावों में स्वर मिलाने वाली और उनके साथ जीवन की शक्तिपूर्ण रखनेवाली प्रकृति का वर्णन प्रेमचन्द जी की “बोवा” कहानी में देखिये—

“योगी ने सिर झुकाकर उत्तर दिया—हम योगी लोग नारायण का भजन करते हैं। ऐसे-ऐसे दरबारों में हम भला क्या गा सकते हैं। पर आपकी इच्छा है तो सुनिये—

कर गये थोड़े दिन की प्रीति।

कहँ वह प्रीति कहाँ यह बिछुरन कहँ मधुवन की रीति।

कर गये थोड़े दिन की प्रीति ॥

योगी का रसीला, करुण स्वर, सितार का सुमधुर निनाद उस पर गीत का माधुर्य प्रभा को वेसुध किये देता था। इसका रसज्ञ स्वभाव और उसका मधुर, रसीला गाना—अपूर्व संयोग था। जिस भाँति सितार की ध्वनि गगनमंडल में प्रतिध्वनित हो रही थी, उसी भाँति प्रभा के हृदय में लहरों की दिलोरें उठ रही थीं। वे भावनाएँ जो अब तक शान्त थीं, जाग पड़ीं। हृदय सुख-स्वप्न देखने लगा। सतीकुंड के कमल, तिलस्म की परियाँ बन-बनकर मँडराते हुए भौरों से कर-जोड़ सजल नयन कहते थे

कर गये थोड़े दिन की प्रीति

सुख और हरी पत्तियों से लदी हुई डालियाँ, सिर झुकाये चहकते हुए पत्तियों से रो-रोकर कहती थीं—

कर गये थोड़े दिन की प्रीति

और राजकुमारी प्रभा का हृदय भी सितार की मस्तानी तान के साथ गूँजता था—

कर गये थोड़े दिन की प्रीति ।”

शैली के अन्तर्गत अब हमें यह देखना है कि कहानी में सत्य की कितनी मात्रा रहती है। इसमें सन्देह नहीं कि कहानी का अधिकतर भाग लेखक की कल्पना से ही प्रसूत होता है, उसके बहुत से रोचक भाग लेखक के दिमाग की उपज से ही लिखे जाते हैं; पर यह सर्वांश में मानना पड़ेगा कि उसमें जीवन के छिपे हुए व्यापक सत्य की यथेष्ट मात्रा होती है। जीवन की सारी विभूतियाँ अथवा जीवन का मंत्र उसी उत्कृष्ट कहानी में अन्तर्हित रहता है। चाहे कहानी के पात्रों का वास्तव में कोई अस्तित्व नहीं, पर उनके जीवन की घटनाओं का अस्तित्व संसार में अवश्य रहता है। किसी ने एक समय कहा था—

कहानी में नाम और तारीख के अतिरिक्त सब सत्य है और इतिहास में नाम और तारीख के सिवाय सब असत्य है।

यद्यपि मैं इस सिद्धान्त से पूर्णतः सहमत नहीं हूँ किन्तु यह मैं अवश्य मानता हूँ कि कहानी में जीवन के सत्य का वास्तविक स्वरूप सदैव अन्तर्हित रहता है, चाहे वह थोड़ा हो अथवा अधिक।

कहानी में कुछ उद्देश्य अवश्य रहता है। उद्देश्य से मेरा तात्पर्य जीवन की किसी विशेष दशा के चित्रण से है। कई समालोचकों का कथन है कि कहानी केवल कला के लिये ही लिखी जानी चाहिए। उसमें उद्देश्य अथवा उपदेश की आवश्यकता नहीं है। कला का विकास ही उसका विकास हो, यह बात सर्वांश में सत्य नहीं है। कला का विकास

* In fiction everything is true except names and dates, in history nothing is true except names and dates.

करना भी तो कहानी का उद्देश्य होना चाहिये । ऐसी स्थिति में यदि कहानी कला के विकास का ध्यान सामने रखते हुए जीवन की विशेष घटनाओं का उल्लेख कर दे तो इसमें हानि नहीं, वरन् लाभ ही होना चाहिए । अतएव जब कोई कहानी लिखी जाय तो लेखक को इस बात की चिन्ता न होनी चाहिये कि मैं इस कहानी को किस उद्देश्य से लिखूँ पर यह ध्यान होना चाहिए कि मैं इस कहानी को कला का रूप देता हुआ कहाँ तक जीवन के अंगों में घटा सकता हूँ । यही कहानी का उद्देश्य होना चाहिये । प्रेमचन्दजी की “आत्माराम” शीर्षक कहानी उद्देश्यहीन होकर कला के रूप से ठीक नहीं उतर सकी है ।

इस कहानी में उद्देश्य तो है ही नहीं; साथ ही जीवन की विभिन्न परिस्थितियों का तारतम्य भी स्वाभाविक रीति से नहीं रखा गया ।

कहानी में जो सबसे पहली बात होनी चाहिये, वह मौलिकता है । मौलिकता का यह तात्पर्य नहीं है कि कथानक, पात्र, कथोपकथन आदि सर्वांश में मौलिक ही हों । कारण ऐसे कथानक न जाने कबके समाप्त हो गए । कहने का मतलब यह है कि पुराने कथानकों के उलट-फेर से ऐसी कहानी तैयार की जाय जो देखने में मौलिक प्रतीत हो । सामान वही हो, किन्तु कहानी देखने में नयी सी जान पड़े । तुलसीदास अथवा शेक्सपियर की मौलिकता नये कथानकों की सृष्टि में नहीं थी; किन्तु पात्रों की सृष्टि में थी । काव्य-उत्पादन-शक्ति पर ही उनकी श्रेष्ठता अवलम्बित है । कहानी मनोरंजन की प्रधान सामग्री है । कला के रूप के सिवाय उसे हृदय की सूक्ष्म भावनाओं को भी जागरित करना पड़ता है ।

यदि किसी भाँति कहानी मौलिक न हुई तो वह पाठकों का भला क्या मनोरंजन कर सकेगी ! एक कहानी-लेखक भाग्यवान है यदि वह एक वर्ष में अपनी कहानी के लिये चार-पाँच विचार पा लेता है । उसकी अन्य कहानियाँ जो प्रायः हर महीने लिखी जाती हैं, उसकी रचना-शैली पर निर्भर रहती है—विचारों पर नहीं ।

मौलिकता का एक उत्कृष्ट रूप वह भी है जिससे साधारण वस्तुओं को साधारण रूप से वर्णन करते समय जीवन के सच्चे रूख की अभिव्यक्ति होती है । यद्यपि यह सबसे कठिन काम है, किन्तु जब यह सफलतः-पूर्वक होता है तो वह उत्कृष्ट प्रतिभा का सच्चा नमूना भी होता है । इसी उत्कृष्ट रूप को बर्न्स (Burns) ने अपनी कविता में प्रदर्शित किया है । प्रेमचन्दजी की कुछ कहानियाँ भी इसी ढंग की हैं ।

कथानक के लिये किसी अन्य कथानक की चोरी नहीं करना चाहिये । एक बार फायवर्ट ने गाइ-दी-मोपासाँ को जो मौलिकता के विषय में उपदेश दिया था, वही हिन्दी-कहानी-लेखकों को दिया जा सकता है । *

* Everything which one desires to express must be looked at with sufficient attention, and during a sufficiently long time, to discover in it some aspect which no one has yet seen or described. In every thing there is still some plot unexplored because we are accustomed only to use our eyes with the recollection of what others before us have thought on the subject which we contemplate. The smallest object contains some thing unknown, find it. To describe the fire that flames and a tree on plain, look, keep looking

उसका तात्पर्य यह है कि जिस वस्तु का तुम वर्णन करना चाहते हो उसे बहुत ध्यान पूर्वक और बड़ी देर तक देखते रहो, उतने ध्यानपूर्वक और उतनी देर तक, जब तक तुम्हें उसमें कोई ऐसी बात न दिखाई देने लगे जिसको तुमसे पहले और किसी ने नहीं देखा या जिसका और किसी ने वर्णन नहीं किया।

प्रत्येक वस्तु में आज भी कोई न कोई ऐसा भेद सन्निहित है जिसका अभी तक अन्वेषण नहीं हो सका है। साधारण जन दूमरों की आँखों से देखते हैं, दूमरों के विचारों से उनकी विचार-धारा बनती है। लेखक का मार्ग इनसे भिन्न है। उसे छोटी-सी वस्तु में भी उसका अज्ञाततत्त्व ढूँढ़ निकालना चाहिए। ऐसा तत्त्व वहाँ सदैव मौजूद रहता है। हमारे सामने आग जल रही है, मैदान में दरखत खड़ा है, उन्हें देखो और उस समय तक देखते रहो जब तक वह आग और वह दरखत तुमको और

at the flame and that tree until in your eyes they have lost all resemblance to any other tree or any other fire.

This is the way to become original.

When you pass a grocer seated at his shopdoor, a janitor smoking his pipe, a stand of hackney coaches, show me that grocer and janitor—their attitude, their whole physical appearance—embracing likewise, as indicated by the skilfulness of the picture, their whole moral natures so that I can not confound them with any other grocer or any other janitor. Make me see in one word, that a certain cabhorse does not resemble the fifty others that follow or precede it.

दूसरी आगों और दूसरे दुःखों से एक विशेष प्रकार से भिन्न न मालूम होने लगे। और फिर उसी प्रकार से उनका वर्णन करो। बात यही भौलिक बनने का उपाय है।

ठीक यह अवतरण कहानी-लेखक पर भी घटित होता है। हमारे कहानी-लेखकों को इसी भाँति भौलिक होना चाहिए।

कहानी में दूसरा बात यह हो कि उसकी घटनाओं पर स्वाभाविक रीति से विश्वास आ जाय। यदि कोई ऐसा कार्य कहानी में कथित हो जो अविश्वसनीय हो, तो उससे सारी कहानी का पुर्जा ढीला हो जाता है। चाहे सर्वांश में असम्भव बातें न हों, केवल एक या किसी भाग में हों, तो भी उसमें कहानी के प्रभाव पर बड़ा गहरा धक्का पहुँचना है। ये असम्भव घटनाएँ विशेष कर अलौकिक बातों से सम्बन्ध रखती हैं। ऐसी घटनाएँ साधारण जीवन में किस प्रकार प्रकट हो सकती हैं? हमें तो कहानी में ऐसी ही घटनाएँ रखनी चाहिए जो सहज ही समझ में आ सकें और उनके अस्तित्व पर किसी को आशंका या विस्मय न हो।

तीसरी बात यह है कि कहानी में लेखक का व्यक्तित्व भली भाँति प्रकट हो जाना चाहिये। साधारण कथा-वस्तु, जिससे पाठक परिचित हैं अथवा साधारण परिस्थिति (जो पाठक पहले ही से जानते हैं) किसी भी भाँति मनोरंजन नहीं कर सकती। ऐसी कथा-वस्तु अथवा परिस्थिति में लेखक का व्यक्तित्व भी नहीं होता। कथानक में तो लेखक के भावोन्माद, आकांक्षा, उद्गार और और गांभीर्य सभी का होना चाहिये। ऐसी स्थिति ही में कहानी में उसका व्यक्तित्व झलक सकता है, अन्यथा

हीं। और जिन कहानी में लेखक का व्यक्तित्व नहीं, वह कहानी उस लेखक की सच्ची कहानी नहीं है।

कहानी में चौथी बात यह होनी चाहिये कि वह सरस हो। नीरसता छू कर भी न हो। यदि कहानी नीरस होगी तो वह स्वयं अपने उद्देश्य मनोरञ्जन से गिर जायगी। कला के विकास के साथ कहानी का एक उद्देश्य मनोरंजन करना भी है। ऐसी स्थिति में यदि कहानी नीरस हुई तो वह कहानी ही नहीं है। नीरसता अधिकतर कार्य अथवा व्यापार के अभाव में आ जाती है। शेक्सपियर जहाँ देखता था कि प्रमुख स्थान पर नीरसता प्रसार करना चाहती है उसी समय वह जहाँ कार्य-व्यापार की सृष्टि कर देता था। फल यह होता था कि दर्शकों का मन उसी समय कार्य की ओर आकृष्ट हो जाता था और कार्य की व्यञ्जना सरसता का आविर्भाव कर देती थी। कहानी में नीरसता सब से अक्षम्य अपराध है। कहानी-लेखकों को इससे सदैव बचना चाहिये।

पाँचवीं बात यह होनी चाहिये कि लेखक का कहानी-तत्त्व से पूरी जानकारी हो। जिस विषय को लेखक बिल्कुल नहीं जानता उस विषय के महत्व को, वातावरण को छूना भी उसके लिए हानिकार है। जब तक कहानी में सत्यता और स्वाभाविकता नहीं होगी तब तक वह कला के किसी भी अंग की पूर्ति नहीं कर सकती। कथा-वस्तु में कल्पना होनी चाहिये, पर इतनी नहीं कि वह सत्य के रूप ही को विकृत कर दे। सत्य प्रधान रूप से हो और कल्पना सहायक परिचारिका की भाँति। मिस एडना फ़रबर ने ब्रॉडवे टू ब्यूनास एयर्स (Broadway to

Buenos Aires) में दक्षिण अमेरिका के विषय में भद्दी कल्पना करते हुए लिखा है कि वहाँ स्पेनिश बोली जाती है । इस बात की जाँच करने के लिए एक महाशय स्वयं दक्षिण अमेरिका गये । वहाँ जाने पर उन्हें पता चला कि वहाँ स्पेनिश नहीं वरन् पुर्तगीज़ बोली जाती है । फ़रबस महाशया को अपनी भूल स्वीकार करनी पड़ी । उन्होंने अपनी कल्पना के आगे सत्य को कुँ में ढकेल दिया था ! कहानियों में ऐसा होना अनुचित है । डीफ़ो ने रॉबिन्सन क्रूसो नाम का उपन्यास लिखा है । वह घटनाओं की दृष्टि से एक सफल उपन्यास है पर उसमें जो समुद्र अथवा रेगिस्तान का वर्णन है वह सच्चा नहीं है । क्योंकि डीफ़ो महाशय को स्वयं रेगिस्तान और समुद्र का पूरा पूरा ज्ञान नहीं था । अतएव लेखक को अपनी कहानी में ऐसे विषय छूना भी नहीं चाहिये जो उसकी कल्पना के बाहर है अथवा जिनके बारे में उसका ज्ञान अपर्याप्त है ।

कहानी में छठी बात यह है कि विषय अवाञ्छनीय न हो । कथानक का स्वरूप ऐसा हो जो हृदय में घृणा नहीं, वरन् अनुराग और उत्सुकता उत्पन्न करे । सारी कला रहते हुए भी यदि विषय बीभत्स हो गया तो कहानी का सारा सौन्दर्य शून्य हो जाता है । कहानी वही अच्छी होगी जिसका भावात्मक प्रभाव सदैव हृदय पर पड़ेगा । और यह तभी हो सकता है जब भाव की सार्थकता, शक्ति, व्यापकता और उत्कृष्टता भाव के प्रवाह के साथ मिलेगी ।

सातवीं और अन्तिम बात यह है कि कहानियाँ मस्तिष्क की नहीं, वरन् हृदय की चुटकी लें । उन्हें मस्तिष्क को उतना प्रसन्न नहीं करना

चहिये जितना कि हृदय की सूक्ष्म और सुकुमार भावनाओं को । जो कहानी हृदय में जितनी ही गहरी चुटकी लेगी वह उतनी ही प्रभावोत्पादक और मनोरंजक होगी । अंग्रेजी के एक लेखक ने भी यही लिखा था—

‘The stories that touch the heart are most popular’
अर्थात् जो कहानियाँ हृदय को छू लेती हैं वे बहुत लोकप्रिय होती हैं ।

इन्हीं बातों को ध्यान में रखकर हमारे हिन्दी लेखकों को कहानियाँ लिखनी चाहियँ ।

रंगमंच

जिस प्रकार शिशु अपने दोनों हाथ फैलाकर चन्द्र-खिलौना माँगता है, असम्भव घटनाओं के अस्तित्व के लिए हठ करता है, उसी प्रकार नाट्यशाला में बैठी हुई जनता मंच से एक असम्भव सुख लूटना चाहती है, पात्रों से अनुचित और कठिन अभिनय माँगती है। इसमें सन्देह नहीं कि पात्रों का अभिनय जनता की रुचि के अनुसार होना चाहिए; किन्तु इसका तात्पर्य यह नहीं है कि जनता की गिरी हुई आकांक्षाओं और साधारण रुचि के अनुसार ही पात्रों का अभिनय हो। पात्रों में कला की उत्कृष्टता हो सकती है, पर यह नहीं कहा जा सकता कि जनता उस उत्कृष्ट कला के रूप की उत्कृष्ट रूप से प्रशंसा अथवा सराहना कर सकेगी अथवा नहीं। जिस समय विविध विचारों में डूबी हुई, कला के रूप की विभिन्न कल्पनाएँ करती हुई, जनता नाट्यशाला में प्रवेश करती है, उस समय संचालकों को इस बात का डर सदैव ही बना रहता है कि उनका नाटक दर्शकों द्वारा प्रशंसित होगा अथवा नहीं। उस समय वे जनता की रुचि को पहचानना चाहते हैं। यदि उनकी कला दर्शकों को पसन्द आ गई तब तो उनकी सोने की थैली का वजन बढ़ जाता है अन्यथा धन-व्यय करने पर भी उनके सिर गालियों का बोझ पड़ता है। ऐसी स्थिति में नाटककार और संचालक दर्शकों की रुचि के पीछे ऐसे दौड़ते हैं जैसे एक रंगीन तितली के पीछे उत्सुक और भोले बालक। यदि उन्हें यह ज्ञान हो जाय कि जनता के हृदय की माँग क्या है तो नाट्य-शालाओं की संख्या अमावस की रात के तारों की भाँति बढ़ जाय। लोग

चाहते क्या हैं, यही समझना तो कठिन प्रश्न है। रस्किन ने एक स्थान पर लिखा है कि जनता एक बच्चे के समान है। जिस प्रकार एक शिशु अपने विचारों के इन्द्रधनुष में विविध भावनाओं का रंग भरा करता है और कुछ क्षणों के बाद उसे मिटा देता है, उसी प्रकार जनता किसी समय एक प्रकार के विचारों में पूर्णरूप से संलग्न होकर उसी विचार को इन्द्रधनुष के समान मिटा देती है। जो चीज़ एक समय उसे प्रिय थी वही दूसरे समय उसे अप्रिय हो जाती है। ऐसी स्थिति में नाटक के संचालक बेचारे क्या करें ! जो नाट्य-सामग्री एक बार दर्शकों के हृदय में विप्लव मचा चुकी थी वही सामग्री कुछ दिनों के बाद धूल में फेंक दी जाती है। इसके मुख्यतः दो कारण हैं—प्रथम तो शिशु के समान जनता की अपरिमार्जित बुद्धि और द्वितीय जनता की धार्मिक प्रवृत्ति।

भारतीय नाटक का जन्म धर्म की गोद में हुआ था। उसी के सहारे नाटक में जीवन की शक्तियाँ आई और उसी ने उसका अस्तित्व संसार में रहने दिया। ग्रीस के सुखान्त नाटक जिस प्रकार डायोनीसस की पूजा के रूप से प्रारम्भ हुए, उसी प्रकार भारतीय नाटक का भी धर्म से बड़ा गहरा सम्बन्ध है। भारतीय नाटक और मंच को उत्पत्ति के विषय में ई० पी० हारविज़-रचित “दि इंडियन थियेटर” में लिखा है—
“एक बार सभी देवता मिलकर ब्रह्मा के पास गये और उन्होंने उनसे अपने मनोरंजन की सामग्री माँगी। ब्रह्मा ने ऋक् से नृत्य, साम से गान, यजुर् से अभिनय और अथर्व से भाव लेकर एक नाट्यवेद की रचना की। पहला रंगमंच बनाने के लिए विश्वकर्मा बुलाया गया और उसने इन्द्र-भवन में एक विशाल मंच का निर्माण किया। उस मंच के ऊपर प्रथम

बार इन्द्रध्वज त्यौहार के अवसर पर समवकार के रूप में अमृत-मन्थन का अभिनय किया गया, उसके बाद डिम के रूप में त्रिपुर-दाह का । नाटक में अपने पुत्र और शिष्यों के साथ भरतमुनि ने तथा गन्धर्व और अप्सराओं ने अभिनय किया था । राजा नहुष ने पहली बार पृथ्वी पर रंगमंच की स्थापना की थी और अभिनय कराने के लिए उन्होंने स्वर्गीय देवांगनाओं, अप्सराओं और गन्धर्वों को पृथ्वी पर आने के लिए बाध्य किया था । यह बात कहाँ तक सत्य अथवा असत्य है, यह तो नहीं कहा जा सकता; किन्तु हमारे पूर्व ग्रन्थों के इस वर्णन से ही तीन बातें निष्कर्ष के रूप में मिलती हैं:—

(१) नाटक के तत्व हमारे वेदों में वर्तमान थे ।

(२) धार्मिक अवसर पर ही हमारे यहाँ नाटकों के अभिनय हुआ करते थे ।

(३) स्त्री-पुरुष समान रूप से भाग लिया करते थे; क्योंकि उस समय नाटक एक धार्मिक संस्था के रूप में माने जाते थे ।

नाटक की इस परम्परागत कथा ने ही भारतीयों के हृदय में धर्म और नाटक का ऐसा एकीकरण कर दिया कि सारा जनता के हृदय में नाटकों में धर्मतत्व देखने की उत्कंठा-सी उत्पन्न हो गई । यही कारण है कि पुराने नाटकों में धर्म का तत्व व्यापक रूप से पाया जाता है । तब भारतीयों के हृदय एक बार धर्ममय नाटकों में मिल गये, तब उनसे यह कैसे आशा की जा सकती थी कि वे एक बार ही धर्म के वातावरण से निकलकर अन्य प्रकार के नाटकों की ओर अपनी आँख उठा सकेंगे । भारतीय जनता की यही रुचि जो इस समय धर्म और वर्तमान-कालीन

सभ्यता की सर्वतोन्मुखी प्रवृत्ति के बीच में उलझी है—किसे ग्रहण करे और किसे त्यागे—वर्तमान मंच-संचालकों की असुविधा का कारण बन रही है ।

जनता की धार्मिक प्रवृत्ति पर प्रकाश डालने के पश्चात् उसकी अपरिमार्जित बुद्धि पर विचार कीजिये । हिन्दी में अच्छे नाटकों की संख्या प्रातःकालीन तारों की भाँति बहुत ही कम है । ऐसी स्थिति में जब कि जनता को यह अवसर ही नहीं दिया जाता कि वह अच्छे-अच्छे नाटकों को देखकर अपनी प्रवृत्तियों और भावनाओं को माँज सके, तब उससे परिमार्जित रुचि की आशा करना वैसा ही है जैसा किसी भूखी भिखारिणी से विविध व्यंजनों की स्वादोत्कृष्टता का पता पूछना । जब दर्शक-मंडली नाटक के वास्तविक तत्वों को जानती ही नहीं तब, ऐसी स्थिति में, वह किस प्रकार अपनी रुचि को सुधार सकती है ?

अभी उस दिन प्रयाग के विश्वम्भर-पैलेस में न्यू अल्फ्रेड थियेट्रिकल कम्पनी आई थी । नाटक था 'गणेश-जन्म' । मैं भी एक आलोचक की हैसियत से वहाँ गया था । आदि से अन्त तक देख लेने पर मुझे ज्ञात हुआ कि संचालक अथवा नाटककार ने नाटक के आदर्शों को पाने की चेष्टा तो नहीं की, वरन् जनता की अपरिमार्जित रुचि में गुदगुदी पैदा करने को कोशिश की है । दृश्यों की जगमगाहट और पदों की "फट-फटा-हट" ही नाट्यशास्त्र का अंग बन गई थी । जनता के हृदय में कौतूहल-वर्द्धक भावनाओं को जागरित करने की विधियाँ जुटाई गई थीं । सती का सीता के रूप में अकस्मात् परिवर्तित हो जाना, शिव के काष्ठनिर्मित नन्दी का अपने पैरों पर खड़े हो जाना, मंच पर दक्ष-प्रजापति का सिर

काटा जाना, कामदेव का पुष्पवाण से उजड़ी हुई प्रकृति में पीले और गुलाबी फूलों का अकस्मात् प्रादुर्भाव कर देना, मंच पर गणेश का सिर काटकर उनके शरीर में हाथी का सिर जोड़ देना आदि कितनी ही घटनाएँ दर्शकों के हृदय में आश्चर्य और कौतूहल उत्पन्न करनेवाली थीं कथानक का पता नहीं था कि वह किस कोने में पड़ा हुआ है। ऐसा ज्ञात होता था कि मंच किसी जादूगर की दुकान है जहाँ क्षण-क्षण में आश्चर्यजनक परिवर्तन होता रहता है। कथावस्तु रास्ता भूलकर न जाने कहाँ पिल्लड़ गई थी, पर कौतूहलवर्द्धक घटनाएँ एक-एक कर मंच पर आती जाती थीं, मानों नाटक के संचालक ने अपना 'कमाल' दिखलाने के लिए ही प्रयाग की सारी जनता को आमन्त्रित किया हो ! बीच में सिनेमा का प्रयोग भी किया गया था और उसके अन्तिम दृश्य का जोड़ मंच के अभिनय से दिखलाया गया था। दर्शकों के हाथ रुक न सके। मुख के शब्दों के साथ-साथ हाथों ने भी तालियों के शब्द से सराहना की। सारा पैलेस करतल-ध्वनि से गूँज गया। "स्प्लेन्डिड", "सुपरब" "एक्सीलेंट" और "खूब-खूब" के शब्दों के शोर में तालियों का शोर मिल गया। नाटक के समाप्त होने पर मैंने दर्शकों से, जो पैलेस से हर्ष प्रशंसा और उत्साह की मुद्रा से निकल रहे थे, पूछा—नाटक कैसा हुआ ? सभी ने प्रशंसा से सिर हिलाकर कहा—"कमाल है !" यह थी जनता की रुचि !

डब्लू० ए० डार्लिंगटन ने अंग्रेजी में एक किताब लिखी है। उसका नाम है—“लिटरेचर इन दि थियेटर” (*Literature in the Theatre*) इसमें उन्होंने लिखा है कि नाटक के तीन तत्व हैं, कथा-वस्तु, शैली

और चरित्र । उन नाटकों में जो जनता में आदृत हैं, उनमें कथा-वस्तु का तो अधिक विस्तार रहता है, पर दो पैसे के मूल्य का चरित्र और शैली का प्रायः अभाव रहता है । जो नाटक साहित्यिक नाटकों की श्रेणी में आता है और जो अभिनेताओं द्वारा 'रही' कहा जाता है, उसमें शैली की उत्कृष्ट मात्रा रहती है, कुछ चरित्र-चित्रण और कथानक प्रायः शून्य-सा रहता है । आदर्श नाटकों में ये बातें विस्तार से पाई जाती हैं । नाट्यशास्त्र का जो विद्यार्थी है, यदि वह मन लगाकर नाटकों का रंगमंच पर अध्ययन करे और यदि वह नाटकों के बाह्य और अन्तर्तम रूप पर विचार करे, तो कुछ ही दिनों में उसे कथावस्तु में आनन्द नहीं आवेगा । नाटकों को अधिक संख्या में देखकर उसे कथानक की ओर से वैसी ही अरुचि हो जायगी जैसी कि एक बहुत मिठाई खानेवाले को मिठाई खाने के पश्चात् मिठास से हो जाती है । उसका एक कारण है । अनेक नाटकों का कथानक आपस में मिलता-जुलता सा है । कहते हैं, संसार में केवल सात कथानकों का ही अस्तित्व है । भिन्न-भिन्न नाटक, कविता और उपन्यास के कथानक उन्हीं सात कथानकों के रूप में यत्र-तत्र परिवर्तित कर बनाये जाते हैं । ऐसी स्थिति में बहुत सम्भव है—सम्भव क्या, सत्य ही है कि अनेक नाटकों का कथानक एक-दूसरे से बहुत मिलता-जुलता हो । इसी सादृश्य के कारण नाट्य-शास्त्र के विद्यार्थी का ध्यान स्वभावतः पुनरुक्तिमय कथावस्तु की ओर से हटकर चरित्र-चित्रण की विभिन्नताओं अथवा शैली की रीतियों को ओर आकृष्ट होता है । यहाँ तक कि यदि नाटक में विशेष कथावस्तु न भी हो तो उसे इस बात की चिन्ता न होगी । वह तो नाटक की

अधिक रोचक और विविध विचारों से युक्त शैली की ओर ध्यान देगा। इसीलिए जनता, जिसे नाटक के कथा-सादृश्य का कम ज्ञान है, शैली और चरित्र की अपेक्षा कथावस्तु की ओर अधिक आकर्षित होगी। दूसरी ओर नाटकों का मनन करनेवाला विद्यार्थी, जिसे कथा-सादृश्य का ज्ञान है, कथावस्तु की ओर ध्यान ही न देगा। इसलिए जो नाट्यकार जनता की प्रशंसा चाहते हैं वे चरित्र-चित्रण और शैली की ओर कम ध्यान देकर कथावस्तु की ओर ही अधिक ध्यान दें। उनके नाटकों में उपन्यासों के समान कहानियाँ हों। दर्शकों का ध्यान आकर्षित करने के लिये उनके पास काफ़ी “मसाला” हो, तभी वे जनता की प्रशंसा के पात्र बन सकते हैं, अन्यथा नहीं।

डारिंगटन के इस मत से मैं पूर्णरूप से सहमत इसलिए नहीं हूँ कि वह पाश्चात्य जनता अथवा दर्शकों की रुचि देख रहा है और मैं पूर्वीय जनता की रुचि पर ध्यान दे रहा हूँ। मैं यह मानता हूँ कि दर्शकों को, जो समान रूप से नाटक के तत्वों को नहीं जानते, चरित्र-चित्रण और शैली पसन्द नहीं, किन्तु केवल कथावस्तु या कहानी ही भारतीय दर्शक-वृन्दों का मनोरंजन नहीं कर सकती। पाठकों की बात दूसरी है। वे एक कोने में बैठकर अपने ही ध्यान के संसार में पात्रों की कल्पना करके कथावस्तु का आनन्द लूट सकते हैं, पर दर्शकों के साथ बात ही दूसरी हो जाती है ? रुचि परिष्कृत न होने के कारण वे कुछ तमाशा देखना चाहते हैं। अतएव कहानी के साथ ही यदि आदर्श-जनक घटनाओं का भी समावेश हो—चरित्र की बहुरंगी रूप-रेखा हो—तो दर्शकों की कौतूहलता और प्रसन्नता दुगुनी

बढ़ जायँगी और उनके मुख से 'वाह-वाह' की ध्वनियाँ अवश्य निकल आयेंगी। इसलिए कुतूहल-वर्द्धक घटनाओं का और पात्रों की अनेकता का अस्तित्व कहानी के साथ-साथ ज़रूरी है। तभी नाटककार को प्रशंसा का पुरस्कार मिल सकता है। केवल कहानी द्वारा ही दर्शक-हृदय नहीं समझाया या बहलाया जा सकता।

रंगमंच की जनता के विषय को छोड़कर अब रंगमंच की विवेचना करना आवश्यक है। नाटकों का सार्थक अस्तित्व में रंगमंच के सम्बन्ध से ही समझना हूँ। पूर्वकाल में भी, जब नाटक अपने शिशुपन में था, नाच और वार्तालाप नाटक के अनिवार्य सहायक थे। सत्रहवीं शताब्दी में इंग्लैंड में नाटकों की सूचना पात्रगण नाटक के वस्त्र पहनकर घूम-घूम कर दिया करते थे। नाटक और अभिनय ये दो ऐसी वस्तुएँ हैं जो एक दूसरे से अलग नहीं की जा सकतीं। मेरे विचार से किसी भी भाँति नाटकों की उत्कृष्टता का निर्णय बिना मंच के सम्पर्क के नहीं हो सकता। यदि नाटक प्राण है तो मंच उसका शरीर। जो नाटक मंच पर खेले जाने पर अपना बहुत-सा सौन्दर्य खो देते हैं वे चाहे साहित्य की दृष्टि से कितने ही अच्छे क्यों न लिखे गये हों, पर अच्छे नाटकों की श्रेणी में रखने के सर्वथा अनुपयुक्त हैं। रंगशाला में नाटक का महत्त्व मंच पर खेले जाने पर है, साहित्यिक ख्याति से नहीं। वहाँ नाटक प्रथमतः अभिनय करने की वस्तु है, फिर साहित्य की उज्ज्वल रत्न-राशि। यह एकान्त सत्य है, पर इसका रूप रंगशाला के महारथियों ने बहुत विकृत कर दिया है। वे समझते हैं कि रंगमंच का अभिनय एक बात है और साहित्य दूसरी। नाट्य-मंच पर अभिनय होनेवाली

चीज़ साहित्य हो ही नहीं सकती । बात यह है कि नाटक वस्तुतः कथापकथन में ही लिखे जाते हैं और इसलिए साधारण बोलचाल की ही भाषा उनमें प्रयुक्त होती है । साधारण बोलचाल की भाषा जो साधारण जनता में प्रचलित है, साहित्य का स्वरूप कभी ग्रहण नहीं कर सकती । उसके बोलचाल का नम्र संग्रह साहित्य नहीं कहा जा सकता । इसके विपरीत जब नाटक के पात्र साहित्यिक भाषा का प्रयोग करने लगते हैं तो वे जीवन की साधारण भाषा से बहुत दूर पड़ जाते हैं और उनके शब्द और वाक्य उपहासास्पद और अ-नाटकीय हो जाते हैं । अतएव यह निश्चय है कि जो वस्तु मंच पर कही जाती है वह साहित्य नहीं है और जो साहित्य मंच पर लाया जाता है वह नाटकीय नहीं है । अतः यह स्पष्ट है कि नाट्यवस्तु और साहित्य में आकाश-पाताल का अन्तर है । वे कहते हैं कि नाटक बोलने और अभिनय करने की वस्तु है और साहित्य पढ़ने तथा मनन करने की । कला के ये दो रूप एक-दूसरे से बिलकुल विपरीत हैं ।

लगभग चौदह वर्ष हुए मिस्टर ई० सी० मोंटग्यू ने इसकी बड़ी खोज की थी । अन्त में उनके कथन का तात्पर्य यही था कि नाटक जितने ही अधिक साहित्यिक होंगे उतने ही अधिक वे रंग-मंच के अयोग्य और जितने ही अधिक वे रंगमंच के योग्य उतने ही अधिक वे अ-साहित्यिक होंगे । यही सिद्धान्त अमेरिका के एक प्रसिद्ध अभिनेता मिस्टर जेम्स के० हैकेट ने प्रदर्शित किया है । उन्होंने मिस्टर डार्लिंगटन को एक पत्र में लिखा है—

“.....अभिनीत होनेवाले (असाहित्यिक) और अभिनीत

न होने वाले (साहित्यिक) नाटक के विषय में जो विचार हैं वे एकान्त सत्य हैं और अनुभवी मनुष्य उनमें शंका न करेगा । मैं अपने कालेज के दिनों की घटना का जिक्र करता हूँ, जब मैं वक्तृता का पदक लेने की कोशिश कर रहा था । वक्तृता देनेवालों के लिए यह आवश्यक था कि वे प्रथम वक्तृता लिखकर अंग्रेजी विभाग में उसकी प्रति दे दें । कुछ सप्ताह के बाद मुझे प्रोफेसर साहब ने बुलाया और भर्त्सना-पूर्ण शब्दों में कहा—“मिस्टर हैकेट, मुझे तुमसे यह आशा नहीं थी । तुमने तो ऐसा खराब लिखा है कि उसे दुबारा पढ़ने की तबीयत ही नहीं होती । यह फेंक देने लायक चीज़ है । यदि तुम्हारा निर्णायक मैं होता तो तुम्हें शून्य देता ।”

मैंने उत्तर दिया—‘प्रोफेसर साहब, यह वक्तृता कहने या सुनने की वस्तु है; सोचने-समझने या अध्ययन करने की सामग्री नहीं वक्तृता और साहित्य ये दोनों भिन्न-भिन्न विषय हैं । एक के द्वारा हम श्रवण-शक्ति को उत्तेजित करते हैं, दूसरे से मनन और अध्ययन-शक्ति को ।’

इसी प्रकार नाटक और साहित्य में अन्तर है । नाटक खेलने और बोलने की वस्तु है, साहित्य मनन करने की । न तो नाटक साहित्य हो सकता है और न साहित्य नाटक ही । नाटककार यही तो भूल करते हैं कि वे नाटक को प्रकाशित कराके साहित्य के समान पढ़ने और अध्ययन करने की वस्तु बना देते हैं ।” पर वास्तव में सत्य इससे दूर है ।

हिन्दी में राधेश्यामजी के नाटक पूर्ववत् इसी मत की पुष्टि करते हैं ।

उनके नाटकों से भी एक ही स्वर निकलता है कि रंगमंच के नाटकों का साहित्य से कोई सरोकार नहीं। राधेश्याम-रचित “मशरिकी हूर” का चौथा सीन इसी मत का प्रतिपादक है।

“मुकाम—जंगल”

(कमाल और जमाल आते हैं)

कमाल—अमाँ, जमाल।

जमाल—हाँ, मियाँ कमाल।

कमाल—यह हमीदा तो रोज़-बरोज़ आगे बढ़ती जाती है।

जमाल—हाँ, बिला मूछोंवाली मूछोंवालों को बान-बान में फ़िपाती है।

कमाल—यह न होती तो मैं अब तक रुस्तम कहलाया होता।

जमाल—और मैंने सुहराब का ख़िताब पाया होता।

कमाल—जमाल, वाक़ई तुम जमाल हो।

जमाल—और कमाल, तुम भी कमाल हो !”

...

...

...

मिस्टर हैकेट और वर्तमान थियेट्रिकल कंपनी के नाटककारों से मैं इस बात में सहमत नहीं हूँ। यह सत्य है कि बोलने और सुनने की वस्तु में पढ़ने या लिखने की वस्तु से कुछ विशेषता अवश्य होनी चाहिए, पर इसका तात्पर्य यह नहीं है कि वह बोलने और सुनने की वस्तु पढ़ने या लिखने की वस्तु न हो। कुछ वर्षों हुए सर जगदीशचन्द्र बोस ने इलाहाबाद-यूनीवर्सिटी का ‘कन्वोकेशन एड्रेस’ पढ़ा था। वक्तृता के अतिरिक्त

वह मनन करने की वस्तु भी था। इसी प्रकार नाटक अभिनय के उपयुक्त होते हुए भी साहित्यिक हो सकता है। रंगमंच की आवश्यकताओं की पूर्ति करते हुए भी नाटक में साहित्य का सौन्दर्य पाया जा सकता है। श्रीमाखनलाल चतुर्वेदी-रचित कृष्णार्जुन युद्ध में मंच और साहित्य का मिलाप देखिये:—

द्वितीय दृश्य

स्थान—गंगा-तट

(एक गंधर्व अपनी स्त्री और उसकी सखी-सहित विमान द्वारा

उतरता है। कपड़े उतारकर सब गंगा में तैरते हैं)

गंधर्व—(तैरते हुए) प्रिये चित्रांगी, तुम्हारे कोमलांगों के स्पर्श से मृदुता का पाठ सीख ये लहरियाँ धीरे-धीरे पास आती हैं—मानों सशंक भाव से यह पूछने के लिये कि हममें वह कोमलता आई है या नहीं !

सखी—प्रिय सखि चित्रांगि, चित्रसेन महाराज ठीक तो कहते हैं। इन तरंगों में कहीं-कहीं छोटे-छोटे गड्ढे भी हैं। मैं कह सकती हूँ कि यह तुम्हारे कपोल-भंग का अनुकरण है।

चित्रसेन—चंचल मछलियाँ आँखों का अनुहार करती हैं, सिवार इन लहराते केशों का और भँवरे इनकी गुनगुनाहट का।

चित्रांगी—बस, महाराज।

सखी—और—

चित्रांगी—(कुछ क्रोध प्रकट कर) क्यों प्रेमलता, चुप न रहेगी !

प्रेमलता—सखि, मैं कहने वाली थी कि गंगा में मेरी सखी के स्वरूप का सभी सामान है, किन्तु मैं अब यही कहूँगी—गंगा ! तेरा प्रयत्न व्यर्थ है । मुसकराते हुए बदन पर क्रोध-भरी भौंहों का योग तू किस प्रकार साधेगी ?

चित्रांगी—गंगा बेचारी क्या योग साधेगी, किन्तु इस समय तुम दोनों का योग खूब सधा है !

प्रेमलता—सखी चिढ़ो ना, तुम हमारे हृदय की प्रशंसा नहीं करतीं कि हम दोनों तुम्हारे स्वरूप को संसार की प्रत्येक वस्तु में देखते हैं ।

चित्रसेन—ठीक कहा सखी, किन्तु पूर्णतया नहीं । यह नदी चंचल है, मेरी प्रिया नहीं ।

प्रेमलता—सखी का मन तो चंचल है ।

चित्रांगी—हाँ, हाँ चंचल है; किन्तु तुझसे कम ।

चित्रसेन—प्रिये, चलो उस पोखर में से कमलों को तोड़ लावें ।

(सब एक ओर तैरते हुए जाते हैं और दूसरी ओर से ऋषि.....)”

संस्कृति के वातावरण में सभ्यगण इससे भी परिष्कृत भाषा का प्रयोग करते हैं । ऐसी स्थिति में स्वाभाविक बोलचाल से यह भाषा किसी भाँति भी भिन्न नहीं कही जा सकती । मंच-रक्षा और साहित्य-सौन्दर्य की यह गंगा-जमुनी हिन्दी में नाटकों का आदर्श स्वरूप रख सकती है ।

नाटक को साहित्य से भिन्न स्थान देने के लिए मंचवालों का दूसरा विरोध यह है कि नाटक का कोई अवतरण साहित्यिक दृष्टि से चाहे कितना ही सुन्दर और मनोहर क्यों न हो, पर मंच के अनुसार परीक्षा लेने पर यह ज्ञात हो जायगा कि उस में नाटकीय तत्व बिलकुल नहीं है। उन अवतरणों में कविता का ध्यान अधिक रखा जाता है, नाटक का नहीं। इसमें सन्देह नहीं कि अमुक अवतरण काव्य की दृष्टि से बहुत उत्कृष्ट है, किन्तु वह नाटक के कार्य-व्यापार की आगे बढ़ाने में कितनी सहायता देता है ! ऐसे अवतरण केवल साहित्य के लिए मणि हैं, पर मंच के लिए निरर्थक काँच के टुकड़े। इसीलिए साहित्यिक नाटक मंच से बहुत दूर जा गिरते हैं। उदाहरणार्थ बाबू जयशंकरप्रसाद का “जनमेजय का नागयज्ञ” नाटक लीजिये—

दूसरा अंक

पहला दृश्य

[एक ओर से जनमेजय का प्रवेश। दोनों (आस्तीक और मणि-माला) को देखकर जनमेजय आड़ में खड़ा हो जाता है]

जनमेजय—(स्वगत) मनुष्य क्या है ? प्रकृति का अनुचर और नियति का दास, या उसी की क्रीड़ा का उपकरण ! फिर क्यों वह अपने आपको कुछ समझता है और प्रकृति को खिलवाड़ मानता है ? आज इस आश्रम के महर्षि से इसका रहस्य जानना चाहिये। अहा ! कैसा पवित्र स्थान है ! और यह देव-द्वन्द्व भी कैसा मनोहर है !

(नेपथ्य में संगीत)

जीने का अधिकार तुझे क्या, क्यों इसमें सुख पाता है ।
मानव, तूने कुछ सोचा है, क्यों आता, क्यों जाता है ?
आद्य अविद्या कर्म हुआ क्यों, जीव स्व-वश तब कैसे था ?
महाशून्य के पट में, पहला चित्रकार क्यों आता है ?
शुद्ध नाद था बड़ा सुरीला, कोई विकृति न थी उसमें ।
कौन कल्पना करके उसमें मीड़ लगाकर गाता है ?
कल्प-कल्प की भ्रांति दुःख की क्षण भर का सुख भला लगा ।
असि-धारा पर धरा हुआ, सुख उससे कैसा नाता है ?
दुख ने क्या दुख दिया तुझे कुछ इसका कभी विचार किया ।
चौंक उठा तू भूठे दुख पर, कुछ भी तुझे न आता है !!
कारण, कर्म न भिन्न कहीं हैं, कर्म ! कर्म चेतनता है ।
खेल खेलने आया है तू, फिर क्यों रोने जाता है ?
इस जीवन को भिन्न मानकर क्षण-क्षण का विभाग करता ।
लीला से तू दुखी बन गया लीला से सुख पाता है !!
तू स्वामी है, तू केवल है स्वच्छ, सदा तू निर्मल है ।
जो कुछ आवे, करता चल तू, कहीं न आता जाता है ॥

इन अवतरणों के सम्बन्ध में जो प्रश्न किया जाता है वह यह है कि क्या ये कार्य-व्यापार को बढ़ाने में सहायता देते हैं ? उसका उत्तर मैं निर्भीकता से देता हूँ 'हाँ' । ये नाटकीय कार्य-व्यापार की बड़ी सहायता करते हैं; और वह सहायता इस प्रकार दी जाती है ।

प्रत्येक मंच का कार्य-कर्ता इस बात से सहमत है कि नाटक में

सौन्दर्य और सजावट का रहना अनिवार्य है। वह सौन्दर्य या तो बाह्य हो या आन्तरिक। भाँति-भाँति के रंग-बिरंगे कपड़े, तरह-तरह के दृश्यमय पर्दे, प्रकाश आदि सभी बाह्य सौन्दर्य की वस्तुएँ हैं। इनका रहना वर्तमान रंगमंच में अनिवार्य-सा है। क्या मंच-महाशय उत्तर दे सकते हैं कि अनेक प्रकार के वस्त्राभूषण, परदे और प्रकाश नाटकीय कथा के कौन से भाग हैं? यदि वे नाटकीय कथा के भाग नहीं हैं, अथवा नाटकीय कार्य-व्यापार को आगे नहीं बढ़ाते तो नाटक में उनका अस्तित्व क्यों है? मैं इस प्रश्न का उत्तर इस प्रकार दे सकता हूँ कि उपर्युक्त वस्तुएँ यद्यपि नाटकीय कथा-वस्तु में कोई स्थान नहीं रखतीं, तथापि वे दो कार्य करती हैं, जिनसे उनका मंच पर रहना सार्थक और आवश्यक हो जाता है। प्रथम तो वे दर्शकों की सौन्दर्योपासक भावना की तृप्ति करती हैं और दूसरे कथानक के वातावरण की सृष्टि। परदों के बिना दर्शकों को अपनी कल्पना-शक्ति पर बहुत जोर देना पड़ेगा और अनुमान से तत्कालीन दृश्य को अप्रत्यक्ष रूप से देखना होगा। दूसरे उनको कहीं-कहीं नाटक नीरस-सा प्रतीत होगा। दर्शक-गण बिना बाह्य सौन्दर्य के नाटक के रूप को उसी प्रकार कठिनता से देख सकेंगे, जिस प्रकार मलेरिया का रोगी कड़वी कुनैन को बड़ी कठिनता से खा सकेगा। ठीक बाह्य सौन्दर्य की भाँति सुन्दर साहित्यिक अवतरण नाटक का आन्तरिक सौन्दर्य है। साहित्यिक अवतरण भी जनता की सौन्दर्योपासक भावना की तृप्ति करते हैं और साथ-साथ कथानक के वातावरण का निर्माण भी। “जनमेजय का नागयज्ञ” नाटक में नेपथ्य के संगीत ने शान्त और वैराग्य के वातावरण की कितनी सुन्दर सृष्टि की है!

दूसरी ओर से साहित्यिक नाटककारों की ध्वनि सुनाई देती है। वे कहते हैं—नाटककार को दर्शकों से क्या मतलब? वह मंच के चौखटे में अपने नाटक का चित्र क्यों कप्त दे? उसे तो कला-रूप से नाटक की रचना और उसी की उत्कृष्टता से काम है दर्शकों और मंच का विषय तो मंच-संचालक का है। सच्चे कलाकार का दर्शकों से क्या सम्बन्ध? उस नाटककार को, जो सच्ची कला के रूप की अवतारणा करता है, इन साधारण झंझटों से क्या सरोकार? उसके उत्कृष्ट आदर्श के सामने दर्शक-वृन्दों और मञ्च का मामला रखना उसे स्वर्ग से खींचकर नरक में गिराना है! आत्म-प्रदर्शन के लिए ही उसकी कला है। वह तो “स्वान्तःसुखाय” लिखता है। उसे क्या पड़ी है जो वह दर्शकों को—चाहे वे अच्छे हों, या बुरे हों—रिझाने के लिए बैठे? इस प्रश्न का उत्तर विलियम आर्चर ने अपनी प्ले-मेकिंग (Play Making) पुस्तक में बड़ी अच्छी तरह से दिया है। वे लिखते हैं, जो कलाकार इसी तरह सोचना पसन्द करते हैं उनसे मुझे कुछ नहीं कहना है। उन्हें पूरा अधिकार है कि वे चाहे जिस प्रकार अपने नाटकों में (जो शायद नाटक कहे जा सकते हैं!) अध्ययन या अभिनय के द्वारा आत्म-प्रदर्शन करें। किन्तु जो नाटककार वास्तव में आत्म-प्रदर्शन करना चाहता है उसे मंच की सहायता लेनी पड़ेगी। एक चित्रकार चाहे “स्वान्तःसुखाय” सुन्दर चित्र खींचे, मूर्तिकार मूर्ति बनाये, गायनाचार्य गीत गाये, किन्तु नाटककार बिना मंच के सहयोग के आत्म-प्रदर्शन कर ही नहीं सकता। बिना मंच के अस्तित्व के नाटक के कुछ मानी नहीं होते। वह जीवन का ऐसा प्रदर्शन है जो मञ्च के वातावरण में ही हो सकता है, अन्य स्थान

लाभ ही नहीं खोता, वरन् अपनी रचना के कलारूप को भी खो देता है। हिन्दी में ऐसे कई नाटक हैं जिनकी पृष्ठ-संख्या दो सौ के लगभग या दो सौ से ऊपर है। ऐसे नाटक तीन घंटे में नहीं खेले जा सकते। उन्हें तीन घंटे में लाने के लिये कतर-व्योत की ज़रूरत पड़ेगी। ऐसी स्थिति में यह संभव है कि नाटक का साहित्यिक सौन्दर्य बहुत कुछ नष्ट हो जाय। इसलिये इस 'कतर-व्योत' से बचने के लिए पहले ही से ऐसा नाटक क्यों न लिखा जाय, जिसमें नाटककार के मुख्य और सुन्दर भावों का प्रदर्शन १२५ पृष्ठों से अधिक न हो।

हिन्दी नाटकों में संकेत शब्द बहुत ही कम लिखे जाते हैं। नाटककारों में यह रुचि नहीं है कि वे मञ्च पर अपने विचारानुसार अभिनय करायें। वे तो अपने कार्य की इतिश्री वहीं समझते हैं जहाँ पात्रों के कथोपकथन में अपने हृदय की सारी भावनाओं को भर दिया जाय। इसके बाद वे नाटक से ऐसा हाथ सिकोड़ लेते हैं, मानों उनका उससे कोई सम्बन्ध ही नहीं। पाश्चात्य नाटकों में नाटककार अपनी इच्छा की चीज़ें मञ्च पर उपस्थित करवा लेते हैं। वहाँ मंच-संचालक को उनकी आज्ञा में रहना पड़ता है। नाटककार अपने अंक के समयानुकूल जिन-जिन वस्तुओं की आवश्यकता मंच पर समझते हैं उन सब चीज़ों का निर्देश कर देते हैं। वे सारी चीज़ें मंचकर्ता को मंच पर उपस्थित करनी पड़ती हैं। पाश्चात्य नाटककार संकेत लिखने में पटु भी बहुत होते हैं। व्यूला मेरी डिव्स ने अंगरेजी में एक एकांकी नाटक लिखा है। उसका नाम है—एलीसन्स लैड (Allison's lad) उसका संकेत-चित्रण देखिये—

ALLISON'S LAD

SCENE.—The village of Faringford in the western midlands of England.

PERIOD.—The close of the Second Civil war, autumn 1648.

It is midnight of a cheerless autumn day, with a drizzle of slow rain. In an upper chamber of the village inn of Faringford, lit by guttering candles and a low fire that smoulders on the hearth, are gathered five gentlemen of the Cavalier Party, made prisoners that morning in a disastrous skirmish.

In a great arm-chair by the hearth, at stage left, sits their leader, SIR WILLIAM STRICKLAND. He is a tall, keen man of middle age, of the finest type of his party, a gallant officer and a high-souled gentleman. He has received a dangerous wound in the side, which has been but hastily dressed and he now leans heavily in his chair, with eyes closed, almost oblivious of what goes on about him.

His captian, and friend of long standing, GEORGE BOWYER, a sanguine, stalwart gentleman of STRICKLAND'S own years, has planted himself in the centre of the room, where he is philosophically smoking at a long pipe, while he watches the play at the rude table, which stands at the stage right.

Round the table, on rough stools, GORING, HOPTON, and WINWOOD sit dicing and smoking, with a jug of

ale between them for the cheering of their captivity. GORING is a swaggering young soldier of fortune; HOPTON, a gentleman of the Temple, turned soldier, with something of the city fop still to be traced in his bearing. He has been wounded, and bears about his forehead a blood-flecked bandage. WINWOOD, the third gamester, is a mere lad of seventeen, smooth-faced, comely, with a gallant carriage.

It is to be noted that the men play but half-heartedly. Indeed, the cheerlessness of the hour, in the dim chamber with the rain tapping on the mullioned windows, may well bring home to them the dubiousness of their captive state and set them to anxious question of what the dawn may have in store. GORING, of the three the most hardened and professionally a soldier, is the first to speak, as he throws the dice.

एलीसन का लड़का

दृश्य—इंगलैंड की पश्चिमीय मध्यभूमि में फेरिंगफ़ोर्ट गाँव ।

काल—द्वितीय सिविलवार का अन्त; सन् १६४८ का शरत्काल ।

हेमन्त की नीरस अर्द्धरात्रि, रिमझिम पानी बरस रहा है ।

फेरिंगफ़ोर्ट की सराय के ऊपरी कमरे में, जो धुँधले प्रकाश और अग्निकुंड (चूल्हे) की धीमी आँच से प्रकाशित है, केवेलियर पार्टी के पाँच सज्जन बैठे हैं । वे प्रातःकाल की भयावह लड़ाई में कैदी बना लिये गये हैं ।

अग्निकुंड के निकट एक हाथदार कुर्सी पर मंच की बाईं ओर उसका नेता सर विलियम स्ट्रिकलैंड बैठा है। वह ऊँचा, मध्यावस्था का उत्साही मनुष्य है और अपने दिल का उत्कृष्ट नमूना है। वह साहसी अफसर और उत्कृष्ट भावनाओं से युक्त सज्जन है। बगल में एक बहुत भयानक घाव है जो जल्दी से बाँध दिया गया है। वह अपनी आँखें बन्द कर भारीपन से अपनी कुर्सी पर लेट गया है। उसे पता ही नहीं कि उसके आसपास क्या हो रहा है।

उसका कप्तान और पुराना मित्र जार्ज बोयर अनुरागी और प्रचंड प्रकृति का मनुष्य है। उसकी आयु स्ट्रिकलैंड की ही आयु के बराबर है। वह कमरे के बीचोंबीच बैठा है। वहाँ वह एक भद्दी सी टेबिल पर, जो मंच के दाहिनी ओर है, खेल देखता हुआ गंभीर भाव से एक बड़ा लंबा चुरट पी रहा है।

टेबिल के चारों ओर भद्दे स्टूलों पर गोरिंग, हाप्टन और विनबुड बैठे हुए पाँसे खेल रहे हैं। वे तमाखू भी पी रहे हैं। उनके कैदीपन में प्रसन्नता लाने के लिये उनके बीच में शराब का एक सागर रक्खा हुआ है। गोरिंग भाग्यवान, आत्म-श्लाघी युवक सिपाही है। हाप्टन टेंपिल का एक सज्जन है जो सिपाही बन गया है। उसके हाव-भाव में अभी तक गुंडापन नज़र आता है। वह घायल है और उसके माथे में खून से रंगी पट्टी बँधी है। तीसरा खेलनेवाला विनबुड १७

वर्ष का लड़का है । चिकना चेहरा, सुन्दर और वीरोचित चाल है ।

यह ध्यान देने योग्य है कि वे लोग अनमने मन से बोल रहे हैं । वस्तुतः काली कोठरी में, आधी रात की भयानकता, पत्थर की खिड़की पर पानी की टपटपाहट, उनके सामने उनके कैंदीपन की सन्दिग्धता ला दे और उन्हें इस विचित्र प्रश्न की ओर लगा दे कि प्रातःकाल उनका क्या होगा । गोरिंग, जो तीनों से बहुत मजबूत और सिपाही है, पाँसा खेलने के साथ पहले बोलता है ।”

इस संकेत-चित्रण से नाटककार ने वे सब बातें लिख दी हैं जो वह अपने अभिनय के लिये चाहता है, यहाँ तक कि पात्रों की आयु भी लिख दी है । अब संचालक का कर्तव्य है कि वह उल्लिखित आयु के ही पात्र चुने और जो-जो वस्तुएँ नाटककार ने लिख दी हैं वे सब मञ्च पर इकट्ठी करे । जब नाटककार अपना नाटक मञ्च के लिये देता है तो उसे अधिकार है कि जो वातावरण या स्थिति वह चाहता है उन्हें मञ्च पर लाने की आज्ञा दे, किन्तु हिन्दी नाटककार कदाचित् बहुत संकोची हैं । वे मञ्च-कर्ता को कष्ट नहीं देना चाहते । वे अपना नाटक रङ्ग-मञ्च में अभिनय करने के लिये दे देने पर बिल्कुल फुरसत पा जाते हैं । वे नाटक के विकास अथवा काल-रूप में तो पाश्चात्य नाटकों का अनुकरण करते हैं, पर संकेत-लेखन में कदाचित् श्लेष जाते हैं वे बेचारे मानों मञ्च-कर्ता के हाथों में अपने को और अपने नाटक को सौंपते हुए कहते हैं—“भाई, तुम्हें जैसा अच्छा लगे, वैसा ही कर लो ।” कैसा

नम्र वाक्य उनके मुख से निकलता है ! यदि मैनेजर अच्छा हुआ तो उसने नाटक संहाल लिया और यदि नाटककार के दुर्भाग्य से खराब हुआ तो नाटक की असफलता का सारा दोष बेचारे नाटककार के सिर पर पड़ता है । इतने पर भी नाटककार चुपचाप रहकर संकेत-भाषा इस तरह लिखेंगे—

(क) स्थान—तपोवन

[आस्तीक और मणिमाला का प्रवेश]

—जनमेजय का नागयज्ञ

(ख) स्थान—मार्ग

(वीणापति मुनि का प्रवेश)

—कृष्णार्जुन युद्ध

(ग) स्थान—नगर के पास का भाग

(अब्रशस्त्र से मुसज्जिन अपने दो बच्चों के साथ सुमति का प्रवेश)

—दुर्गावती

(घ) वलीद का दरबार, वलीद और मेर्बान बैठे हुए हैं ।

रात का समय—

—कबूला

हमारे हिन्दी-नाटकों में भी संकेत-भाषा का उचित प्रयोग होना चाहिये; और साथ ही नाटककारों में अपने नाटक को अपनी रुचि के अनुसार अभिनीत कराने की आकांक्षा उत्पन्न होनी चाहिये ।

अब मैं हिन्दी-नाटकों के 'स्वगत-कथन' पर विचार करना चाहता हूँ । हिन्दी-नाटकों में यह 'स्वगत-कथन' का रोग बहुत पुराना है । न

जाने कितने वर्षों से यह हिन्दी-नाटकों में जोंक के समान आकर चिपट गया है। पाश्चात्य नाट्यकला में भी हम यही बात पाते हैं। शेक्सपियर के नाटकों में स्वगत-कथन की विशेष मात्रा है। सत्रहवीं शताब्दी के आरम्भ में शेक्सपियर ने जो ट्वेलफ्थ नाइट (Twelfth Night) नाम का एक नाटक लिखा है, उसमें भी स्वगत-कथन पाया जाता है। प्रथम अंक के चतुर्थ दृश्य के अन्त में वायोला ड्यूक से कहती है—

Violo—I'll do my best.

To woo your lady:—(Aside) yet, a barful strife !

Whoe'er I woo, myself would be his wife.

वायोला—मैं तुम्हारी प्रियतमा को अनुरक्त करने की पूरी चेष्टा करूंगी। (अलग) अह, कैसा संघर्ष है—जिसके लिए मैं प्यार करूँ, उसी की स्त्री तो मैं होना चाहती हूँ।

इसी प्रकार तृतीय अंक के चतुर्थ दृश्य में वायोला फिर स्वगत कहती है—

Viola (Aside)—Pray God defend me ! A little thing, would make me tell them how much I lack of a man.

वायोला (अलग)—ओ ईश्वर मेरी रक्षा कर! थोड़ी सी बात ही मुझे यह बतलाने के लिए बाध्य करेगी कि मैं पुरुषत्व से कितनी हीन हूँ।

जो हो, स्वगत-कथन हिन्दी-नाटकों की पैत्रिक सम्पत्ति रहने पर भी अब काम की चीज़ नहीं है। यह नितान्त अस्वाभाविक है कि कोई

व्यक्ति अपने आप ही बोलता हुआ चला जाय । न उसके साथ आदमी है न वह स्वयं आदमियों के साथ है, किन्तु वह जो मन में आता है बोलता चला जाता है । ऐसी स्थिति में या तो हम उसे पागल कहेंगे या शराबी, या अफीमची । स्वगत-कथन तो विचार का प्रकाश रूप है । पर स्वाभाविकता के लिए इसे दूर ही करना होगा । करुणा या क्रोध में एक-आध वाक्य भले ही स्वगत-रूप में हो पर उससे पृष्ठ के पृष्ठ नहीं रेंगे जा सकते ।

बाबू जयशङ्करप्रसाद-रचित “जनमेजय का नागयज्ञ” नाटक के प्रथम अंक के पाँचवें दृश्य में तक्षक आता है । अब उसका स्वगत कथन सुनिये—

“तक्षक—प्रतिहिंसे ! तू क्यों हृदय को जला रही है ! मैं अपने शत्रुओं को मुखासन पर बैठे, साम्राज्य का खेल खेलते, देख रहा हूँ और स्वयं दस्युओं के समान अपनी ही धरणी पर पैर रखते हुए भी काँप रहा हूँ । प्रलय की ज्वाला इस कंकाल में धधक उठती है ! तू बलि चाहती है, तो ले मैं दूँगा । छल प्रवंचना, कपट, अत्याचार, सब तेरे सहायक होंगे । हाहाकार कन्दन और पीड़ा तेरी सहेलियाँ बनेंगी । रक्त-रंजित हाथों से तेरा अभिषेक होगा । शून्य गगन शवगंध-पूरित धूम से भरकर तेरी धूपदानी बनेगा । तक्षक पुजारी होगा—कंटकासन पर बैठकर तेरी उपासना करेगा । ठहर, देवी ठहर ! (खड्ग निकालता है)”

इसमें अकेले ही बोलनेवाले की उपहासावस्था हँसाये बिना नहीं रहती । प्रसादजी की श्रीलेखनी से हम यह आशा नहीं रखते ।

स्वगत-कथन का एक दूसरा प्रकार भी है। जब दो व्यक्तियों में वार्तालाप होता है तो एक व्यक्ति कुछ ऐसी बातें कहता है जो दूसरे व्यक्ति को तो वह नहीं सुनाना चाहता, किन्तु दर्शकों को बतलाना चाहता है। जब वह इतने जोर से बोलता है कि दर्शक-वृन्द उसे सुन लेते हैं पर पास ही खड़ा हुआ व्यक्ति नहीं सुन सकता तो इस असंभव कल्पना से किसे हँसी न आयेगी? यह कितना अस्वाभाविक है कि उसी बात को दस गज़ दूर बैठी हुई जनता सुन ले और मुश्किल से गज़ भर की दूरी पर खड़ा हुआ अन्य व्यक्ति न सुने। श्री० बदरीनाथ भट्ट-रचित “दुर्गावती” नाटक के पहले अंक के छठे दृश्य में सुमति के स्वगत-कथन के पश्चात् सुमेरसिंह आता है। वह स्थल इस प्रकार है—

“सुमति—.....यों भटक रहे हैं।

(सुमेरसिंह का प्रवेश)

सुमेर०—(ध्यानपूर्वक देखता हुआ, आप ही आप) यह कोई दुखिया क्षत्राणी दीखती है। देखूँ, क्या कहती है।

(धीरे से पीछे हटकर छिप जाता है)

सुमति—नहीं, नहीं, यह मेरा ही दोष है, जो मैं अपने स्वार्थ के वश यों सोचती हूँ। आपने तो खूब सोच-विचार कर ही ऐसा किया होगा। स्वामी, आप सुन रहे हैं, पर दुःख के कारण जो कुछ मेरे मुँह से निकल गया, उसके लिए मैं क्षमा माँगती हूँ।

सुमेर०—(प्रकट होकर) अरी दुखिया, तू कौन है? महारानी दुर्गावती के राम-राज्य में तुझ पर कौन सा संकट आ पड़ा, और किधर से?”

—आदि

ऐसे स्वगत-कथन बहुत अस्वाभाविक जान पड़ते हैं। सुमेरसिंह के वाक्य “यह कोई दुखिया क्षत्राणी दीखती है। देखूँ, क्या कहती है” दर्शकवृंद तो सुन लेते हैं, पर सुमति जो दर्शकवृंद से भी कम दूरी पर स्थित है, नहीं सुन सकती ! यह असंभव कल्पना है या नहीं ?

पाश्चात्य नाटककारों ने इस स्वगत-कथन के मिटाने की एक युक्ति सोच रखी है। उन्होंने एक नये विश्वास-पात्र पात्र की अवतारणा की है। स्वगत-कथन कहनेवाला जो कुछ भी कहना चाहता है वह उस विश्वास-पात्र से कहता है। इससे वह “अस्वाभाविक प्रलाप” के दोष से बच जाता है। इस युक्ति से पात्र एक दूसरे से वार्तालाप करते हुए स्वगत-कथन से बच जाते हैं। हिन्दी-नाटकों में भी इस दोष के दूर करने का उपाय सोचना चाहिये। या तो पाश्चात्य मंच के अनुसार एक नये पात्र की सृष्टि करनी चाहिये अथवा कोई ऐसी युक्ति निकालनी चाहिये जिससे पात्र का “प्रलाप” समुचित जान पड़े।

नाटकों में एक दोष और भी है। वह पद्य में बोलने का है। जिस स्थान पर उत्साह, क्रोध, करुणा आदि का प्रदर्शन करना पड़ता है, उस स्थान पर नाटककार शीघ्र ही गद्य से पद्य में लिखने लगता है। यदि नाटक जीवन की छाया है, उसके अंगों का प्रदर्शन है, तो उसमें जीवन का चित्र भी रहना चाहिये। हम कभी अपने जीवन के साधारण व्यवहार में पद्य का प्रयोग नहीं करते। यदि ऐसा होता तो सारा संसार ही कवि बन जाता। साधारण बोल-चाल ही जब हमारे भावों को प्रदर्शित करने के लिये पर्याप्त है तो हमें उसमें पद्य लाने की आवश्यकता ही क्या है ? यदि हम पद्य में अपने दैनिक भावों का प्रदर्शन करें और

अपने मित्र से, साधारण बोल-चाल में, अपने सम्बन्धियों से साधारण व्यवहार में—

“भूख लगी है, थाली लाओ,

अब न करो थोड़ी भी देर ।”

कहें तो वे हँसकर कहेंगे—आप यह किस तरह कह रहे हैं ! जो कुछ कहना चाहते हैं ठीक तरह से कहिये ।

कहने का तात्पर्य यह है कि जब नाटक में हम अपने जीवन की घटनाएँ देखना चाहते हैं तो उसका चित्रण ठीक वैसा ही होना चाहिए जैसा साधारणतः होता है । किन्तु हिन्दी नाटकों में ऐसा नहीं किया जाता । उसमें जो स्थल शोक, क्रोध, चिन्ता, वीरत्व आदि के हैं उनमें पात्र गद्य कहते-कहते पद्य भी कहने लगता है ।

श्री बदरीनाथ भट्ट-रचित “दुर्गावती” नाटक में, पहले अंक के पहले दृश्य में, पृथ्वीराज राठौर का प्रवेश होता है । अब उनकी “तक़रीर” सुनिये—

“(पृथ्वीराज राठौड़ का प्रवेश)

पृथ्वी०—(आपही आप) आज तो जहाँपनाह की दशा विचित्र ही देखता हूँ ।

किस पर भला यों आज यह त्योरी चढ़ी है आपकी ?

क्यों, चोट किस पर होने वाली है तने इस चाप की ?

हां क्रुद्ध यों यमराज ने किस पर उठाया दंड है ?

किसका प्रचण्ड घमण्ड होने को अभी शत-खंड है ?

तनिक पूछूँ तो । (अकबर से) श्रीमहाराजाधिराज, शाहंशाह, आज जहाँपनाह को किस चिन्ता ने आ घेरा है जो—

अक०—(पृथ्वीराज की ओर देखकर) आओ पृथ्वीराज, आओ।

पृथ्वी०—जहाँपनाह—

क्रुद्ध हुए हैं भला, आज यों किस अत्याचारी पर आप ?
कौन मेटनेवाला है, खुद मिटकर दुनिया का संताप ?
भला कौन से पापी का अब घड़ा फूटनेवाला है ?
कौन शरहस है, जिसका यम से पाला पड़नेवाला है ?
कौन मूर्ख है वह, सोते अजगर को जिसने छेड़ा है ?
गहरे सागर में क्यों, कौन डुवाता अपना बंड़ा है ?
सचमुच कोई करता होगा, दीन, प्रजा पर अत्याचार ?
देने का जिनको कि दंड करते हैं जहाँपनाह विचार ।”

—इत्यादि

श्री प्रेयचन्द-रचित “कर्बला” में तीसरे अंक के छठे दृश्य में
जैनब कर्बला के मैदान में हुसेन से कहती है—

“जैनब—हाय भैया ! यह बड़ी मनहूस जगह है। मुझे
लड़कपन से यहाँ की खबर है। हाय भैया ! इस जगह तुम मुझसे
बिछुड़ जाओगे। मैं बैठी देखूँगी और तुम बरछियाँ खाओगे।
मुझे मदीने भी न पहुँचा सकोगे ! रसूल की औलाद यहीं तबाह
होगी, उनकी नामूस यहीं लुटेगी ? वाय तबदीह ।

इस दशत में तुम मुझसे बिछुड़ जाओगे भाई ।

गर खाक भी छानूँ तो ना हाथ आवेगा भाई ॥

बहिनों को मदीनों में न पहुँचाओगे भाई ।

मैं देखूँगी और बरछियाँ तुम खाओगे भाई ॥

औलाद से बानू की यह छूटने की जगह है !

नामू से नबी की यही लुटने की जगह है !!

(बेहोश हो जाती है । लोग पानी के छीटें देते हैं)

श्रीमाखनलाल चतुर्वेदी-रचित कृष्णार्जुन युद्ध में भी इसी अस्वाभाविक पद्य-व्यवहार की भरमार है । प्रथम अंक के चतुर्थ दृश्य में कृष्ण का कारुणिक प्रलाप इस प्रकार है—

“(मोर मुकुट मुरलीधर पुरुष का प्रवेश)

पुरुष—(स्वगत) कौन जानता है, वहाँ क्या होता होगा ?
होता होगा मेरा स्मरण करते हुए हृदयों का संहार, मेरा मनन करते हुए अप्रिय व्यापार, और मेरे गुण गाते हुए वियोग से हाहाकार, और चढ़ता होगा मेरी मानसिक मूर्ति पर अश्रुओं का गद्गद् हार । वृन्दावन, अहा ! वृन्दा—

वृन्दा, तुझमें भरा हुआ है, मेरे बालकपन का रंग ।

लाड़ जसोदा मैया का वह, भैया बलदाऊ का संग ॥

ग्वाल-बाल की सुखद मंडली, गौवें, यमुना और निकुंज ।

राधा-सह सखियों का आना, चन्द्र साथ ज्यों तारक पुंज ॥

ध्वनि मुरली की रास-रंग वह जल-क्रीड़ा-स्वच्छन्द विहार ।

कैसे भूल सकूँगा वृन्दा माखन-मिश्री का उपहार !

हाय, याद वह दुखदायी है, आज कन्हैया रोता है !

नन्दबबा जू मुझसे पूछो, बेटा कह क्या होता है !

उफ़, हृदय शान्त हो । आज कितने ही दिन बाद, मुझे यह स्मृति आई । इन आँसुओं से हृदय तृप्त हुआ । (ठहरकर)

थोड़ी देर मुरली बजाऊँ, मन का थकन मिटाऊ। पर कौन सुनेगा ? मैं तो हूँ, जी बहलाऊँगा—व्याकुल हृदय को समझाऊँगा।

(कृष्ण का मुरली में एक तान गाना)''

राधेश्यामी नाटकों में तो पद्य का समुद्र उमड़ता है। वहाँ एक साँस में गद्य है तो दूसरी में पद्य। पहले अंक के चौथे सीन में हमीदा अकमलशाह से कहती है :—

हमीदा—क्यों ? क्यों पसन्द नहीं है ? बेटी क्या बाप की औलाद नहीं समझी जाती ? बेटी को क्या बेटों की तरह से माँ दूध नहीं पिलाती ?

आज होगी कारगर तालीम मुर्शिद आपकी।

मैं दिखा दूँगी कि क्या करती है बेटी बापकी॥

अकमलशाह—यह सब सच है। मगर लड़की, तू फिर भी लड़की है।

हमीदा—अगर लड़की का सवाल ही मेरे जोश और हौसले का हारिज है, तो लीजिये, मैं आज से लड़का हुई जाती हूँ।

मर्दाना लिबास पहनती हूँ और हमीदा से हमीद बनकर अपने बाप को छुड़ाने के वास्ते खाना होती हूँ—

लड़की न समझिये इसे, है नाम की लड़की।

तोड़ेगी अभी कुफ़ को इसलाम की लड़की॥

इत्यादि।

डी० एल्० राय ने अपने नाटकों में इस पद्य-व्यवहार का बहिष्कार

बड़ी अच्छी तरह से किया है। भावोन्माद के अवसर में भी, जब कोई हिन्दी-नाटक का पात्र बड़े जोर से भावोन्मेष में चिह्नाने लगता है, डी० एल० राय के पात्र बड़ी सौम्यता से अपने विचार प्रकट करते हैं। शाह-जहाँ नाटक के दूसरे अंक के पाँचवें दृश्य में शायस्ताखाँ कहता है—

“हिन्दोस्तान के बादशाह गाज़ी आलमगीर।

(बुर्का डाले हुए जहानारा का प्रवेश)

जहा०—भूठ बात है ! हिन्दोस्तान का बादशाह औरंगजेब नहीं है। हिन्दोस्तान के बादशाह शाहंशाह शाहजहाँ हैं।

मीर-जुमला—कौन है यह औरत ?

जहा०—कौन है यह औरत ? यह औरत है, बादशाह शाहजहाँ की लड़की जहानारा।

(बुर्का उलट कर) क्यों औरंगजेब, तुम्हारा चेहरा यकायक जर्द क्यों पड़ गया ?

औरंगजेब—बहन, तुम यहाँ कहाँ ?

जहा०—मैं यहाँ क्यों आई— यह बात औरंगजेब, आज इस तरत पर मजे से बैठ कर इन्सान की आवाज़ में पूछने की ताव तुममें है ? औरंगजेब, मैं यहाँ आई हूँ बादशाह से बगावत करने के तुम्हारे जुर्म की नालिश करने।

औरंग०—किससे ?

जहा०—खुदा से ? खुदा नहीं है, यह तुमने सोच रक्खा है औरंगजेब ?

और०—मैं यहीं बैठकर उसी खुदा की फकीरी कर रहा हूँ।

जहा—चुप रहो ! खुदा का पाक नाम अपनी ज़बान से न लो । ज़बान जल जायगी । बिजली और तूफ़ान, भूचाल और बाढ़, आग और मरी !—तुम लाखों बेगुनाह औरत-मर्दों के घर उड़ा-उड़ा कर, तोड़-फोड़ कर, बहाकर, जलाकर तबाह करके चले जाते हो । सिर्फ़ ऐसे ही लोगों का कुछ नहीं कर सकते ।

औरंग०—मुहम्मद ! इस पागल औरत को यहाँ से ले जाओ । यह दरबार है, पागलखाना नहीं : मुहम्मद !

जहा०—देखूँ, इस दरबार में किसकी मजाल है कि बादशाह शाहजहाँ की लड़की के बदन में हाथ लगाये । वह चाहे औरंगज़ेब का लड़का हो और चाहे खुद शैतान ही हो ।

औरंग०—मुहम्मद ! ले जाओ !

मुहम्मद—माफ़ कीजिये अब्बाजान । मेरी इतनी मजाल नहीं ।

जसवंत—बादशाहज़ादी से ऐसे बर्ताव को हम नहीं सह सकते ।

और सब—कभी नहीं ।

औरंग०—सच है ! मैं गुस्से में कैसा अंधा हो गया था ! अपनी बहन, बादशाह शाहजहाँ की बेटी से ऐसा बर्ताव करने का हुक्म दे रहा था । बहन ! महल में जाओ । इस आम दरबार में सैकड़ों बुरी नज़रों के सामने खड़ा होना मुनासिब नहीं । बादशाह शाहजहाँ की लड़की को यह नहीं सोहता ।”

हर्ष का विषय है कि श्रीजयशंकरप्रसादजी ने अपने नाटकों में पद्य का प्रयोग नहीं के बराबर किया है । उन्होंने इस अस्वाभाविकता को भली

भाँति समझकर पद्य का प्रयोग प्रायः वहीं किया है जहाँ कोई प्रार्थना अथवा संगीत है। अजातशत्रु में पद्य की कुछ भूलें अवश्य हैं। हिन्दी के अन्य नाट्यकारों को भी इस आदर्श पथ का पथिक बनना चाहिये।

अब मुझे अभिनय के विषय में कुछ कहना है। अभी तक हमारा रंग-मंच अच्छे अभिनेताओं से सूना है। उसका एक कारण है। भारत-वर्ष का सभ्य-समाज मंच को निकृष्ट स्थान समझता है और वहाँ उन्हीं लोगों की कल्पना करता है जो ज्ञान और मान से रहित हैं। एक धार्मिक कथा है, जो किसी समय 'कैलकटा रिव्यू' (Calcutta Review) में प्रकाशित हुई थी। उसका सार यह है कि नाटक की प्रारम्भिक अवस्था में गन्धर्वों और अप्सराओं ने किसी प्रहसन में ऋषि-मुनियों का मज़ाक उड़ाया था। इस पर ऋषियों ने क्रोध में आकर अभिनेताओं को शाप दिया कि तुम समाज में अपमानित होकर नीची श्रेणी पाओ और शूद्रों के समकक्ष बने रहो। इसी कथा में विश्वास रखकर शायद समाज अपने अच्छे-अच्छे पुरुष-रत्न मंच पर नहीं भेजना चाहता। किन्तु अब समय की गति बदल रही है। नाट्यकला का आदर चारों ओर हो रहा है। अभिनेताओं का सम्मान संसार में आश्चर्य की वस्तु है। अभी उस दिन प्रसिद्ध हास्य-अभिनेता चार्ली चैपलिन संसार के सबसे बड़े आदमियों में परिगणित किया गया था। ऐसी स्थिति में जब संसार नाट्य और मंच-कला में आगे बढ़ रहा है, तब केवल हिन्दी-संसार ही क्यों पीछे रहे ! अब समाज को अपनी विचार-धारा दूसरी ओर मोड़ देनी चाहिए। उसे भी संसार के मंच पर अपने कलाकार उत्कृष्ट अभिनेताओं को भेजना चाहिये। पाश्चात्य देशों ने तो इस कला को सिखलाने के लिये ट्रेडयूनि-

यन की तरह संस्थाएँ स्थापित कर ली हैं और बाज़ार के नियमों की भाँति जितनी अभिनेताओं की माँग होती है उतनी पूर्ति वे लोग करते हैं। ऐसा करने से इस व्यवसाय का महत्त्व कम नहीं होने पाता। हिन्दी मंच में भी जिस दिन इस प्रकार माँग की पूर्ति होगी वह दिन हिन्दी मंच की उन्नति का सच्चा दिन होगा।

हिन्दी-मंच पर एक बात की और भी कमी है और वह यह कि स्त्रियाँ नाट्यकला में भाग नहीं लेतीं। प्राचीन समय के नाटकों में स्त्रियाँ बराबर भाग लेती थीं। गन्धर्वों के साथ अप्सराएँ भी नृत्य और गान करती थीं, किन्तु इस समय मंच पर पुरुष ही स्त्री का काम चला लेते हैं। वे ही स्त्री-रूप में आकर भाव-भगिमा दिखला कर अपने पुरुष-पन के प्याले में स्त्री-पन की सुकुमार शराब भरते हैं। इसके दो कारण हैं। एक तो परदा और दूसरा शिक्षा का अभाव। ये दोनों बातें पाश्चात्य समाज में नहीं हैं। अतएव वहाँ स्त्रियाँ स्वतन्त्रता-पूर्वक रंग मंच पर आती हैं। हमें आशा है कि वह दिन शीघ्र ही आयेगा, जब स्त्रियाँ भी अपनी सुकुमार-कला से हिन्दी-रंग-मंच को गौरवान्वित करेंगी।

रंग-मंच का संबन्ध आधुनिक चित्रपट से बहुत निकट हो गया है अतः उम पर भी विचार कर लेना आवश्यक है।

इस सभ्यता और संस्कृति के युग में हिन्दी रंगमंच का अस्तित्व ही नहीं है, हिन्दी वालों के लिए इससे अधिक अपमान की बात क्या होगी ! हिन्दी नाटकों का प्रणयन रंगमंच की दृष्टि से भारतेन्दु बाबू हरिश्चन्द्र ने किया था और सन् १८६८ में उन्होंने विद्यासुन्दर की रचना की थी, किन्तु वह भी बँगला के उसी नाम के नाटक का ही अनुवाद था।

आगे चल कर उन्होंने सत्य-हरिश्चन्द्र की रचना की थी, जो काशी में खेला भी गया था और स्वयं बाबू हरिश्चन्द्र ने हरिश्चन्द्र का अभिनय किया था। इस प्रकार भारतेन्दु जी ने नाटकों का सूत्रपात हिन्दी में किया था। यद्यपि उनके नाटक आजकल के नाटक-नियमों की कसौटी पर कसे नहीं जा सकते। जो हो, उस समय हमारा रंगमंच विकृत रूप में तैयार होने जा रहा था। भारतेन्दु जी के बाद राधाकृष्णदास ने महाराणा प्रताप अथवा राजस्थान-केसरी की रचना भी नाटकीय तत्वों को दृष्टि में रखकर की थी। उनके बाद अन्य लेखकों ने भी इसी दिशा में प्रयत्न किया था पर उनके नाटक रंगमंच पर ठीक-ठीक उतर नहीं सके। इसका कारण यही था कि हमारे हिन्दी-लेखकों में नाटक-रचना के विषय में भारतेन्दु जी के समान लगन नहीं थी और न उनके सामने हिन्दी रंगमंच का रूप ही तैयार था। जब लेखक स्वयं रंगमंच के स्वरूप से अपरिचित है तो उसके नाटकों का रंगमंच पर सफलता के साथ कैसे अभिनय किया जा सकता है, यह विचारणीय है। बीसवीं शताब्दी के आरम्भ से अब तक और भी अनेक विद्वान लेखकों ने भावपूर्ण सुन्दर नाटकों की रचना की है, पर उन के अनुशीलन से यही विदित होता है कि इन लेखकों ने रंगमंच की आवश्यकताओं की तरफ बहुत कम ध्यान दिया है। जैसा मैं पहले कह चुका हूँ हमारे यहाँ के नाटककार अपने यहाँ रंगमंच की सृष्टि करने में उत्सुक नहीं जान पड़ते और न वे रंगमंच के विशेषज्ञ ही होना चाहते हैं। उनके नाटक साहित्यिक दृष्टि से बहुत सुन्दर हैं, भावनाओं के घात-प्रतिघात के मनोहर चित्र हैं, पर अभिनय से बहुत दूर। इलाहाबाद यूनीवर्सिटी के शिक्षित छात्रों ने ऐसे नाटकों को सफलता-

पूर्वक अभिनय करने में कितना परिश्रम उठाया है, यह वही जान सकता है जिसने पहले नाटक पढ़ कर अभिनय देखा है अथवा जिन्होंने स्वयं अभिनय में भाग लिया है। इन नाटकों को देखना भी दर्शकों के लिए किसी नीरस क्लास में बैठने के दंड से कम नहीं था — इसलिए कि दर्शकों की रुचि अभी रंगमंच के साथ साहित्यिक सौन्दर्य देखने की नहीं है। वे अल्फ्रेड थियेट्रिकल कंपनी अथवा कोरिन्थियन कंपनी में पदों के फटने तथा असम्भव वस्तुओं को सम्भव होते हुए देखने के लिए विशेष उत्सुक हैं। वे रंगमंच पर तमाशा देखना चाहते हैं। हमारी रुचि का यही परिचय है और इस रुचि के बिगाड़ने का सारा भार इन पारसी कंपनियों के सिर पर रखा जा सकता है, जिन्होंने अपने व्यवसाय के सामने हमारे यहाँ के रंगमंच की वास्तविक सृष्टि होने का अवसर ही नहीं आने दिया।

जब हमारे पास न अपना रंगमंच है और न दर्शकों की रुचि में ही संस्कृति है, उस समय हमारे सामने चित्रपट किसी तृप्ति की तरह आता है। जनता की आँखों में इस चल-चित्र का नशा छा जाता है और वे नाटकघरों में न जाकर सिनेमा-घरों की ओर अपने पैर बढ़ा देते हैं। हमारी जनता तो मनोरंजन चाहती है, उसके साथ जीवन के आदर्श नहीं। इस रुचि की थाह पाकर बहुत सी कंपनियाँ ऐसे चित्रपट बनाने में प्रवृत्त होती हैं, जिनसे केवल मनोरंजन-प्रिय जनता की इच्छापूर्ति होती है। इन परिस्थितियों में हमारे चित्रपट पारसी थियेटरों के अनुवाद हो जाते हैं और उनमें वही असम्भव बातें दिखलाई जाती हैं, जो थियेटरों की प्रिय घटनाएँ हैं। इस प्रकार चित्रपटों ने थियेटरों के पदों

का अनुसरण कर हमारी जनता की रुचि और भी निकृष्ट कर दी और उन्हें अधिक विलासी बना दिया है। यह संक्षेप में हमारे अधिकांश चित्रपटों का परिचय है।

रंगमंच के इतिहास में चित्रपट का महत्वपूर्ण स्थान है। यदि हम चित्रपट को रंगमंच का अमर रूप कहें तो अतिशयोक्ति नहीं होगी। रंगमंच पर जो दृश्य दिखलाये जा सकते हैं, वे अपना अस्तित्व परिमित समय अथवा निश्चित स्थान तक ही रख सकते हैं। पात्र भी एक ही प्रकार का अभिनय सदैव नहीं कर सकते। किन्तु चित्रपट एक बार किये गये दृश्यों को भविष्य के लिए भी सुरक्षित रख सकता है। पात्रों के एक बार के अभिनय को सौ बार उसी भाँति दिखला सकता है। अतएव चित्रपट रंगमंच के पात्रों एवं कार्यों को अमरत्व प्रदान कर देता है। आज सर्वश्रेष्ठ सुन्दर नट 'रुडोल्फ़ वैलंटिनो' जीवित नहीं है, किन्तु 'ब्लैक ईगल' में हम अब भी उसका अभिनय देख सकते हैं। उसको जीवितावस्था में देख कर प्रसन्न हो सकते हैं और कुछ क्षणों के लिए हम वैलंटिनो के साथ इस प्रकार मनोरंजन में मस्त हो जाते हैं जैसे दुनियाँ अब भी उसी प्रकार है और वैलंटिनो अब भी जीवित है।

इस परिस्थिति में चित्रपट का मूल्य रंगमंच से बहुत अधिक हो जाता है। चित्रपट एक अमर सन्देश वहन कर सकता है, जो युगयुगान्तर तक हमें हमारी परिस्थितियों से परिचित करा सकता है। प्रत्येक समय वह हमारे हृदय में नव-जीवन संचार कर सकता है और हमें उन्नति की ओर अग्रसर होने के लिए बाध्य कर सकता है। चित्रपट का महत्व कितना अधिक हो जाता है, जब हम यह सोचते हैं कि मनोरंजन

के साथ उपदेश देने की क्षमता चित्रपट ही में है। माता यदि अपने बच्चे से सच बोलने के लिए कहे तो शायद बच्चा यह बात न माने। किन्तु यदि माँ मिठाई देते हुए कहे—‘बच्चे, यह मिठाई लो और सच बोलो तो बच्चा दौड़ कर मिठाई लेते हुए कहेगा—‘माँ, अब मैं झूठ क्यों बोलूँगा?’ चित्रपट की शक्ति यही मिठाई वाली माँ है जो हमें सच बोलने के लिए बाध्य कर सकती है। उपदेश की नीरसता चित्रपट में सरसता बन जाती है और हमारी भावनाएँ अपनी ही शक्ति से उठकर सच्चे पथ की ओर अग्रसर हो जाती हैं। मनोरंजन वह पारस है, जिससे उपदेश का लोहा सोना बनाया जा सकता है।

रंगमंच से चित्रपट में एक और विशेषता है। रंगमंच में स्थान की संकीर्णता और पात्रों के कार्य करने की अस्वच्छन्दता, दूरी दिखलाने की असमर्थता, स्थल-परिवर्तन की अस्वाभाविकता बनी रहती है। चित्रपट इन सब अभावों के हटा देने में समर्थ हो गया है। स्थान की विभिन्नता, मीलों फैले हुए मनोहर दृश्य, एक हजार फीट ऊँचे उड़ते हुए वायु यानों से दीखने वाले नीचे के स्थल, पात्रों के कार्य-क्षेत्र की पूर्ण स्वच्छन्दता और कार्य-संपादन की स्वाभाविकता चित्रपट में जीवन का आभास ला देती है। इसी जीवन के आभास में मन इस प्रकार भूल जाता है जैसे वह स्वयं उसी कार्य में व्यस्त हो। उसके साथ जीवन नाचता हुआ आता है और उसे छूकर भाग जाता है। वह उस समय इतना लीन हो जाता है मानो वह अपने ही जीवन की कोई घटना देख रहा हो और उसमें वह स्वयं एक आवश्यक व्यक्ति हो। मनुष्य इस समय अपने को भूला रहता है और यही समय है जब इसके हृदय में कोई बात बैठाई

ज्ञा सकती है। उपदेशक को तो पहले श्रोता का ध्यान अपनी ओर आकर्षित करने के लिए अथक परिश्रम करना पड़ता है। जब श्रोता उपदेशक में विश्वास रख उसकी बात सुनने के लिए तत्पर हो जाता है तब कहीं उपदेशक के लिए यह अवसर आता है कि वह अपने विचार उसके हृदय तक पहुँचावे। चित्रपट को तो मनुष्य का हृदय आकर्षित करने में कुछ परिश्रम ही नहीं पड़ता। मनुष्य तो मन्त्रमुग्ध (hypnotised) से ही हो जाते हैं और इसी अवस्था में उन पर अधिक से अधिक प्रभाव डाला जा सकता है।

इन सब बातों को ध्यानपूर्वक समझने से हमें ज्ञात हो जाता है कि चित्रपट-निर्माता का कर्तव्य कितना कठिन है। किन्तु हम देखते हैं कि भारतवर्ष में चित्रपट के संचालकों के हृदय में अपने कर्तव्य के लिए अणुमात्र भी ध्यान नहीं है। वे आदर्शों और शिक्षा के कायल नहीं है। वे चित्रपट के निर्माण करने में केवल इसी का ध्यान रखते हैं कि अमुक चित्रपट से वे साधारण जनता की वासनामयी प्रवृत्ति को गुदगुदा कर उनसे कितना रुपया वसूल कर सकते हैं। इसीलिये वे सदैव ऐसी कहानी चाहते हैं जो साधारण दर्शकों की रुचि को अपनी ओर आकर्षित कर सके। दुर्भाग्य से भारतीय जनता की रुचि अभी इतनी परिष्कृत नहीं हुई है कि वह सारहीन वासना के उद्दाम वेग से कलुषित चित्रपट का बहिष्कार कर सके। इस कमज़ोरी का अनुचित लाभ उठाकर चित्रपट-निर्माता धन-कुबेर बनना चाहते हैं। उनसे राष्ट्र अथवा जाति-गौरव के ध्यान की आशा रखना मृग-जल से पानी की आशा रखने के समान है। उनकी इस करुचिपूर्ण नीति का एक कारण और हो सकता

है और वह यह कि उन्हें एक चित्रपट पर कई हजार रुपये खर्च करने पड़ते हैं। अतएव वे अपने चित्रपट को उसी विषय के रंग में रंगेंगे जो विषय जनता की रुचि के अनुकूल सिद्ध हो चुका है और जिसके कारण उन्हें अपना धन वापस मिल जाने की आशा है। धन खो जाने की आशंका से वे (जनता की रुचि को जानते हुए भी) अपने चित्रपट को किसी नये विषय के प्रयोग का साधन नहीं बनावेंगे। यदि विषय जनता की रुचि के अनुकूल न हुआ तो फिल्म किसी भी सिनेमा-गृह में तीन दिन से अधिक चल ही नहीं सकती और दर्शकों की संख्या भी उजड़ते हुए वसन्त के फूलों के समान ही धीरे-धीरे न्यून संख्या में होगी। यही कारण है कि वे अपने चित्रपट का वही विषय रखेंगे जिसके बारे में उन्हें यह निश्चय हो जायगा कि यह विषय चल निकलेगा। पाश्चात्य निर्माताओं के समान वे मनोवेगों के विविध रूपों के अध्ययन करने का न तो प्रयत्न ही करते हैं और न यही चाहते हैं कि उनके चित्रपट के लेखक मनोविज्ञान के विशेषज्ञ या उच्च श्रेणी के उपन्यासकार या कहानी-लेखक हों। वे तो सस्ती कहानी चाहते हैं। यह स्वार्थान्धता वास्तव में अक्षम्य है। वे यह नहीं जानते कि जनता की रुचि और चरित्र को बिगाड़ने या सुधारने की कितनी बड़ी जिम्मेदारी उनके हाथों में है। जनता की रुचि और चरित्र क्या है? राष्ट्र के भाग्य-निर्माण अथवा उसके कारुणिक पतन की आधारभूत शक्ति। यदि इसी शक्ति की उपेक्षा कर दी गई तो फिर जातीय-जीवन का विषय भविष्य में बहुत अनिश्चित हो सकता है। किन्तु इस महत्वपूर्ण दृष्टिकोण से सम्भवतः कोई चित्रपट-निर्माता अपने चित्रपट को नहीं

देखता । यह भयानक भूल जो सहस्रों व्यक्तियों के जीवन को तराजू के काँटे के समान अनिश्चित दिशा की ओर उन्मुख कर सकती है, चित्रपट-निर्माताओं के मनोरंजन की सामग्री है । यह कितने क्षोभ की बात है !

चित्रपट निर्माण करने में लेखकों की ओर भी डायरेक्टरों को ध्यान देना उचित है । पाश्चात्य देशों में लेखकों को बड़े सम्मान की दृष्टि से देखा जाता है । वहाँ तो चित्रपट के लिए साधारण कहानी-लेखकों को २०० पाउंड मिल जाते हैं । ब्रिटिश इंटरनेशनल पिक्चर्स (British International Pictures) तो लेखकों और अभिनेयों का एक ही प्रकार से सम्मान करता है । हाँ, एक बात अवश्य है । डायरेक्टर अपने चित्रपट को अधिक नाट्यमय (Dramatic) बनाने के लिए कहानी में बहुत कुछ परिवर्तन कर देता है । फिर उसे साहित्यिक सौन्दर्य की परवा नहीं रहती । उसे यह चिन्ता होती है कि कहानी को किस प्रकार मोड़ दें कि वह दर्शकों की आँखों में और भी अधिक कौतूहलजनक बन जावे । उस समय उसे कहानी-लेखक की आत्मा पर प्रहार करते समय किंचित भी दुःख नहीं होता । जब कहानी-लेखक अपनी कहानी की फ़िल्म देखता है तो उसे आश्चर्य हो जाता है कि “ओः मैंने तो इस पात्र से ऐसा काम करने की व्यवस्था ही नहीं की, यह कैसे हो गया ?” ऐसी परिस्थिति बड़ी भयानक होती है । यदि इस प्रकार के परिवर्तन से चित्रपट सफल हो गया तो लेखक का यश अनेक गुणा बढ़ जाता है और वह अयोग्य होने पर भी अन्य कंपनी-डायरेक्टरों की दृष्टि में ऊँचा उठ जाता है । और यदि चित्रपट असफल हो गया तो उसका सुयोग्य लेखक भी

अपना अर्जित यश खो बैठता है और फिर उसका भविष्य अन्धकारमय हो जाता है। डायरेक्टरों की यह परिवर्तन-प्रियता लेखकों के भविष्य जीवन की खिलवाड़ ही समझी जानी चाहिए। उनके व्यवसाय की संकुचित दृष्टि लेखकों की शक्ति का असत्य प्रचार कर सकती है। हाल ही में एक प्रसिद्ध फ़िल्म कम्पनी के एक फ़िल्म के निर्माण में यही बात हुई। डायरेक्टर ने अपने मन के अनुसार कहानी और वार्तालाप में परिवर्तन किए जिस पर बेचारे लेखक का कुछ भी अधिकार नहीं था। उसमें कुछ ऐसे असामयिक और असंगत गाने रखे गये, जिनके विषय में लेखक को हस्तक्षेप करने का साहस ही नहीं था। वे गाने चाहे साधारण जनता की रुचि के अनुकूल भले ही हों, पर वे न तो सुरुचिपूर्ण ही थे और न सामयिक ही। इसी सम्बन्ध में लेखक ने एक पत्र दिल्ली से प्रकाशित होने वाले 'चित्रपट' के १ सितंबर १९३३ के १४वें अंक है प्रकाशित कराया है।

यह है लेखक की स्थिति। वह अपने अधिकारों के लिए लड़ भी नहीं सकता। इंग्लैंड में लेखकों का स्वाभिमान कितना अधिक है। जॉन गाल्पवर्दी के 'लायल्टीज़' का चित्रपट बहुत वर्षों से स्थगित कर दिया गया है, क्योंकि उन्होंने एक अमेरिकन फ़र्म को, जिसने उस कृति को चित्रपट के लिए लिया है, फ़रडिनेंड डि लेविस को एक जैनटील बनाने से मना कर दिया है। अब सुना जाता है वह कृति इंग्लैंड में वापिस ले ली गई है और सम्भवतः उसी प्रकार चित्रित की जावेगी जिस प्रकार कि वह लिखी गई है। उसी प्रकार शा भी अपने नाटकों में परिवर्तन नहीं होने देंगे। एच० जी० वेल्स ने एक प्रतिन्यास लिखा था और यद्यपि

वह स्पष्टतः अच्छा नहीं था, तथापि परिवर्तन न करने के सिद्धान्त पर उसके चित्रपट की स्वीकृति नहीं दी। उसका अभी तक चित्रपट नहीं बन सका और वह वेल्स का लेखकों के प्रति उचित व्यवहार दिलाने की धारणा का स्मृति-चिह्न है।

लेखक की लेखनी भी साहित्य और देश की अनेक समस्याओं के हल करने का भार वहन करती है ! वर्तमान लेखक-समुदाय अंगरेज़ी चित्रपटों के चरित्रों को चोरी कर अपनी कहानी का निर्माण करते हैं अथवा लैला-मजनूँ, शीरीफरहाद, गुलबकावली जैसी बासी और पुरानी कहानियों को फिर से जनता के सामने लाना चाहते हैं, जिनसे देश और समाज का एक इंच भर भी लाभ नहीं हो सकता। नवयुग और देश के भावी स्वर्णयुग में इस वासनामय 'इश्क' की क्या ज़रूरत है, यह उनका हृदय जाने। अधिक से अधिक किसी पौराणिक कथा का चित्रण कर दिया जाता है, जिसमें धर्म की अन्धरी भावना के अतिरिक्त कुछ भी नहीं रहता। इससे कूयमंडूकवत् जनता के हृदय में भले ही कुछ क्षण के लिए सजीवता आ जावे, किन्तु इससे नवयुग के निर्माण में सहायता नहीं मिल सकती। हम तो अपने लेखकों से यह आशा रखते हैं कि वे भारतीय मनोवृत्ति का ऐसा सुन्दर चित्र हमारे सामने रखें, जिसमें भारत के प्रत्येक व्यक्ति में जीवन आ जावे—ऐसा जीवन नहीं जो क्षणिक हो, पर ऐसा, जिसमें क्रियात्मक शक्ति का आविर्भाव हो। धार्मिक अन्ध-परंपरा को त्याग कर लेखकों की लेखनियाँ वास्तविक जीवन के संघर्ष को चित्रित करें। गरीबों की भूखी आत्माओं में उतर आँवें और विलास-मय जीवन में क्रान्ति उत्पन्न कर दें। हमारे नेत्रों के सामने ऐसी सम-

स्याँ आ जावें जिन्हें हल करने के लिए हम अपने जीवन का उत्सर्ग कर दें। ऐसे चित्रों का निर्माण हो जिनमें भारतवर्ष का गौरव संसार-प्रसिद्ध हो जावे—भारतवर्ष का भी नाम प्रत्येक शिक्षित व्यक्ति के मुख पर हो। चाहे संसार हमें पराधीन जाति देखे, किन्तु वह इसका अनुभव अवश्य कर ले कि हममें जीवन है और अनुचित जीवन के विरुद्ध लोहा लेने की ताकत है! वास्तव में सच्चे चित्रपट वे ही हैं जो वास्तविक जीवन में उठने वाली समस्याओं के प्रश्नों का उत्तर देते हैं।

इसके बाद अभिनेता की जिम्मेदारी है। अभिनेताओं को सर्वप्रथम अपने को भारतीय संस्कृति का एक अभिभावक समझकर रंगमंच पर उतरना चाहिए। चित्रपट का मुख्य विषय प्रायः प्रेम-कथाओं से ही सम्बन्ध रखता है। इसीलिए अभिनेताओं को आलिंगन और चुंबन की बान सी पड़ी रहती है। बालकों अथवा युवकों पर इसका क्या प्रभाव पड़ सकता है, यह बतलाने की आवश्यकता नहीं। यही कारण है कि नायकों की इस उच्छृंखलता ने संभ्रान्त घर की स्त्रियों को रंग-मंच पर आने से रोक रक्खा है। अजंटा के चित्रपट अफ़ज़ल के पुनर्चित्रण का रहस्य इस घटना में निहित है। जैसे ही कोई उच्चशिक्षित संभ्रान्त महिला इस वातावरण को देखती है, वह निराश होकर रंग-मंच को ठोकर मार कर चली जाती है।

अभिनेता में सर्वप्रथम तो स्वाभाविकता होनी चाहिए। उसका अभिनय स्वभावानुकूल तथा संयत हो। हाथ-पैर फेंकने की अपेक्षा उसके मुख पर भावाकृति का प्रदर्शन अधिक अपेक्षित है। हमारे यहाँ के अभिनेता या तो पाश्चात्य अभिनेताओं की नक़ल करते हैं अथवा रंग-मंच

पर आवश्यकता से अधिक उछल-कूद मचाते हैं। एक पात्र का दस आदमियों से भिड़ जाना और उन सब को पीट कर साफ निकल जाना अथवा बिना मतलब के दस फीट ऊपर कूद जाना और अनेक तरह की कलाबाज़ियाँ दिखलाना—इस प्रकार की अस्वाभाविक बातों से जनता का मनोरंजन किया जाता है। डगलस फ्रेयर बैंक्स ने 'थीफ ऑफ बगदाद' में इस तरह का खेल कभी दिखलाया था, बस एक बार ही उस की नकल हिन्दुस्तान में की जाने लगी। अधिकांश चित्रपटों में 'दि थीफ ऑफ बगदाद' की छाया आ गई और मास्टर विठ्ठल दि इंडियन डगलस के नाम से पुकारे जाने लगे। यह हमारी मौलिकता का नमूना है ?

हमारे अभिनेताओं को गाने का बड़ा शौक है। बात-बात पर गाते हैं। बात-चीत के दो मिनट भी शायद उन्हें कठिन जान पड़ते हैं। दो पात्र बातचीत कर रहे हैं। कुछ बात होने पर एक ने स्वर छेड़ा तो दूसरा कब चुप रह सकता है। उसने भी गाना समाप्त होते ही अपना गाना प्रारम्भ कर दिया। और गाने भी 'साँवलिया' 'तिरछी नजरिया' वाले ढँग के। 'सती अनसूया' चित्रपट इस बात का साक्षी है। 'अयोध्या का राजा' (King of Ayodhya) में राजा भी अपने मुसाहबों के बीच में गाने लगता है। मानों राजा की अपनी कोई मर्यादा ही नहीं है। शायद अभिनेता समझते हैं कि जनता गाना ही माँगती है। गाना, गाना, गाना। हर्ष की बात है कि अब यह प्रवृत्ति कम हो रही है।

हमारे अभिनेता चित्रपट के लिए क्या तैयारी करते हैं ? प्रसिद्ध हास्य-रसाभिनेता चैपलिन के विषय में यह बात प्रसिद्ध है कि वह यह निश्चित करने के पूर्व कि उसका दूसरा चित्रपट किस विषय का होगा,

पहले सारे संसार में एक वर्ष तक घूम लेगा ।* हमारे यहाँ इतना बड़ा अभिनेता न तो है ही और न कोई कंपनी अपने अभिनेता को इतनी स्वतन्त्रता ही दे सकती है । किन्तु तो भी अभिनेता का कार्य इतना सरल नहीं है जितना कि हमारे यहाँ के अभिनेताओं ने समझ रक्खा है । एक तो लेखक की मनोवेगों के क्षेत्र में अनुभव-हीनता और दूसरे चित्रपट-निर्माताओं की व्यावसायिक दृष्टि ने अभिनेताओं को भी अकर्मण्य बना रक्खा है । किसी विशेष परिस्थिति में हृदय की क्या दशा होती है । प्रेम घृणा में कैसे परिवर्तित होता है । प्रसन्नता में उदासी किस प्रकार छा जाती है, युद्ध में स्त्री की भावना से कैसे शिथिलता आती है, इनके अध्ययन तथा भावभंगी की न्यूनता ने हमारे चित्रपट को स्वाभाविकता से बहुत दूर फेंक दिया है । हमारे चित्रपट जीवन के चित्र नहीं हैं, वे हैं हमें हँसाने अथवा बहलाने के लिए चलते-फिरते तमाशे ।

अब हम चित्रपट के भविष्य के विषय में कुछ अपेक्षित बातों का निर्देश करेंगे । चित्रपट का पहला कार्य तो यह होना चाहिए कि वह देश में ऐक्य की भावना का प्रचार करे । जितनी भी जातियाँ अथवा संप्रदाय देश में हैं, उनमें संगठन का सूत्रपात करे । हिन्दू-मुस्लिम वैमनस्य का बीज कहीं भी अंकुरित न होने पावे, प्रत्युत इस प्रकार की परिस्थिति उत्पन्न की जाये कि हिन्दू और मुसलमान पारस्परिक सहायता

* Chaplin of course is a law unto himself. He will wander all over the world for a year before deciding what his next film be about. (*Writing for Films.*)

करते हुए अपने स्वार्थों का बलिदान कर सकते हैं। इसी भावना से देश में ऐक्य का प्रचार हो सकता है और चित्रपटों से इसका प्रचार जिस सुगमता से हो सकता है उतना अन्य किसी साधन से नहीं।

चित्रपट के द्वारा हिन्दी भाषा का प्रचार देश के कोने-कोने में हो सकता है और इसी साधन से हिन्दी सरलतापूर्वक राष्ट्रभाषा बन सकती है। दुःख है कि चित्रपटों में जिस भाषा का प्रयोग किया जाता है वह न तो हिन्दी ही है और न उर्दू ही। जहाँ हिन्दी भाषा का प्रयोग किया जाता है वहाँ उच्चारण की इतनी भूलें होती हैं कि उन्हें सुन कर हँसी आती है। 'प्रणाम' का 'परणाम', 'प्रचार' का 'परचार' तो साधारण दोष हैं, पर जहाँ 'ब्रह्म' का 'भ्रम' होजाता है वहाँ हिन्दी की क्या दशा हो जाती है ! यह आवश्यकता नहीं है कि साहित्यिक हिन्दी का प्रयोग ही वार्तालाप में किया जाय, स्वाभाविक रूप में हिन्दुस्तानी या सरल हिन्दी का प्रयोग समीचीन होगा। पर यह निश्चय है कि यदि चित्रपट हिन्दी भाषा के प्रश्न को अपने हाथ में ले और उसका शुद्ध रूप में प्रचार करे तो राष्ट्र-भाषा का प्रश्न सहज ही में हल हो सकता है।

चित्रपट के द्वारा हम अपने संगीत और नृत्य को पुनर्जीवित कर सकते हैं। गान और नृत्य में हमारे यहाँ जो कला है वह संसार को मुग्ध कर सकती है। श्रीमती रागिनी देवी और उदयशंकर ने इस सत्य को प्रमाणित कर दिया है। दुर्भाग्य से गान और नृत्य का सम्बन्ध हमारे यहाँ सुशिक्षित समाज से टूट गया है और वह समाज के किसी अपवित्र कोने में ही केन्द्रित हो गया है। अपनी उस उच्च कला में फिर से प्रवीणता पाना अब हम लोगों का कर्तव्य है। चित्रपट में उच्च-

कोटि के गान और कलायुक्त नृत्य की सृष्टि कर हम अपने समाज का ध्यान इस ओर फिर आकर्षित कर सकते हैं।

चित्रपट के द्वारा हम भारत का सच्चा चित्र खींच कर जनता के सामने रख सकते हैं। ग्राम्य-जीवन की कठिनाइयाँ, गरीबों की उदर-ज्वाला, किसानों को असहायता, धनियों का अत्याचार, विधवाओं की करुणामय दिनचर्या, नृद्धों का वासनामय विलास, यह सब हम दो घंटे में जनता के हृदय तक पहुँचा सकते हैं। जनता समझ जाय कि देश किस ओर जा रहा है, गाँवों को हम किस प्रकार सुधार सकते हैं, हरिजनों को हम कैसे सुखी कर सकते हैं, आदि-आदि। देश को एक बार फिर से अपना गृह-प्रबन्ध करने की आवश्यकता है और यह चित्रपट द्वारा बहुत सुगम है।

चित्रपट-निर्माताओं ने हमारे यहाँ के उपन्यासकारों और कहानी-लेखकों को अभी तक बड़ी उपेक्षा की दृष्टि से देखा है। उन्होंने हमारे कलाकारों को इस योग्य समझा ही नहीं कि वे भी चित्रपट के योग्य हैं। इसीलिए हमारे चित्रपट में हमें कोई जीवन का अच्छा चित्र देखने को नहीं मिलता।

हर्ष की बात है कि इस क्षेत्र में भी अब आशा का प्रभात उदय हो रहा है। तथास्तु।

समालोचना

संसार में न जाने कितनी विभूतियाँ हैं, उसमें कितनी सुन्दर-सुन्दर वस्तुएँ हैं, जो मनुष्य के हृदय में शान्ति और आनन्द का उद्रेक करती हैं ! पर उन सबका अस्तित्व प्रकाश से है । यदि प्रकाश न हो—प्रातः सूर्य की किरणें उन पर न पड़ें—उन्हें आलोकित न करें—तो वे सारी विभूतियाँ अन्धकार के परदे में छिपी रहें, आँखों को उनका ज्ञान ही न हो, उनमें सुन्दरता के गुण होते हुए भी कोई विशेषता न आये । सूर्य के प्रकाश से ही उनमें विलक्षणता, सौन्दर्य और आनन्द उत्पन्न करनेवाली शक्तियाँ आती हैं । उसी प्रकार साहित्य की अनन्त बिखरी हुई विभूतियों की सुन्दरता बिना समालोचना के नज़र के सामने नहीं आती । बिना समालोचना के उसके गुणों अथवा दोषों का पूर्ण स्पष्टीकरण नहीं हो पाता । कहने का तात्पर्य यह नहीं है कि बिना समालोचना के साहित्य का महत्त्व ही नहीं है । सूर्य का प्रकाश न रहने पर भी विश्व की वस्तुओं का महत्त्व कम नहीं होता । किन्तु एक बात है । सूर्य का प्रकाश वस्तुओं में सौन्दर्य की स्थापना करता है । उन्हें अन्धकार के परदे से बाहर लाता है, उनके विविध स्वरूपों को स्पष्ट करता है । उसी प्रकार समालोचना साहित्य में सौन्दर्य का अस्तित्व खोज निकालती है; उसमें गूढ़तम भावनाओं अथवा विचारों का पता लगा लेती है । कौन-सा मणि कहाँ है, किस मोती का क्या स्थान

हैं और उस पर मत इस प्रकार देते हैं मानों उस विषय के शब्दों को लेकर ही उन्होंने ने अपनी बाल्यावस्था की गालियाँ सीखी हैं। अभी उस दिन की बात है कि एक चित्रावली समालोचना के लिये मेरे मित्र के पास आई। मैं अच्छी तरह से जानता हूँ कि वे चित्रों की कला के बारे में एक शब्द नहीं जानते। हाँ, अजन्ता के चित्रों का नाम उन्होंने सुन रखा है। बौद्ध समय की चित्रकला के कुछ शब्द उन्हें याद हैं और राजपूताना-पेंटिंग के दो-एक चित्र-मात्र से जानकारी रखते हैं। शायद उनके पास चित्रों के अलबम भी हैं। पर वे उसी प्रकार सुरक्षित हैं, जिस प्रकार एक शिशु अपनी पहली पोथी की रंगीन चित्रावली बड़े प्रेम से सुरक्षित रखता है, इस डर से कि कहीं मुन्नी उसे फाड़ न डाले। इसके अतिरिक्त वे कुछ नहीं जानते। इसका प्रमाण यह है कि मेरे बहुत बार पूछने पर भी उनसे कुछ संतोषजनक जवाब देते न बन पड़ा। किन्तु जब वह चित्रावली समालोचनार्थ आई तो उन्होंने इस प्रकार लिखा—

“.....चित्रावली भावों के विचार से अवश्य अच्छी कही जा सकती है; पर पात्रों के यथास्थान स्थित होने और वय के विचार से निकृष्ट है। रंगों का विभाजन भी ठीक नहीं हुआ। अजन्ता के चित्रों में जो भावात्मक सौन्दर्य है उसकी उत्कृष्टता पर हमारे चित्रकारों का ध्यान ही नहीं गया है। रोमन और बौद्धकालीन चित्रों का नग्न सौन्दर्य अभी हमारे चित्रकारों की आँखों में चुभा नहीं है। मुसलमान-स्कूल के चित्रों में बहुत कुछ अंश हम राज-पूताना-पेंटिंग का पाते हैं। हमारे यहाँ के चित्रकारों को अब वास्त-

विक और नग्न सौन्दर्य की अभिव्यक्ति करने का प्रयत्न करना चाहिये.....”

ऐसी समालोचना कोई भी लिख सकता है, जो चित्रों में ज़रा भी दिलचस्पी रखता है। ऐसे स्थूल और मोटे भावों का स्पष्टीकरण साधारण से साधारण व्यक्ति भी कर सकता है। ऐसी समालोचना अवांछनीय है। विषय का पूर्णज्ञान न होते हुए उसकी समालोचना करना दोष ही नहीं, बरन् उस विषय के प्रति अन्याय करना है। यह तो वही हुआ कि कोई महाशय हैं तो गणित के प्रोफेसर और अपना मत प्रदर्शित करते हैं साहित्य के गूढ़ातिगूढ़ अंगों के विषय में। ज्ञान रखते हैं विज्ञान का, और दम भरते हैं साहित्य-समालोचना का। जो विषय जिस व्यक्ति के हृदय में मँज गया हो, जिस व्यक्ति ने जिस विषय का विशेष अध्ययन किया हो; जिसने उसी विषय की विवेचना में अपनी सारी शक्तियाँ लगा दी हो, उसे उसी विषय का प्रतिपादन करना, विधेय है; अन्यथा नहीं। अतएव आलोच्य विषय का प्रकांड ज्ञान होने पर ही उसकी आलोचना होनी चाहिये और तभी वास्तव में वह सच्ची समालोचना मानी जायगी।

समालोचना में जो दूसरी बात होनी आवश्यक है, वह निष्पक्षता है। समालोचक को उसी प्रकार अपना मत देना चाहिये जिस प्रकार पिता अपने दो बच्चों के युद्ध का निर्णय करता है। समालोचक अपने ज्ञान-तराजू में आलोच्य विषय को ठीक तरह से तौल कर कह दे कि यह इतने सेर इतने छटाँक है। छली बनिये की तरह उसे अपनी तराजू एक ओर को न झुका देनी चाहिए। उसे देखना चाहिए कि बेचारा लेखक

भोला बालक बनकर किस प्रकार रचना की ओर हाथ बढ़ाता है। यदि वास्तव में वह अपना उद्देश्य प्राप्त कर लेता है तो उसे धन्यवाद देना चाहिए, और यदि नहीं, तो सीधे शब्दों में कह देना चाहिए कि लेखक असफल रहा। मित्र-भाव के कारण असफल लेखक को कभी उच्च स्थान न देना चाहिए और न शत्रु-भाव के कारण एक अच्छे लेखक को नीचा स्थान ही। नार-क्षीर-विवेक ही उसका उद्देश्य रहना चाहिए। भले को भला और बुरे को बुरा कहना उसके लिये लाज़मी है। कभी-कभी वर्तमान लेखकों के विषय में समालोचक दब से जाते हैं। वे अपने हृदय की बात प्रकट नहीं कर पाते। कहना तो चाहते हैं कि लेखक की कृति में कोई गुण नहीं है, पर इस कारण कि लेखक जीवित है और कुछ ख्याति प्राप्त कर चुका है, वे बेचारे चुप रह जाते हैं और एक शब्द भी उसके विरुद्ध नहीं कह पाते। अरनाल्ड ने अपने (*Essays in Criticism*) ऐसेज़ इन क्रिटिसिज़्म में इसे (Personal fallacy) 'पर्सनल फ़ैलिसी' कहकर पुकारा है, यह 'वैयक्तिक-दोष' कहा जा सकता है। किसी व्यक्तिविशेष के प्रभुत्व के कारण बेचारा समालोचक भीगी बिल्ली के समान सिकुड़कर बैठ जाता है, फिर उसके मुँह से एक आवाज़ भी नहीं निकलती। पं० रमाकान्त त्रिपाठी की 'हिन्दी-गद्य-मीमांसा' में यह उदाहरण पाया जा सकता है। मेरे कहने का तात्पर्य यह नहीं है कि वर्तमान लेखक की रचना में दोष ढूँढ़ कर गिनाए ही जाने चाहिये; पर दूसरी ओर यह भी न होना चाहिए कि रचना में दोष होते हुए भी उन पर प्रकाश न डाला जाय। उसकी समालोचना गुण-दोषों के अनुसार ही होनी चाहिए। एक बात और है, जो समालोचकों में पाई जाती

है। वह यह है कि वे अपने ज्ञान का व्यर्थ परिचय देने के लिए बड़े लेखक की रचना में कुछ न कुछ दोष अवश्य ही खोज निकालना चाहते हैं। जैसे—“पुस्तक वास्तव में बड़ी सुंदर है; पर उसमें इस विषय का प्रतिपादन संयत रीति में ही होना चाहिए था”। ऐसे लोगों का विचार है कि पुस्तक की उपयोगिता बताने हुए उसमें एक-न-एक नुस्खा अवश्य ही दिखाना चाहिए। समालोचक समझते हैं कि लोगों को ज्ञात हो जायगा कि लेखक को इस पुस्तक के विषय का यथेष्ट ज्ञान तो है ही, पर वह उसको और भी परिष्कृत रूप में देखना चाहता है। पर यह भावना अनुचित है। बैठे-बिठाये किसी लेखक की सुन्दर कृति में दोष मढ़ना भी तो ठीक नहीं है। केवल अपनी विद्वत्ता का प्रभाव दिखलाने के लिए सूर्य के प्रकाश को मैला कहना भी तो अनुचित है। समालोचकों को सदैव इस बात का ध्यान रखना चाहिए कि पक्षपात-रहित समालोचना ही अमर हो सकती है। जहाँ उसमें पक्षपात की थोड़ी सी भी वृत्ति आई कि उसका महत्त्व न जाने कितने अंशों में कम हो जाता है। ऐसी समालोचना वैमनस्य की गन्ध से दूषित रहती है। वह न कभी अपना उद्देश्य पूरा कर सकती है और न साहित्य में उच्च स्थान ही प्राप्त कर सकती है।

तीसरी बात जो समालोचना में होनी उचित है, वह यह है कि उसमें जो कुछ कहा जाय वह रचना पर कहा जाय, किसी व्यक्ति-विशेष पर नहीं। समालोच्य विषय रचना है न कि लेखक। यह बात अवश्य है कि लेखक ने ही उस रचना को लिखा है। पर यह ध्यान में रखने योग्य है कि उसकी रचना ही साहित्य का अंग है, वह स्वयं नहीं।

अतएव साहित्य-सिद्धान्तों के अनुसार रचना की ही समालोचना होनी चाहिये; व्यक्ति की नहीं। जैसे—

“इस पुस्तक के संपादक हैं बाबू पारसनाथसिंह। पारस बाबू कितने साहित्यिक हैं, यह बात हम लोग जानते हैं……।”

“लेखक बहुश्रुत और विस्तृत अनुभव-ज्ञान-सम्पन्न हैं। गत तीस-बत्तीस वर्षों में आप शिक्षा-विभाग के लगभग सभी पदों पर काम कर चुके हैं और गत वर्ष ही……प्रिंसिपल के पद से आप रिटायर हुए हैं। इस कालेज में किसी-न-किसी हैसियत से आपका सम्बन्ध २४, २५ वर्ष रहा……।”

“जायसवालजी की गवेषणा—ऐतिहासिक खोज—जगत्प्रसिद्ध है। उसके लिए परिचय की आवश्यकता नहीं। प्राचीन भारत के गौरव को विदेशियों के सामने रखने में आपने बड़ी योग्यता प्रदर्शित की है……।”

ऐसी समालोचना उचित समालोचना नहीं है। लेखकों की प्रशंसा न कर रचना की प्रशंसा होनी चाहिये। समालोचक शायद समझते हैं कि लेखक की प्रशंसा कर देने से वह खुश हो जायगा और भविष्य में उसकी कृपा का पात्र बन जायगा। ऐसी ओछी भावना कभी समालोचक को नहीं रखनी चाहिए। समालोचक का वही कार्य है जो एक सेना-संचालक का है। जिस प्रकार धुएँ के अन्धकार में सेनापति जानता-समझता हुआ कहता है कि इस ओर बढ़ो, वहाँ से पीछे हटो। उसी प्रकार समालोचक को साहित्य-प्रेमियों का संचालन करना चाहिए! उसे यह साफ तौर से बतलाना चाहिये कि यह पुस्तक पढ़ने योग्य है, वह

फाड़ डालने योग्य, वह ताक में रख देने योग्य । यदि किसी प्रलोभन से सेना-नायक अपनी सेना को अनुचित दिशा में जाने का आदेश दे तो फल यह होगा कि उसकी सेना या तो मर जायगी या तितर-बितर होकर भाग जायगी । उसी प्रकार यदि समालोचक किसी प्रलोभन से अपने पाठकों को बुरी पुस्तकों की ओर दौड़ा दे तो उसे पाठकों को बुरी दिशा में ले जाने का पाप लगेगा और पाठकों की संख्या अव्यवस्थित हो जायगी । एक बात और है । देश के साहित्य का निर्माण यदि सच पूछो तो समालोचकों के ही हाथ में है । यदि वे चाहें तो उसे परिष्कृत कर सकते हैं और यदि उनके मन में समा जाय तो वे उसे पतन की ओर भी ले जा सकते हैं । वे यदि किसी प्रकार बुरी पुस्तक की अच्छी समालोचना कर दें तो पाठकों की दृष्टि उस ओर अवश्य दौड़ जायगी और पाठकगण अधिक संख्या में उसे पढ़ने लगेंगे । फल यह होगा कि उन पाठकों की रुचि दूषित हो जायगी और वे सदैव ऐसी पुस्तकों की माँग साहित्य-संसार में रखेंगे जो कुरुचिपूर्ण होंगी । फल उसी के अनुरूप होगा । लेखकगण, जो रुपये और यश के इच्छुक हैं, वैसी ही पुस्तकें लिखने लगेंगे और सारे साहित्यक्षेत्र को कलुषित कर डालेंगे । हिन्दी-साहित्य के विकास की १८ वीं और १९ वीं शताब्दी में क्या दशा थी? सूर के राधाकृष्ण ने जब नायक-नायिकाओं का रूप रक्खा, जब जनता विलास के सागर में डूब गई । उस समय किस प्रकार का साहित्य निर्मित हुआ था, यह सभी हिन्दी-प्रेमी जानते हैं । उस समय जनता वास्तविक धर्म के तत्वों को भूल गई थी । भगवान के नाम भर से प्रेम रह गया था, उनके आदर्शों से नहीं । ऐसी स्थिति में—

‘राति न सुहाति न सुहात परभात आली,
जब मन लागि जात काहू निरमोही सों’

अथवा—

‘पति रति की बतियाँ कहीं, सखी लखी मुसकाय ।
कै-कै सबै टलाटली, अली चली सुख पाय ॥’

यही पंक्तियाँ बार-बार पाठकों के मुख से निकलेंगी फिर जब युगान्तर होने पर भारतेन्दु जैसा कोई लेखक उत्पन्न होकर जनता की प्रवृत्ति को मोड़ेगा तब कहीं जाकर साहित्य फिर संयम से संसार की ओर देखता हुआ खड़ा होगा, अन्यथा नहीं । तब तक जनता की यही रुचि, यही भावना, यही गति और यही मति रहेगी । ऐसी रीति के प्रवृत्त करने वाले वे हैं, जो वैसी कृति का प्रचार करते हैं । सत्रहवीं शताब्दी में वे साधु कहलाते थे, बीसवीं शताब्दी में समालोचक ।

समालोचना में चौथी बात यह हीनी चाहिए कि उसकी भाषा शिष्ट और सभ्य हो । जो कुछ लिखा जाय वह ऐसी भाषा में ही, जो सभ्य लोगों को सुनने में अरुचिकर प्रतीत न हो । समालोचना का उद्देश्य तो यह है कि वह सभ्यतापूर्ण भाषा में गुणदोषों की समीक्षा विशद रूप से करे । यदि समालोचना में भट्टे और गंदे शब्दों ने स्थान पा लिया तो उससे और सभ्यता से सम्बन्ध ही क्या रहा ? वह तो खासी लड़ाई-सी हो गई । परस्पर गाली-गलौज और वैमनस्य के सिवा उसमें रहा ही क्या ! जिस प्रकार दो दलों में युद्ध के समय परस्पर इस बात का खयाल रखा जाता है कि जहाँ तक हो सके विरुद्ध या विपक्षी दल को क्षति पहुँचे, ठीक वैसा ही खयाल इस प्रकार की समालोचना में होता है । इसमें

यह विधान नहीं रह जाता कि मित्र या गुरु की हैसियत से लेखक को बुरे मार्ग से भले मार्ग में ले जायँ और उसके प्रशंसनीय कार्यों पर दाद दें । यहाँ तो गाली-गलौज के पत्थर और ढेलों से सारा साहित्य-क्षेत्र ही तहस-नहस हो जाता है । उदाहरण-स्वरूप पंडित पद्मसिंह शर्मा का सतसई-संहार ही ले लीजिये । बेचारे विद्या-वारिधि ज्वालाप्रसाद पर उन्होंने व्यंग और गालियों के वे वाक्य-बाण चलाए हैं जिन्हें सुनकर विद्या-वारिधि जी का रूह ही फूना होगई होगी । उन्होंने बिहारी-सतसई की समालोचना बड़ी सुन्दर रीति से की है । उससे उनकी विद्वत्ता का पता चलता है । तुलनात्मक समालोचना की तो उन्होंने सुन्दर परिभाषी-सी निकाल दी । उसे दृष्टि में रखते हुए सतसई-संहार पर आश्चर्य होता है । उन्होंने बार-बार विद्या-वारिधिजी को खूब कोसा है । शायद पुराना बैर निकाला है ।

इस व.गू.युद्ध में साहित्य का क्या भला हो सकता है यह समझ में नहीं आता । ऐसी समालोचना की रीति हिन्दी-साहित्य में न चलनी चाहिए ।

समालोचना में पाँचवीं बात जो होनी आवश्यक है वह यह है कि उसमें कोरी वाहवाही ही न हो । “वाह कितना सुंदर है ! कितना भावपूर्ण है ! कितना मनोरंजक है !” केवल इनसे ही समालोचना का कलेवर शोभा नहीं पा सकता । (समालोचना में गुण-दोषों का भाव होना चाहिए—केवल शब्दमात्र नहीं) । यह बात दूसरी है कि समालोचक किसी लेख-विशेष से अपनी प्रसन्नता प्रकट करे, किन्तु यह आवश्यक नहीं है कि वह केवल प्रशंसा या निन्दा के शब्दों में अपनी आलोचना का विस्तार भर दे ।

हिन्दी में अभी समालोचना का स्वर्ण-युग नहीं आया । उसके विकास में अभी भविष्य न जाने क्या करेगा; किन्तु यह निस्सन्देह कहा जा सकता है कि जिन मार्गों पर हमारी समालोचना जा रही है वे परिणाम में सुखद नहीं हैं । यदि हम अंग्रेजी समालोचकों की ओर दृष्टि उठावें तो हमें ज्ञात हो जायगा कि उन्होंने समालोचना में जिस शैली का अनुसरण किया है वह सर्वांश में सुरुचिपूर्ण और द्वेष-हीन है । पाश्चात्य समालोचक तो एक पुस्तक की समालोचना में दूसरी पुस्तक तैयार कर लेते हैं । शेक्सपियर के एक-एक नाटक की समालोचना के लिए सौ-सौ पुस्तकें तैयार हो गई हैं । हमारे यहाँ शिशुओं के समान अब तक आपस में लड़ने और झगड़ने की ही प्रवृत्ति पाई जाती है ।

यह तो हुई समालोचकों की बात । अब ज़रा उन बेचारे लेखकों की ओर आइए, जिनकी रचना समालोचना की आग पर तपाई जाती है ।

कोई भी लेखक, जिसकी आयु चाहे नौ, उन्नीस अथवा निम्नानवे वर्ष की हो, अपनी लेखनी कागज़ पर केवल दो विचारों के बशीभूत हो कर रखता है । प्रथम तो यह कि उसे कुछ कहने की आकांक्षा है और वह उसे अधिक से अधिक व्यक्तियों से कहना चाहता है और अमर होकर कहना चाहता है । दूसरे वह यह जानना चाहता है कि लोग उसकी लेखनी के बारे में क्या कह रहे हैं ।

प्रायः देखा जाता है कि किसी नई पुस्तक के प्रकाशित होते ही आलोचकों की आँखें उस पर उसी प्रकार खिंच जाती हैं जिस प्रकार मछली के ऊपर आते ही बगुले की । वे बड़ी उत्कंठा से, उसकी उत्कृष्टता की पूरी जाँच करने के पहले ही उस पर अपनी आलोचना की गोली

“दाग” देते हैं । बेचारे नये लेखक या ग्रन्थकार स्वभाव से ही उत्सुक और संकोची रहते हैं । उत्सुक रहते हैं इसलिए कि देखें, आलोचक उनकी लेखनी का स्वागत किस प्रकार करते हैं और संकोची इसलिए कि कहीं कोई उनकी रचना को बुरा न कह दे । इसलिए वे अपनी रचना को लोगों की आँखों के सामने लाने में थोड़ा संकोच करते हैं ।

ग्रन्थकार एक गर्भवती स्त्री के समान है । उसका लेखन-कार्य मांनों गर्भावस्था की वह स्थिति है जिसमें कोई वस्तु तैयार होता है । गर्भवती स्त्री के समान ग्रन्थकार भी भावोन्मादी होता है । यौवन और सौंदर्य की सम्पत्ति लिये यदि कोई गर्वीली मुग्धा स्त्री यह सुन ले कि कोई उसके फूल से लाल को बुरा बतला रहा है तो वह शायद आजन्म उस दुष्ट आलोचक की ओर आँख उठाकर भी न देखे । उसी प्रकार नया ग्रन्थकार यदि यह सुन ले कि कोई उसकी नवीन उत्साहपूर्ण रचना को रद्दी कह रहा है तो वह उससे अपना ग्रंथ छीने बिना कभी न रहेगा । उसे इस बात का विश्वास है कि मैंने जो रचना की है उसमें मेरी सारी शक्तियों का समावेश है, मैंने उसे नौ महीने के अथवा परिश्रम से निर्मित किया है । यह कैसे हो सकता है कि उसमें दोष हो ! यह भावना केवल उन ग्रंथकारों में होती है जिनमें ग्रंथकार बनने का नशा रहता है; और जो उस क्षेत्र में अंधे बनकर आ गये हैं ।

ऐसी स्थिति में नये ग्रन्थकार की नई पुस्तक निकलते ही उस पर समालोचनाओं और सम्मतियों की बौछार वर्षाकाल की बूँदों की भाँति होने लगती है । किसी में प्रशंसा है तो किसी में निन्दा । बेचारा ग्रन्थकार किसी की लेखनी से अपनी प्रशंसा पढ़कर हर्ष और संतोष से दुगुना

हो जाना है तो दूसरे से अपनी निन्दा सुन कर क्रोध के मारे पेंठकर आधा ही रह जाता है । किसी सुसमालोचक की वह सराहना करता है, क्योंकि उसने पुस्तक की प्रशंसा की है, उसके ज्ञान की गीता अपने मित्रों से कहता है, तो किसी कुसमालोचक के लिये उसकी गालियों का द्वार खुल जाता है । वह दाँत पीसता हुआ एक ही साँस में समालोचक के लिये न जाने क्या-क्या कह जाता है । सोते समय भी वह स्वप्न में उसको अपने क्रोध की धीमी आग में जलाता रहता है ।

यह ग्रन्थकार की प्रथम दशा है । इसके बाद दूसरी स्थिति आती है जब उसमें सहनशक्ति को मात्रा बढ़ जाती है । वह आलोचना की आग में नहीं जलता । यह समझ लेता है कि आलोचक मेरा शत्रु नहीं है । जो कुछ उसने लिखा है सद्भावों के वशीभूत होकर ही लिखा है । उसमें द्वेष की मात्रा है ही नहीं । उस समय ग्रन्थकार को अपने दोष स्वीकार करने की क्षमता-सी आ जाती है । वह चुपचाप सिर झुकाकर आलोचक के नश्वर को सहन करता है । सोचता है—इस नश्वर से मेरे दोषों का काला रक्त ही निकलेगा और अन्त में मेरा ही हित होगा । ऐसी स्थिति में ग्रन्थकार आलोचक को गालियाँ नहीं देता, वरन उसको अपना पथ प्रदर्शक मानकर उसके प्रति अपनी कृतज्ञता प्रकट करता है । वह सोचने लगता है कि प्रशंसा और गुणगान के शब्दों ने आत्मिक प्रसन्नता और उत्साह तथा प्रोत्साहन अवश्य मिलता, पर उन शब्दों से हममें यह शक्ति न आ पाती कि भविष्य में हम इससे प्रच्छी रचना करें अथवा हमारी रचना-शक्ति में उन्नति का स्वरूप दृष्टिगत हो । आलोचना से सबसे अधिक लाभ जो ग्रन्थकार का हो सकता

है, वह उसकी शैली की विशदता और मँजी हुई भाव-शृंखला ही है। जब आलोचक और ग्रन्थकार में युद्ध छिड़ता है तो आलोचक को तो नहीं, किन्तु ग्रन्थकार को लाभ अवश्य पहुँचता है। उसके सारे दोष जो अब तक छिपे हुए थे, धीरे-धीरे प्रकाश में आने लगते हैं और अन्त में वह उनसे रहित होकर उसी प्रकार चमकने लगता है जैसे शरद-पूर्णमा का चन्द्र ।

इसके बाद ग्रन्थकार की तीसरी दशा आती है, जब वह संन्यासी की भाँति संसार की आलोचना से विरक्त-सा रहता है। उसे इस बात की चिंता ही नहीं है कि उसकी पुस्तक को लोग क्या कह रहे हैं। उसने अपना हथियार माँज रखा है। उसकी तेज़ी को जब लोग नहीं सराहते तो कह बैठता है कि इस समय लोगों को गालियाँ देने दो, मेरी रचना का तिरस्कार करने दो। एक समय ऐसा आयेगा जब लोग मेरे एक एक शब्द पर 'वाह' 'वाह' कह उठेंगे। यही हाल भवभूति का था। संस्कृत साहित्य में उनका नाम अमर है। उसकी रचना से ज्ञात होता है कि लोगों ने उसकी कविता को प्रशंसा की दृष्टि से नहीं देखा। वह लिख गया है कि किसी समय मेरी कविता संसार भर में फैल जायगी। वास्तव में हुआ भी ऐसा ही। आज भवभूति अपनी क्लृप्त कविता के लिए विश्व-प्रसिद्ध है। यही वह स्थिति है जिसमें ग्रन्थकार अपनी लेखनी से ऐसे-ऐसे ग्रन्थ निकालता है जो विश्व-साहित्य में अमर हो जाते हैं। ग्रन्थकार किसी की परवाह नहीं करता। वह भावोन्मादी होकर अपने राग में इतना मग्न हो जाता है कि फिर उसे बाह्य संसार की चिन्ता ही नहीं रहती। वह तुलसीदासजी के शब्दों में कहने लगता है—

खल उपहास होइ हित मोरा ।

काक कहहिं कल कंठ कठोरा ॥

वास्तव में ऐसी स्थिति में ही ग्रन्थकार उन्नति करता है। वह अपने को एक राग में निहित कर सदैव के लिए ऐसा लीन कर लेता है कि फिर समालोचक की भारी से भारी आवाज़ भी उसको उस आनन्द से भिन्न नहीं कर सकती। समालोचना का काम होता हुआ शीतल अनिल सनसन कर ग्रन्थकार के खुले हुए वक्षःस्थल पर प्रहार करता हुआ चला जाता है; पर वह वीरता के साथ सिर उठाये अपने चौड़े वक्षःस्थल को गर्व के साथ सम्मने किए खड़ा रहता है। संसार में ऐसी कौन सी शक्ति है जो उसे उसके पथ से विचलित कर सकती है ?
